

# NKAUJ PAJ NRUAG

## Nkauj Paj Nruag, Zaj 1 thiab 2

### Nkauj Paj Nruag 1

#### Txoj kev phem thiab txoj kev zoo

- 1 Tus tau txoj hmoov zoo yog tus tsis ua raws cov siab phem zaj tswv yim, tsis nres tauv pem hauv cov neeg txhaum txoj kev, tsis zaum ntawm cov neeg thuam Ntuj lub rooj.
- 2 Nws xyiv fab npuab HUAB TAIS txoj cai. Nruab hnub hmo ntuj nws qog HUAB TAIS txoj cai.
- 3 Nws zoo puav tam li tsob ntoo cog ze kwj deg, nws txi txiv raws caij, nws cov nplooj tsis ntsws li, nws ua yam twg tau yam ntawd raws siab xav.
- 4 Cov neeg phem tsis zoo li ntawd : lawv zoo li tej npluag nplej uas cua tshuab ya rau txhua qhov.
- 5 Thaum txog lub caij txiav txim, cov neeg siab phem thiab cov neeg txhaum yuav sawv tsis taus nyob hauv tsoom siab ncaj lub txoos.
- 6 Vim HUAB TAIS zov cov siab ncaj txoj hauv kev, hos cov neeg txhaum txoj kev yuav ploj.

### Nkauj Paj Nruag 2

#### Tswv Ntuj tus pleev yuav kav lub ntiaj teb

- 1 Vim li cas tsoom haiv neeg yuav ua ntxhov hnyo li ntawd? Cas tsoom kuj cuab yuav nyooj laws tsis muaj qab hau?
- 2 Cov vaj nyob ntiaj teb sawv ntseev siab, cov nom tswv ua tej pab tuav xam nrhiav kev tawm tsam tiv HUAB TAIS thiab nws leej pleev tias :
- 3 "Peb muab nkawd cov hlua ua kom tu mas !  
"Peb muab nkawd tej saw hlau pov tseg !"
- 4 Tus zaum saum txheej ntuj siab tuaj dab ros. HUAB TAIS thuam lawv.
- 5 Nws hais lus npau taws rau lawv. Nws lub siab ceev ua lawv ntshai, nws hais tias :
- 6 "Kuv tau pleev kuv tus vaj nyob saum kuv lub roob ntshiab Xis Yoos".
- 7 "Kuv yuav tshaj HUAB TAIS txoj cai tawm. HUAB TAIS hais rau kuv tias :  
'Koj yog kuv leej tub. Hnub no kuv xeeb koj.
- 8 Koj thov kuv, mas kuv yuav muab tsoom kuj cuab los pub ua cuab tam rau koj, kuv yuav muab lub ntiaj teb mus txog tim npoo ntuj los ua koj tug.
- 9 Koj yuav xuas ib tug cwj hlau los tswj lawv.

## Nkauj Paj Nruag, Zaj 3 thiab 4

- Koj tsoo kom lawv ntsoog tas xws li lub lauj kaub av."
- 10 Tsoom vaj, txij no mus nej ua neeg ntse !  
Cov txwj laus txiav txim, nej cia luag qhuab qhia nej mog !
  - 11 Nej ua tib zoo tsob hwb HUAB TAIS !  
Nej cia li pe tshee na ntawm nws ko taw!
  - 12 Tsam nws npau taws, ces nej tuag hauv nej txoj kev.  
Ib nyuag yam me ua nws lub siab npau tawm plaws tuaj.  
Cov los nkaum hauv Huab Tais, lawv puav leej tau txoj hmoov zoo.

### Nkauj Paj Nruag 3 Thaum raug luag hiam yuav tso siab rau Tswv Ntuj

- 1 *Das Vis zaj nkauj paj nraug.*  
*Thaum nws khiav nkaum nws tus tub As Ntxas Loos ntseev siab.*
- 2 HUAB TAIS, kuv cov yeeb ncuab coob tas nrho !  
Cov sawv los ntseev siab rau kuv coob kawg !
- 3 Coob leej hais txog kuv tias :  
Txhob pub kom nws tau kev cawm siav nyob hauv Tswv Ntuj !
- 4 HUAB TAIS, koj yog daim leem phiaj thaiv kuv,  
koj yog kuv lub koob meej, yog tus tsa kuv taub hau.
- 5 Kuv tsa suab nrov hu HUAB TAIS.  
Nws nyob saum nws lub roob ntshiab teb tuaj rau kuv.
- 6 Kuv mus pw, kuv tsaug zog.  
Kuv tsim rov los : vim HUAB TAIS nres kuv.
- 7 Kuv tsis ntshai cov neeg coob coob  
uas sawv vij ncig kuv.
- 8 HUAB TAIS, koj sawv ! Kuv tus Tswv Ntuj, thov koj cawm kuv mas !  
Koj ntaus kuv cov yeeb ncuab sab plhu,  
thiab tsoo cov neeg phem cov kaus hniav lov.
- 9 Txoj kev cawm neeg yog HUAB TAIS tug.  
Koj foom hmoov zoo rau koj haiv neeg !

### Nkauj Paj Nruag 4 Tso siab rau Ntuj, yus lub siab thiaj tus

- 1 *Ua rau tus koj nkauj. Nkauj nog ncas.*  
*Das Vis zaj nkauj paj nruag.*
- 2 Tswv Ntuj, koj yog tus ua ncaj rau kuv, thaum kuv hu txog koj, koj teb kuv.  
Thaum kuv raug kev txhawj xeeb, koj daws kuv kev txhawj.  
Thov koj khuv leej kuv. Koj mloog kuv lo lus thov koj.
- 3 Leej tib neeg, nej yuav thum kuv lub koob meej txog thaum twg?

## Nkauj Paj Nruag, Zaj 4 thiab 5

- Nej yuav nyiam qhov cuav thiab nrhiav kev dag txog thaum twg?
- 4 Nej yuav paub tias HUAB TAIS qee tus ntseeg nws rau ib cag.  
Thaum kuv hu txog HUAB TAIS, nws mloog kuv.
  - 5 Nej yuav tshee, nej txhob ua txhaum !  
Nej xav tswv yim nyob hauv nej txaj, nej nyob ntsiag to.
  - 6 Nej cev cov txim txi Ntuj raws li txoj cai,  
nej cia li tso siab rau HUAB TAIS.
  - 7 Muaj coob leej hais tias :  
"Leej twg yuav ua kom peb pom txoj kev kaj siab lug?"  
HUAB TAIS, koj ua koj lub ntsej muag ci tuaj rau peb.
  - 8 Koj ua kom kuv zoo siab dua lawv  
thaum lawv sau tau nplej thiab cub tau cawv ntau.
  - 9 Kuv lub siab kaj ! Kuv mus pw, kuv tsaug zog.  
HUAB TAIS, vim koj tib leeg thiaj ua tau kom kuv nyob nyab xeeb.

### **Nkauj Paj Nruag 5** **Tus tso siab rau Ntuj thov kom Tswv Ntuj cawm nws.**

- 1 *Ua rau tus coj nkauj. Raws suab raj.*  
*Das Vis zaj nkauj paj nruag.*
- 2 HUAB TAIS, koj tig ntsej los mloog kuv tej lus.  
Koj yuav hnov kuv lub suab seev..
- 3 Kuv tus vaj, kuv tus Tswv Ntuj,  
koj ua tib zoo mloog kuv lub suab hu txog koj,  
vim koj yog tus uas kuv teev.
- 4 HUAB TAIS, thaum sawv ntxov, koj hnov kuv lub suab.  
Sawv ntxov tsees, kuv npaj kuv zaj teev koj,  
ces kuv tos...
- 5 Koj tsis yog ib tug Tswv Ntuj nyiam kev phem.  
Tus neeg phem tuaj nyob tsis tau hauv koj tsev.
- 6 Cov neeg muab hlob sawv tsis taus ntsug ntawm koj xub ntiag.  
Koj ntsub tas tsoom neeg nrhiav ua phem rau luag.
- 7 Koj ua kom cov neeg dag tuag.  
Cov neeg nkhaus, cov txo luag ntshav, thiab cov neeg dag,  
mas HUAB TAIS ntsub lawv tas siab.
- 8 Hos ntawm kuv, vim koj hlob kuv ces kuv los hauv koj tsev.  
Kuv hwm koj, kuv txhos caug pe tig rau koj lub tuam tsev ntshiab
- 9 HUAB TAIS, luag tej nyas ntshis kuv,  
tab sis koj coj kuv kev vim koj siab ncaj.  
Koj ncaws koj txoj kev kom tiaj nyob tom kuv hauv ntej.
- 10 Tsis muaj ib yam tseeb nyob hauv lawv lub ncauj.  
Muaj kev rhuav nyob puv hauv lawv nruab siab.

## Nkauj Paj Nruag, Zaj 5 thiab 6

- Lawv lub qa, yog ib lub qhov ntxa qhib lug,  
lawv tus nplaig txawj haub txawj ntxias.
- 11 Tswv Ntuj, koj ua kom lawv raug txim mas !  
Koj ua kom lawv plam lawv tus nru lus.  
Koj ntiab lawv khiav mus deb, vim lawv hla koj lus,  
thiab ntxeev siab rau koj.
- 12 Ces cov tuaj nkaum hauv koj yuav zoo siab,  
lawv yuav xyiv fab hlo hu nkauj, vim koj txuag lawv.  
Cov neeg nyiam koj lub npe yuav hom khaj nyob hauv koj.
- 13 HUAB TAIS, koj foom lus zoo rau tus siab ncaj.  
Koj lub siab hlub thaiv nws xws li ib daig leem phiaj.

### **Nkauj Paj Nruag 6** **Tus neeg mob thov kom Tswv Ntuj zam txhaum** **thiab kho nws tus mob.**

- 1 *Ua rau tus koj nkauj.*  
*Thaj cheej yim txoj hlua. Das Vis zaj nkauj paj nruag.*
- 2 HUAB TAIS, thaum koj npau taws, koj tsis txhob muab txim rau kuv.  
Thaum koj meem txom, koj tsis txhob cob qhia kuv.
- 3 HUAB TAIS, koj khuv leej kuv mas !  
Kuv txoj sia yau zuj zus lawm.  
HUAB TAIS, thov koj kho kuv vim kuv tshee ti txha nkaus.
- 4 Kuv tus plig ntshai tshee na.  
HUAB TAIS, koj yuav tos txog thaum twg?
- 5 HUAB TAIS, koj rov qab los mas ! Thov koj npo kuv tus plig !  
Koj cawm kuv, vim koj hlub kuv !
- 6 Vim nyob hauv tub tuag teb, tsis muaj leej twg yuav nco qab txog koj;  
nyob hauv ntuj txias teb tsaus, leej twg yuav ua koj tsaug?
- 7 Kuv ntsaj ntsaj, kuv qaug zog tas !  
Niaj hmo, kua muag ntxaum kuv lub txaj,  
kuv kua muag nyab kuv chaw pw.
- 8 Kev lwj siab ua kuv qhov muag tsis pom kev,  
kuv pom kev zem zuag lawm xwb,  
vim cov neeg ntxub kuv coob tas nrho.
- 9 Tas nej cov uas nyiam ua phem, nej txav mus deb kuv,  
vim HUAB TAIS hnov kuv lub suab quaj.
- 10 HUAB TAIS hnov kuv cov lus thov.  
HUAB TAIS txais kuv zaj thov nws.
- 11 Tas kuv cov yeeb ncuab yuav ntshai tshee na, thiab yuav txaj muag !  
Ib sij huam lawv poob ntsej muag tas, lawv cia li thim rov qab.

## Nkauj Paj Nruag, Zaj 7

### Nkauj Paj Nruag 7 Tus raug luag hiam thov Tswv Ntuj

- 1 *Ib zaj txuj pag seev. Das Vis zaj. Nws hu nkauj rau HUAB TAIS, nws hais txog tus Npis Yas Mis hu ua Koush.*
- 2 HUAB TAIS, kuv tus Tswv Ntuj, kuv tuaj nkaum hauv koj.  
Koj cawm kuv ntawm cov neeg hiam kuv, thov koj npo kuv kom dim.
- 3 Yog koj tsis pab, mas lawv yuav ntsoo kuv caj pas zoo li ib co tsov ntshuav,  
lawv chua ntia, tsis mual leej twg npo tau kuv.
- 4 HUAB TAIS, kuv tus Tswv Ntuj, yog kuv tau ua qhov ntawd:  
yog kuv txhais tes tau ua tsis ncaj,
- 5 yog kuv tau ua phem rau tus tuaj kuv tog,  
yog kuv tso tus ntshub kuv dim mus,
- 6 mas txhwj khawv kom yeeb ncuab raws kuv thiab caum tau kuv,  
txhwj khawv cia nws muab kuv tsuj ciaj rau pem teb,  
thiab muab kuv lub koob meej dov rau hauv av.
- 7 HUAB TAIS, koj sawv tsees, koj ua siab ceev siab kub saib !  
Koj sawv los tiv cov neeg ntshub kuv lub siab npau.  
Kuv tus Tswv Ntuj, koj tsim dheev los mas !  
Koj teem hnuv txiav txim.
- 8 Koj cia cov haiv neeg sib txoos ncig koj.  
Koj zaum siab saum lawv, nyob txheej puag saum ub.
- 9 HUAB TAIS txiav txim rau tsoom haiv neeg.  
HUAB TAIS, koj txiav txim rau kuv raws li kuv lub siab ncaj,  
raws li qhov dawb huv nyob hauv kuv.
- 10 Thov kom cov tsis hwm Ntuj txoj kev phem ploj ntais mus !  
Koj ua kom tus siab ncaj khov kho.  
Vim tus tsoom hauv neeg lub siab lub plawv yog koj,  
yog tus Tswv Ntuj siab ncaj.
- 11 Tswv Ntuj yog kuv daim leem phiaj,  
nws yog tus cawm cov siab ncaj.
- 12 Tswv Ntuj yog tus txiav txim ncaj.  
Nws yog tus Tswv Ntuj uas niaj hnuv npau taws.
- 13 Tus uas tsis hloov nws lub siab,  
nws hov nws rab ntaj,  
nws rub txoj hlua hneev, nws taw ncaj ncaj.
- 14 Nws npaj tej cuab yeej tua neeg,  
nws xuas nws cov xib xub zes taws hlawv.
- 15 Saib, tus neeg phem ua txoj hauj lwm phem li cas:  
nws xeeb kev phem, nws yug cov lus dag lus cuav,
- 16 Nws khawb ib lub qhov tob,  
nws yuav poob rau hauv lub qhov nws khawb.

## Nkauj Paj Nruag, Zaj 7, 8 thiab 9

- 17 Nws qhov phem poob rov los rau saum nws lub taub hau.  
Nws lub siab ceev rov los raug nws lub khauj khaum taub hau.
- 18 Kuv yuav ua HUAB TAIS tsaug, vim nws siab ncaj,  
Kuv yuav hu nkauj cav txog tus HUAB TAIS nyob siab lub npe.

### **Nkauj Paj Nruag 8** **Tswv Ntuj muaj hwj xyeej, nws tsa neeg ua tswv.**

- 1 *Ua rau tus coj nkauj. Raws li Nkis Tis. Das Vis zaj nkauj paj nruag.*
- 2 HUAB TAIS, peb tus HUAB TAIS,  
koj lub npe muaj hwj xyeej mus puv tas ntiaj teb.  
Koj tsa koj lub koob meej nyob siab dua cuaj txheej ntuj.
- 3 Koj ua kom cov me nyuam yaus thiab cov me nyuam mos lub ncauj  
cav lus zoo txog koj, kom lawv tiv cov sawv los ntaus koj,  
kom tus yeeb ncuab rob caub nyob qhov ncauj kaw nti cia.
- 4 Thaum kuv ntsia cuaj txheej ntuj uas koj ntiv tes tsim los,  
ntsia lub hli, cov hnuv qub uas koj muab dai saud,  
5 neeg yog dab tsi, koj thiaj nco txog?  
Leej tib neeg yog dab tsi, koj thiaj txhawj txog?
- 6 Koj muab neeg tsa siab yuav luag cuag ib tug tswv ntuj.  
Koj muab koob meej phim qhov zoo nkauj zoo saib los rau neeg ntoo.
- 7 Koj tsa neeg kav txhua yam koj txhais tes tsim los,  
koj tso tas puas tsav yam rau hauv neeg qab xib taws :
- 8 tas tej me yaj, me nyuj huv tib si,  
tas tsoom tsiaj qus nyob nruab nrag,
- 9 me noog ya saum ntuj, me ntses nyob hauv dej ntuj,  
tas txhua hom tsiaj khiav hauv dej ntuj.
- 10 HUAB TAIS, peb tus Huab Tais,  
koj lub npe muaj hwj xyeej mus puv tas ntiaj teb !

### **Nkauj Paj Nruag 9** **Tswv Ntuj yog tus muaj hwj huam thiab tus siab ncaj**

- 1 *Ua rau tus coj nkauj.*  
*Almouth Labben. Das Vis zaj nkauj paj nruag.*  
*Alef*
- 2 HUAB TAIS, kuv muab tas kuv siab ntsws los ua koj tsaug,  
kuv yuav hais txog koj cov hauj lwm zoo nkauj zoo saib.
- 3 Kuv zoo siab, kuv hom khaj nyob hauv koj, uas yog Tus Nyob Siab Tshaj,  
kuv hu nkauj cav txog koj lub npe.  
*Bet*
- 4 Thaum kuv cov yeeb ncuab thim rov qab, lawv dawm ko taw,

## Nkauj Paj Nruag, Zaj 9

lawv tuag ntawm koj xub ntiag.

- 5 Vim koj txiav txim ncaj, koj txiav txim raws kev haum pheej rau kuv,  
koj zaum saum theej kiab txiav txim ncaj.

### *Guimel*

- 6 Koj tsawm cov kuj cuab, koj ua kom tus tsis hwm Ntuj tuag,  
koj rhuav lawv lub npe kom ploj mus ib txhis.  
7 Tus yeeb ncuab piam sij tas, tuag tu noob mus ib txhis.  
Koj rhuav lawv cov nroog vau ti av,  
tsis muaj leej twg nco qab txog cov nroog ntawd.

### *He*

- 8 Hos HUAB TAIS zaum ua vaj mus ib txhiab,  
nws ua kom nws lub theej kiab ruaj nreb tos lub caij txiav txim.  
9 Nws txiav txim rau lub sim ceeb raws txoj kev ncaj.  
Nws txiav txim ncaj rau tsoom haiv neeg.

### *Waw*

- 10 HUAB TAIS yog lub yeej zeb thaiv tus raug luag tsim !  
Lub caij raug xwv txheej, Huab Tais yog lub yeej khov !  
11 Cov neeg paub koj lub npe, lawv tso siab rau koj !  
HUAB TAIS, vim tias koj tsis tso cov neeg nrhiav koj pov tseg.

### *Zain*

- 12 Nej hu nkauj cav txog tus HUAB TAIS nyob pem Xis Yoos.  
Nej tshaj nws cov hauj lwm loj rau txhia haiv neeg paub !  
13 Vim tus pauj neeg cov ntshav nco ntsoov txog lawv,  
nws tsis hnov qab cov txom nyem lub suab hu.

### *Het*

- 14 HUAB TAIS, koj khuv leej kuv mas ! Ntsia saib :  
yeeb ncuab ua kuv txom nyem npaum li cas.  
Koj rub kuv dim ntawm lub qhov rooj mus hauv qhov tuag.  
15 Kuv yuav cav txog koj nyob ntawm tus ntshais Xis Yoos cov rooj loog.  
Kuv yuav hom khaj vim koj cawm kuv.

### *Tet*

- 16 Tsoom kuj cuab zom rau hauv lub qhov lawv tau khawb,  
lawv ko taw daig hauv lub vas uas lawv zais.  
17 HUAB TAIS ua kom peb paub nws, nws txiav txim lawm,  
nws cia tus tsis hwm Ntuj rov mag rooj ntshiab uas nws cuab.

### *Yod*

- 18 Cov tsis hwm Ntuj thiab tsoom kuj cuab uas hnov qab Tswv Ntuj  
nqes rov mus rau hauv ntuj txias teb tsaus.  
19 Ntuj yuav tsis hnov qab tus pluag ib zaug li,  
cov neeg txom nyem chaw tso siab yuav tsis ploj mus li.  
20 HUAB TAIS, koj sawv mas ! Txhob kheev kom neeg yeej koj !  
Cia ib tsoom kuj cuab raug txiav txim nyob ntawm koj lub ntsej muag !  
21 HUAB TAIS, koj tso kev ntshai loj tuaj raug lawv mas !

## Nkauj Paj Nruag, Zaj 10

kom tsoom kuj cuab paub tias lawv kawg yog ib co neeg txawj tuag xwb.

### Nkauj Paj Nruag 10 Thov Tswv Ntuj npo yus ntawm yeeb ncuab txhais tes

#### *Lamed*

- 1 HUAB TAIS, ua cas koj nyob deb?  
Lub caij peb ntsib kev txhawj xeeb, ua cas koj tsiv nraim, ?
- 2 Tus tsis hwm Ntuj, lub siab muab hlob noj cov neeg txom nyem.  
Nws rov mag rooj ntxiab uas nws cuab.
- 3 Tus tsis hwm Ntuj khav tias nws tau raws li nws lub siab ntshaw.

#### *Noun*

- Tus siab hlob, foom phem, thiab thuam Tswv Ntuj.
- 4 Tus tsis hwm Ntuj tau txaus nws siab, nws tsis txhawj dab tsi,  
nws hais tias : "Tsis muaj Tswv Ntuj !"
  - 5 Txhua zaus, nws ua yam twg, nws tau yam ntawd raws siab xav.  
Tswv Ntuj, koj tej lus txiav txim nyob puag saum ntuj ub,  
deb deb ntawm nws.  
Nws thuam txhua tus uas tiv nws.
  - 6 Tus tsis hwm Ntuj xav hauv nruab siab tias :  
"Kuv ruaj khov lawm, yuav tsis muaj xwv txheej tuaj raug kuv ib zaug li !"

#### *Phe*

- 7 Nws lub ncauj hais tej lus foom phem, lus dag, lus chob neeg.  
Nws tus nplaig tsuas hais kev lim hiam, kev ua phem rau luag.
- 8 Tus tsis hwm Ntuj nyas nraim nkoos hauv cov zos:  
Nws muab tus tsis txhaum tua rau hauv nws qhov chaw nkaum,

#### *Ain*

- nws qhov muag nyas ntshis tus txom nyem.
- 9 Tus tsis hwm Ntuj tsiv nraim, nws nyas xws li tus tsov ntxhuav  
nraim hauv koog nroj, nws nyas yuav ntes tus pluag.  
Nws nthos nkaus tus pluag, rub rhe tus pluag rau hauv lub vas.
  - 10 Nws zaum quav ceg nyas, nws nraim pliab lua:  
tus txom nyem poob nthav rau hauv nws lub hwj huam.
  - 11 Nws xav hauv siab tias : "Tswv Ntuj hnov qab lawm !  
Tswv Ntuj thaiv nws lub ntsej muag, nws tsis pom dab tsi li."

#### *Qof*

- 12 HUAB TAIS, koj sawv tsees mas ! Tswv Ntuj, koj tsa tes !  
Koj txhob hnov qab cov txom nyem mas !
- 13 Vim li cas tus tsis hwm Ntuj ua tub qaag Tswv Ntuj?  
Nws xav hauv siab tias : "Koj yuav tsis tuaj nplua kuv!"

#### *Rech*

- 14 HUAB TAIS, tab sis koj twb pom lawm. Koj pom kev nyuaj  
thiab kev tu siab. Koj txhais tes yuav tuav tas txhia yam ntawd.



## Nkauj Paj Nruag, Zaj 10, 11 thiab 12

Tus txom nyem tso cev rau koj. Koj pab tus ntsuag nos.

*Chin*

- 15 Koj tsoo tus tsis hwm Ntuj thiab tus siab phem sab npab lov !  
Koj nplua tus ua phem, kom tsis txhob pom ib zaug ntxiv li.
- 16 HUAB TAIS ua vaj mus ib txhiab ib txhis.  
Cov kuj cuab yuav ploj ntais ntawm nws lub teb chaws.

*Taw*

- 17 HUAB TAIS, koj hnov cov neeg me lub siab ntshaw.  
Koj ua kom lawv lub siab khov kho, koj ua tib zoo tig ntsej los mloog lawv,
- 18 koj tsa cai rau tus ntsuag nos, thiab tus raug luag tsim,  
kom nyob ntiaj teb no, txhob muaj kev lim hiam ntxiv.

### Nkauj Paj Nruag 11

#### Tso siab rau Tswv Ntuj

- 1 *Ua rau tus koj nkauj. Das Vis zaj.*

Kuv muab HUAB TAIS los ua kuv lub chaw nkaum.

Ua cas nej thiaj hais tau rau kuv tias:

Me nyuam noog, khiav lawm pem nej tej roob mas!

- 2 Ntsia saib, cov neeg siab phem nta hneev,  
rub xib xub rau saum txoj hlua hneev,  
lawv nyob hauv qhov tsaus ntuj tua cov siab ncaj.
- 3 Thaum luag muab cov taw ntsa rhuav pob tas,  
tus siab ncaj yuav ua tau dab tsi ?
- 4 HUAB TAIS nyob hauv nws lub tuam tsev ntshiab;  
HUAB TAIS lub theej kiab nyob saum ntuj.  
Nws qhov muag ntsia ntsoov,  
nws lub ntsiab muag ntsia zeej tsoom.
- 5 HUAB TAIS sim tus neeg ncaj thiab tus neeg phem,  
nws ntxub tus lim hiam, ntxub tus nyiam kev sib ntaus sib tua.
- 6 Thov kom HUAB TAIS tso hluav ncaig thiab leej faj nqes los  
rau saum cov neeg phem.  
Nyob hauv lawv lub ntim, muaj ib nthwv cua kub cuag hluav taws.
- 7 Vim HUAB TAIS siab ncaj,  
nws nyiam cov hauj lwm ncaj ncees,  
cov neeg siab ncaj yuav ntsia HUAB TAIS lub ntsej muag.

### Nkauj Paj Nruag 12

#### Thaum kev tsis hwm Ntuj huam vam, tus ntseeg hu txog Tswv Ntuj

- 1 *Ua rau tus koj nkauj. Xuas thaj cheej yim txoj hlua.  
Das Vis zaj nkauj paj nruag.*

## Nkauj Paj Nruag, Zaj 12 thiab 13

- 2 Thov pab mas, HUAB TAIS ! Tsis tshuav ib tug neeg ntseeg li lawm.  
Leej tib neeg txoj kev ua ncaj ploj tas lawm.
- 3 Lawv ib leeg dag rau ib leeg,  
lawv di ncauj ntxias neeg, thaum lawv hais lus, lawv muaj ob lub siab.
- 4 Xav kom HUAB TAIS txiav cov niag di ncauj ntxias neeg,  
txiav tus nplaig muab hlob.
- 5 Vim lawv hais tias :  
"Peb tus nplaig txawj cav yeej; peb di ncauj yog peb tug;  
leej twg yuav ua tau tswv kav peb".
- 6 HUAB TAIS hais tias : " Vim cov neeg me raug luag yuam,  
hos cov pluag ntsaj, mas zaum no kuv yuav sawv los coj lawv  
mus rau hauv qhov chaw nyob nyab xeeb, raws li lawv tau ntshaw".
- 7 HUAB TAIS lo lus yog lus meej,  
yog tseem nyiaj nchuav tawm hauv lub yeej vub av los.  
Yog cov tseem nyiaj uas muab nchuav xya zaus.
- 8 HUAB TAIS, koj pov hwv peb.  
Koj txuag peb ntawm caj ces neeg ntawd mus li.
- 9 Thaum kev phem yeej leej tib neeg,  
mas cov tsis hwm Ntuj mus los nplawg ntia ntawm tej.

### **Nkauj Paj Nruag 13** **Tus raug kev txhawj xeeb loj hu txog Ntuj pab**

- 1 *Ua rau tus coj nkauj. Das Vis zaj nkauj paj nruag.*
- 2 Yuav ntev li cas HUAB TAIS ?  
Koj yuav tsis nco qab txog kuv tas ib sid lod ?  
Koj yuav zais koj lub ntsej muag nyob deb kuv hov ntev ?
- 3 Kuv yuav tso kev txhawj rau kuv tus plig ris txog thaum twg?  
Kuv yuav tu siab nruab hnuv hmo ntuj txog thaum twg?  
Kuv tus yeeb ncuab yuav yeej txog thaum twg?
- 4 HUAB TAIS, kuv tus Tswv Ntuj, koj ntsia, koj teb kuv saib !  
Koj cia qhov pom kev ci tuaj rau hauv kuv qhov muag,  
kom kuv txhob tsaug zog hauv kev tuag tus dab ntub,
- 5 Kuv tus yeeb ncuab thiaj tsis tau kev hais tias : " Kuv yeej nws lawm".  
Cov neeg ntsub kuv thiaj tsis tau kev zoo siab pom kuv tshee.
- 6 Tab sis kuv tso siab rau koj txoj kev hlob ruaj.  
Kuv lub siab yuav hom khaj vim koj cawm kuv.  
kuv hu nkauj rau HUAB TAIS vim nws ua zoo rau kuv.

## Nkauj Paj Nruag, Zaj 14 thiab 15

### Nkauj Paj Nruag 14 Cov tsis hwm Ntuj yuav vwm, lawv yuav raug nplua

1 *Ua rau tus koj nkauj. Das vis zaj.*

Cov neeg vwm xav hauv nruab siab tias :

"Tsis muaj Tswv Ntuj".

Lawv nyiam kev ua dev ua npua, lawv ua tej yam tsiv saib tas nrho.

Tsis muaj ib tug ua qhov zoo.

- 2 Nyob saum ntuj, HUAB TAIS khoov los xauj neeg,  
saib puas muaj ib tug neeg ntse uas nrhiav Tswv Ntuj.
- 3 Txhua leej txhua tus yuam kev,  
sawv daws ua txhaum ib yam nkaus,  
tsis muaj leej twg ua zoo,  
tsis muaj ib tug kiag li.
- 4 Tas cov neeg ua phem ntawd, puas yog neeg tsis paub tab?  
Lawv noj kuv haiv neeg xws li noj mov.  
Lawv tsis hu txog HUAB TAIS.
- 5 Lawv yuav ntshai tshee na loj,  
vim Tswv Ntuj tuaj cov siab ncaj tog.
- 6 Nej thum tus txom nyem kev tso siab,  
Tab sis Tswv Ntuj yog tus txom nyem qhov chaw nkaum.
- 7 Ab ! Thov kom txoj kev cawm His Xas Lais tawm pem Xis Yoos tuaj !  
Thaum HUAB TAIS tshem nws haiv neeg txoj kev txom nyem,  
Yas Kos hom khaj, His Xas Lais zoo siab.

### Nkauj Paj Nruag 15 Tus siab zoo yuav tau nyob hauv Tswv Ntuj lub tsev

*Das Vis zaj nkauj paj nruag.*

- 1 HUAB TAIS leej twg yuav tau mus nyob hauv koj lub tsev tsam phooj?  
Leej twg yuav tau mus nyob saum koj lub roob ntshiab?
- 2 Tus koj tus yeeb yam tsis muaj chaw xyeej,  
Tus ua ncaj rau luag,  
Tus xav qhov tseeb nyob nruab siab.
- 3 Nws tsis cia nws tus nplaig hais lus dag.  
Nws tsis ua phem rau luag,  
Nws tsis ua tub qaug tus nyob ze nws.
- 4 Nws tsis nrog tus uas HUAB TAIS muab xyeeb pov tseg ntaus phooj ywg.  
Nws hwm cov neeg teev HUAB TAIS.  
Thaum nws lees ib lo lus, tab yog nws yuav swb,  
nws tsis hloov nws lo lus.

## Nkauj Paj Nruag, Zaj 15, 16 thiab 17

- 5 Nws qiv nyiaj txiag, nws tsis noj paj.  
Nws tsis txais luag cov nyiaj xiab kom muab txim rau tus tsis txhaum.  
Leej twg ua li hais los no, mas nws yuav nyob ruaj nreb.

### **Nkauj Paj Nruag 16** **Huab Tais yog lub cuab tam kuv txais ua kuv tug**

- 1 *Miktam. Das vis zaj.*
- Tswv Ntuj, thov koj txuag kuv, vim kuv tuaj khaub zig koj.
- 2 Kuv hais rau HUAB TAIS tias: " Koj yog kuv tus HUAB TAIS !  
Kuv tsis muaj lwm qhov chaw kaj siab dua ntawm koj."
- 3 Cov ntshiab nyob hauv lub teb chaws no, yog cov muaj zog,  
ntxim kuv siab tas nrho.
- 4 Cov neeg teev dab, rov nrhiav kev txom nyem rau lawv.  
Kuv yuav tsis hliv ntshav los txi lawv.  
Kuv di ncauj yuav tsis tuav txog lawv lub npe.
- 5 HUAB TAIS yog lub cuab tam kuv tau txais los, yog kuv lub ntim,  
koj tuav kuv txoj hmoov.
- 6 Txoj hlua ntsuas ciam av uas poob saum kuv raug qhov chaw zoo.  
Kuv tau txais lub cuab tam zoo tshaj.
- 7 Kuv cav lus zoo txog tus HUAB TAIS uas qhia kuv xav tswv yim,  
Tab yog hmo ntuj kuv siab ntsws tseem qhia kuv.
- 8 Kuv cia HUAB TAIS nyob ntawm kuv xub ntiag tsis tseg,  
Vim nws nyob ntawm kuv sab xis, kuv yuav tsis qaij tsis qaug.
- 9 Vim li ntawd, kuv lub siab luag ntshi, kuv tus plig hom khaj,  
kuv cev nqaij nyob nyab xeeb.
- 10 Vim koj tsis tso kuv pov tseg rau ntuj txias teb tsaus.  
Koj tsis kheev tus ntseeg koj mus pom lub qhov ntxa.
- 11 Koj qhia txoj kev muaj txoj sia rau kuv,  
Kev zoo siab txhawv tsis tu ntawm koj lub ntsej muag los.  
Nyob ntawm koj sab xis, muaj kev nplij siab tsis txawj tsuag mus ib sid.

### **Nkauj Paj Nruag 17** **Tus siab ncaj thov kom Ntuj rhuav nws cov yeeb ncuab**

*Nkauj teev Ntuj. Das Vis Zaj*

- 1 HUAB TAIS, thov koj mloog ib zag lus ncaj ncees;  
Koj muab siab rau txais kuv lub suab quaj,  
Koj tig ntsej los rau kuv lo lus thov.  
Kuv di ncauj tsis dag.
- 2 Cia cov lus txiav txim rau kuv tawm hauv koj los:

## Nkauj Paj Nruag, Zaj 17 thiab 18

- kom koj qhov muag pom qhov ncáj!
- 3 Yog koj tshawb hauv kuv nruab siab;  
yog hmo ntuj, koj tuaj tshuaj xwm txog kuv;  
yog koj sim kuv siab, mas koj yuav tsis pom dab tsi phem.  
Kuv lub ncauj tsis tau hais tej lus tub qaug.
  - 4 Kuv tsawm neeg tej hauj lwm raws li cov lus tawm ntawm koj lub  
ncauj los, kuv tsis ua raws li tus siab ceev.
  - 5 Kuv taug koj hneev taw,  
Kuv tsis npleem ko taw.
  - 6 Kuv tus Tswv Ntuj, kuv hu txog koj, vim koj yeej yuav teb kuv;  
thov koj qaij pob ntseg los rau kuv, thiab koj mloog kuv lo lus!
  - 7 Qhib koj lub siab hlub ruaj kom pom xyeem,  
koj cawm cov neeg khiav los nkaum hauv koj phab xis,  
kom lawv dim ntawm cov neeg caum lawv.
  - 8 Koj txuag kuv zoo li txuag lub ntsiab muag.  
Koj zais kuv rau hauv koj phab tis qhov ntxoov.
  - 9 Koj zais kuv deb ntawm cov neeg phem uas tuaj lwg kuv,  
deb ntawm cov yeeb ncuab tsiv tsaim uas sawv vij kuv.
  - 10 Lawv kaw lawv lub siab tsiv tsaim.  
Lawv lub ncauj hais lus muab hlob.
  - 11 Lawv nvas ntshis kuv. Nyem no lawv vij kuv.  
Lawv qhov muag ntsia ntsoov kuv, yuav muab kuv thawb rau pem teb.
  - 12 Lawv zoo li tus tsov ntshuav rawm rawm dua kuv.  
Lawv zoo li tus me nyuam tsov ntshuav nvas pliab lua hauv nws lub chaw  
nkaum.
  - 13 HUAB TAIS, koj sawv mas ! Koj tiv tus siab heev, koj ua kom nws vau hlo !  
Siv koj rab ntaj los npo kuv tus plig kom dim ntawm tus phem,
  - 14 HUAB TAIS, thov koj txhais tes tshem lawv tawm hauv tsoom neeg,  
tawm hauv ntiaj teb thiab hauv lub qab ntuj no mus !  
Lawv tsis tsim nyog ua neeg.  
Koj muab qhov koj tshwj tseg rau lawv nqos kom lawv tsau plab!  
lawv tej tub ki kuj yuav tau haus kom plab nrha,  
thiab tseem yuav tseg ib feem rau lawv cov me nyuam mos !
  - 15 Ntawm kuv, mas kuv yuav tau pom koj lub ntsej muag : vim yog kev ncáj.  
Kuv tsim dheev, koj tus duab nyob puv kuv siab ntsws.

### **Nkauj Paj Nruag 18** **Tus vaj yeej nws cov yeeb ncuab. Nws ua Ntuj tsaug**

- 1 *Ua rau tus koj nkauj. HUAB TAIS tus tub txib Das Vis zaj.  
Yog hnuv uas HUAB TAIS tau cawm nws dim ntawm nws cov yeeb ncuab  
lub nrig thiab dim ntawm Xas Ws txhais tes, nws thiaj hais cov lus no  
rau HUAB TAIS.*

## Nkauj Paj Nruag, Zaj 18

- 2 *Nws hais li no :*  
HUAB TAIS, kuv nyiam koj, koj yog kuv lub zog.
- 3 HUAB TAIS yog kuv phab tsua, yog kuv lub yeej ntsa zeb,  
nws yog tus npo kuv dim.  
Nws yog kuv tus Tswv Ntuj, yog lub tsua uas kuv khiav los nkaum hauv,  
nws yog kuv daim leem phiaj, yog rab ntaj ua kom kuv yeej,  
nws yog kuv lub yeej xov ntsa zeb.
- 4 Peb cav lus zoo txog nws ! Kuv hu txog HUAB TAIS,  
ces kuv yeej kuv cov yeeb ncuab.
- 5 Tub tuag cov hlua zawm kuv,  
Npes Lias cov dej sab siv nyab kuv,
- 6 ntuj txias teb tsaus cov hlua khaub zig kuv,  
tub tuag cov nta npuj tsi ntsees tuaj rau kuv.
- 7 Thaum kuv txhawj xeeb, kuv hu txog HUAB TAIS  
kuv quaj qw rau kuv tus Tswv Ntuj.  
Nws nyob hauv nws lub tuam tsev hnov kuv lub suab.  
Kuv cov lus quaj qw nrov txog nws pob ntseg.
- 8 Ces lub ntiaj teb qeeg thiab av ntseev, cov taw roob ua zog koog,  
av qeeg vim Tswv Ntuj npau taws.
- 9 Ib co pa taws ncho lug hauv nws qhov ntswg los,  
ib co nplaim taws noj tas txhia yam thiab ib co hluav ncaig kub lug  
tawm ntawm nws qhov ncauj los.
- 10 HUAB TAIS qaij hlo lub ntuj ntsuab, ces nws nqes los,  
ib tw huab tuab tuab ua rooj rau nws tiag taw.
- 11 Nws caij ib lub tsheb huab cua, nws ya,  
nws yuj saum cua ob phab tis.
- 12 nws tsiv nraim hauv qhov tsaus ntuj, hauv tej kis tsaus ntuj,  
nws nraim hauv cov nag huab zig tsaus nti, hauv cov huab dub nciab.
- 13 Ib qho kaj ci ua nws ntej, cov huab ya mus  
txia ua lawg thiab hluav taws kub lug !
- 14 HUAB TAIS ua xob quaj saum ntuj tuaj,  
Tus Nyob Siab ua suab nrov nroo ntws.
- 15 Nws tua nws cov xub ya mus, nws ua cov yeeb ncuab tawg,  
nws tua nws cov kab xob laim, yeeb ncuab thim rov qab.
- 16 HUAB TAIS, koj lub suab nroo thiab cov pa taws hauv koj qhov ntswg  
ua qab thu dej tawm plaws los,  
ua cov ncej txheem ntiaj teb tshwm los rau pom xyeem.
- 17 HUAB TAIS nyob saud, nws xa neeg tuaj npo kuv.  
nws rub kuv tawm ntawm cov dej tob.
- 18 Nws npo kuv dim ntawm cov yeeb ncuab muaj hwj huam,  
dim ntawm cov neeg tiv kuv uas lawv muaj zog dua kuv.
- 19 Hnub kuv raug xwv txheej, lawv tuaj ntaus kuv.  
Tab sis HUAB TAIS txheem kuv.

## Nkauj Paj Nruag, Zaj 18

- 20 Nws muab kuv rub kiag, coj kuv mus rau qhov chaw khab seeb.  
Nws npo kuv vim nws nyiam kuv.
- 21 HUAB TAIS ua rau kuv raws li kuv lub siab ncaj;  
nws pub rau kuv raws li kuv txhais tes dawb tes huv tau ua,
- 22 vim kuv taug HUAB TAIS tej kev,  
kuv tsis fav xeeb rau kuv tus Tswv Ntuj.
- 23 Nws nthuav tas nrho nws cov lij choj rau ntawm kuv xub ntiag,  
kuv tsis nrauj nws cov lus qhia pov tseg.
- 24 Kuv ua ncaj ncees rau nws.  
Kuv ceev faj kom kuv txhob ua ib qho txhaum li.
- 25 Li ntawd, HUAB TAIS ua rau kuv raws li kuv lub siab ncaj.  
raws li qhov dawb huv nws pom ntawm kuv tes.
- 26 HUAB TAIS, koj ua ncaj rau tus neeg ncaj.  
Koj ua ncaj ncees rau tus tsis muaj chaw xyeej.
- 27 Koj ua siab huv rau tus muaj lub siab huv.  
Koj ua tus ntse rau tus siab nkhaus.
- 28 Koj muab kev yeej rau haiv neeg poob ntsej muag.  
Koj txo tus muab hlob kom nyob dauv muag lawv.
- 29 HUAB TAIS, koj taws kuv lub teeb cig.  
Kuv tus Tswv Ntuj, kaj kuv txoj kev tsaus.
- 30 Kuv nrog koj, kuv thiaj dhia mus ntaus ib pab coob coob.  
Kuv nrog kuv tus Tswv Ntuj, ces kuv dhia dhau lub ntsa zeb siab.
- 31 Tus Tswv Ntuj no, nws txoj kev zoo tas,  
HUAB TAIS lo lus tsis muaj yam cuav txuam xyaw.  
HUAB TAIS yog daim leem phiaj thaiv cov tuaj nkaum hauv nws.
- 32 Dhau ntawm peb tus HUAB TAIS, leej twg yog Tswv Ntuj?  
Dhau ntawm peb tus Tswv Ntuj, leej twg yog lub Tsua?
- 33 Tus Tswv Ntuj no muab nws lub zog los sia kuv duav.  
Nws ua kom kuv txoj kev zoo tas.
- 34 Nws ua kom kuv taw nrawm xws taw mos lwj.  
Nws ua kom kuv sawv tau saum tej ntav toj ntxhab.
- 35 Nws xyaum kuv ob txhais tes kom txawj ntaus rog,  
kom kuv ob sab npab muaj zog nta tau hneev tooj.
- 36 Koj pub koj daim leem phiaj cawm neeg rau kuv,  
koj sab xis txheem kuv, koj lub siab hlob nqee ua kom kuv hlob.
- 37 Koj ua kom kuv rhais tej kauj ruam ntev,  
kuv qij taw tsis qaug zog.
- 38 Kuv raws cov yeeb ncuab, kuv caum tau lawv,  
yog kuv tsis tau tua lawv tuag tas, mas kuv tsis tig rov qab.
- 39 Kuv txo lawv txoj sia tas, lawv rov sawv tsis tau lawm.  
Lawv vau hauv kuv qab xib taws.
- 40 Koj muab lub zog los sia kuv duav mus ntaus rog.  
Koj ua kom cov tuaj ntaus kuv khoov ntawm kuv xub ntiag.

## Nkauj Paj Nruag, Zaj 18 thiab 19

- 41 Koj cia cov yeeb ncuab tig nraub qaum rau kuv,  
kuv tua cov neeg ntsub kuv kom tu noob.
- 42 Lawv qw, tab sis tsis muaj leej twg cawm lawv.  
Lawv hu HUAB TAIS, nws kuj tsis teb lawv.
- 43 Kuv muab lawv ua plua tshauv rau cua tshuab,  
kuv tsuj lawv zoo li tsuj av nkos hauv tej kev.
- 44 Thaum tsoom pej xeem sawv ntxeev siab, koj npo kuv.  
Koj tsa kuv ua tsoom kuj cuab tus ntaus thawj.  
Ib co pej xeem uas kuv tsis paub, sawv los tsob hwb kuv.
- 45 Kuv hais thawj lo lus, lawv mloog kuv;  
ib co pej kum neeg tuaj ua tub txib hauv kuv lub loog;
- 46 Cov neeg pej kum cuab qaug zog,  
lawv khiav tawm tshee na ntawm lawv lub chaw nkaum.
- 47 HUAB TAIS muaj txoj sia ! Kuv lub tsua nto koob meej !  
Tus Tswv Ntuj uas pub kev cawm rau kuv, nws nto koob meej loj !
- 48 Tus Tswv Ntuj no cia kuv ua pauj rau luag,  
nws koj ib co haiv neeg los zwm rau kuv.
- 49 Koj npo kuv dim ntawm cov yeeb ncuab ;  
koj ua kom kuv yeej cov neeg tuaj ntaus kuv.  
Koj npo kuv ntawm cov neeg siab ceev tes nrawm.
- 50 Li ntawd, HUAB TAIS, kuv ua koj tsaug ntawm tsoom kuj cuab xub ntiag.  
Kuv yuav hu nkauj cav txog koj lub npe.
- 51 HUAB TAIS muab kev yeej loj kawg rau nws tus vaj,  
nws hlub nws tus pleev,  
Nws hlub Das Vis thiab Das Vis caj ces mus li.

### **Nkauj Paj Nruag 19** **Lub sim ceeb cav txog Tswv Ntuj lub koob meej**

- 1 *Ua rau tus koj nkauj. Das Vis zaj nkauj paj nruag.*
- 2 Cuaj txheej ntuj piav txog Tswv Ntuj lub koob meej,  
lub ntuj ntsuab tshaj cov hauj lwm nws txhais tes tsim los.
- 3 Nruab hnuv rov hais txog Tswv Ntuj lub koob meej rau nruab hnuv mloog,  
Ntuj tsaus qhia rau hmo ntuj paub.
- 4 Tsis yog ib co lus los ib zaj lus piav,  
leej tib neeg hnov tsis tau lawv lub suab.
- 5 Lub sim ceeb tej suab xwm yeem ncha puv ntiag teb,  
lawv lo lus nrov txog tim npoo ntuj.  
Tswv Ntuj tsa ib lub tsev tsam phooj rau lub hnuv nyob sab ntuj puag tim ub.
- 6 Lub hnuv tawm plaws, xws tus nraug vauv tshiab tawm hauv nws lub paim los.  
Nws zoo li tus hluas khiav kev, uas zoo siab hlo khiav nws txoj kab.
- 7 Lub hnuv tawm plaws pem hauv ntuj,



## Nkauj Paj Nruag, Zaj 19 thiab 20

- nws qaij lias mus rau qab ntug,  
tsis muaj dab tsi dim ntawm nws cov sab hnub ci.
- 8 HUAB TAIS txoj cai zoo tas nrho,  
nws ntxiv siav rau ntsuj plig;  
HUAB TAIS tus txhooj nyob ruaj nreb,  
nws ua kom tus neeg ruam thoob tsib tuaj.
- 9 HUAB TAIS cov lus qhuab qhia yog lus ncaj  
ua kom neeg lub siab kaj.  
HUAB TAIS lo lus qhia ntshiab si,  
ua kom neeg pom kev.
- 10 Kev hwm HUAB TAIS yog txoj kev dawb huv,  
kev hwm Huab Tais yuav nyob mus li.  
HUAB TAIS cov lus txiav txim yog lus tseeb,  
yog cov lus txiav txim ncaj.
- 11 HUAB TAIS cov lus txiav txim, tsim nyog ntshaw dua kub,  
los ib txhab tseem kub.  
qab dua zib ntab, thiab qab dua zib nas muv.
- 12 Vim li ntawd, koj tus tub txib thiaj kawm koj cov cai.  
Tus twg mloog koj tej cai, nws tau koob haum loj.
- 13 Leej twg thiaj txawj pom nws qhov yuam kev?  
Thov koj ntxuav kuv cov txhaum uas kuv zais.
- 14 Koj txuag koj tus tub txib ntawm cov neeg muab hlob:  
kom lawv txhob kav tau kuv,  
ces kuv yuav zoo tas,  
yuav tsis paub txog qhov txhaum hnyav.
- 15 HUAB TAIS, kuv lub tsua, koj yog tus txhiv kuv !  
Xav kom cov lus tawm ntawm kuv lub ncauj  
thiab lub suab seev hauv nruab plawv raug koj siab.

### **Nkauj Paj Nruag 20** **Thov kom Ntuj pab tus vaj**

- 1 *Ua rau tus coj nkauj. Das Vis zaj nkauj paj nruag.*
- 2 Hnub koj txhawj xeeb, thov kom HUAB TAIS teb koj !  
Thov kom Yas Kos tus Tswv Ntuj lub npe pov hwm koj !
- 3 Thov kom nws xa neeg pem nws Kem Tsev Ntshiab tuaj pab koj.  
Thov kom nws nyob saum Xis Yoos txheem koj.
- 4 Kom nws nco ntsoov cov txim koj tau cev rau nws,  
kom tus tsiaj koj hlawv rau nws, xis nws siab !
- 5 Kom nws muab yam uas koj lub siab nyiam rau koj yuav,  
kom nws pub rau koj raws li koj tus nru lus !
- 6 Ces peb yuav qw cav txog koj txoj kev yeej,

## Nkauj Paj Nruag, Zaj 20 thiab 21

- peb yuav nqaum chij cav txog peb tus Tswv Ntuj lub npe.  
Tas txhia yam koj thov, xav kom Tswv Ntuj ua tiav hlo rau koj !
- 7 Zaum no kuv paub lawm : HUAB TAIS pub kev yeej rau nws tus pleev.  
Nws nyob hauv nws lub tsev ntshiab saum ntuj teb rau nws tus pleev.  
HUAB TAIS txhais tes xis ua hauj lwm pab nws tus pleev yeej.
- 8 Ib txhia tso siab rau tsheb rog,  
ib txhia tso siab rau nees.  
Hos peb, mas peb tuav rawv peb tus HUAB TAIS Tswv Ntuj lub npe :  
peb hu nws pab peb.
- 9 Lawv khoov, lawv ntog,  
hos peb, mas peb sawv ntsug, peb tiv lawv.
- 10 HUAB TAIS, thov koj pub kev yeej rau tus vaj,  
thiab thaum peb hu txog koj, thov koj teb rau peb.

### **Nkauj Paj Nruag 21** **Ua Tswv Ntuj tsaug, vim Ntuj pub paj tshab rau tus vaj**

- 1 *Ua rau tus koj nkauj. Das Vis zaj nkauj paj nruag.*
- 2 HUAB TAIS, tus vaj zoo siab vim koj lub zog loj :  
koj kev yeej ua nws zoo siab tas nrho.
- 3 Koj pub rau nws raws nraim nws lub siab ntshaw.  
Koj tsis nrauj lo lus thov uas nws di ncauj hais tawm los.
- 4 Koj xub foom hmoov zoo thiab pub paj tshab rau nws;  
koj muab ib lub teev kub rau nws ntoo.
- 5 Nws thov kom tau txoj sia, koj muab rau nws:  
koj pub ntev niaj ntau xyoo tsis txawj tas rau nws.
- 6 Vim koj yeej lawm, nws lub koob meej thiaj nto moo loj;  
koj muab hwj xyeej thiab kev nplua nuj ci ntsa iab rau nws.
- 7 Koj muab nws ua ib lub cim foom hmoov zoo txheej dhau txheej.  
Koj ua kom nws siab kaj lug nyob ze koj lub ntsej muag.
- 8 Muaj tseeb ! Tus vaj tso siab rau HUAB TAIS,  
tus Nyob Siab hlub tus vaj,  
Nws txuag tus vaj kom txhob ntog.
- 9 Koj txhais tes yuav nrhiav tau cov ntsub koj tas huv tib si,  
koj sab xis yuav nrhiav tau koj cov yeeb ncuab.
- 10 Thaum koj lub ntsej muag tawm los,  
koj yuav hlawv lawv ua hluav,  
HUAB TAIS npau taws, nws yuav nqos lawv,  
hluav taws yuav hlawv lawv kug tas.
- 11 Koj yuav ua kom lawv tej xeeb ntxwv tu noob nyob ntiaj teb.  
kom lawv caj ces piam sij ntawm zeej tsoom.
- 12 Yog lawv khav tias lawv ua phem rau koj,

## Nkauj Paj Nruag, Zaj 21 thiab 22

- yog lawv npaj ntxeev siab rau koj: lawv ua tsis tau dab tsi.
- 13 Koj xuas koj hneev tua nruab nrab lawv ntsej muag.  
lawv tig nraub qaum khiav.
  - 14 HUAB TAIS, koj cuab zog, koj sawv tsees mas !  
Peb hu ib zag nkauj paj nruag cav koj txoj hauj lwm loj !

### Nkauj Paj Nruag 22

#### Tus siab ncwj raug luag hiam, nws thov kom Ntuj npo nws

- 1 *Ua rau tus coj nkauj, raws li " tus mos lwj kaj ntug".  
Das Vis zaj nkauj paj nruag.*
- 2 Kuv tus Tswv Ntuj, kuv tus Tswv Ntuj, ua cas koj tso kuv pov tseg ?  
Ua cas koj nyob deb ? Kuv nyooj npaum twg, los koj tsis pab.
- 3 Kuv tus Tswv Ntuj, nruab hnuv kuv hu koj, koj tsis teb;  
hmo ntuj, kuv tsis tau chaw so.
- 4 Tsis kav, koj yog tus Ntshiab.  
Koj zaum saum vaj theej kiab, koj yog His Xas Lais lub koob meej !
- 5 Peb cov yawg koob tso siab rau koj;  
lawv tso siab rau koj, koj npo lawv dim.
- 6 Lawv quaj qw hu txog koj, lawv tau kev dim.  
lawv tso siab rau koj, koj tsis cia lawv poob ntsej muag.
- 7 Hos kuv, kuv zoo li cua nab, kuv tsis zoo li neeg lawm,  
txhua leej txhua tus tsawm kuv,  
tsoom pej xeeb muab kuv xyeeb pov tseg.
- 8 Leej twg pom kuv, mas nws thiam kuv;  
lawv luag kuv, lawv co taub hau hnyos kuv :
- 9 "Tig mus cuag HUAB TAIS los mas! Cia HUAB TAIS npo nws dim.  
Nws pom xeeb nyiam HUAB TAIS! Cia HUAB TAIS npo nws dim.
- 10 Koj yog tus rub kuv tawm hauv kuv niam plab los,  
koj muab kuv tso pw tus yees hauv kuv niam xub ntiag.
- 11 Kuv tawm plaws hauv kuv niam plab los, lawv muab kuv cev rau koj ;  
txij nruab thiab los, koj yog kuv tus Tswv Ntuj.
- 12 Koj txhob nyob deb kuv mas,  
vim xwv txheej tuaj txog ze lawm,  
tsis muaj neeg pab.
- 13 Ib pab heev nyuj sawv ncig kuv,  
Npas Sas cov tsiaj muaj zog, puav kuv kev.
- 14 Lawv rua ncauj yuav tom kuv xws li  
tus tsov ntshuav nyooj laws maj dua nqaij.
- 15 Kuv ib ce muag zoo li dej ntws;  
kuv tej pob txha txhauj tas,  
kuv lub plawv yaj hauv kuv nrog cev xws li ciab ntab.

## Nkauj Paj Nruag, Zaj 22

- 16 Kuv lub qa qhuav xws daim txhais hub tawg.  
Kuv tus nplaig nplaum hauv kuv puab tsaig.  
Koj tso kuv pw hauv tub tuag cov plua av.
- 17 Vim tias ib pab dev coob sawv ncig kuv;  
ib pab neeg phem puav kuv kev:  
lawv nkaug kuv tej tes taw.
- 18 Kuv suav tau kuv cov pob txha tas tib si.  
luag tej pom kuv, luag ntsia kuv.
- 19 Lawv muab kuv cov khaub ncaws los sis faib,  
lawv twv saib leej twg yuav tau kuv cov ris tsho.
- 20 Hos koj, HUAB TAIS, thov koj txhob txav mus deb kuv !  
Koj yog kuv lub zog, koj pab kuv mas! Tsuag tsuag tuaj pab.
- 21 Koj npo kuv tus plig ntawm hniav ntaj,  
npo kuv txoj sia ntawm dev cov rau tes.
- 22 Koj cawm kuv ntawm tsov ntxhuav lub ncauj,  
cawm kuv lub neej txom nyem ntawm twm hauv kub.
- 23 Kuv xav tshaj koj lub npe rau kuv cov kwv tij.  
Kuv yuav cav txog koj nyob hauv nruab nrab lub txoos.
- 24 Nej cov uas hwm HUAB TAIS, nej cav lus zoo txog nws mog !  
Tas Yas Kos tsoom tub ki, nej ua kom nws nto koob meej !  
Tas His Xas Lais tsoom tub ki, nej ntshai nws mog !
- 25 Vim tias, nws tsis thuam, tsis ntiab tus pluag,  
nws tsis thaiv nws lub ntsej muag rau tus kob huam.  
Thaum tus txom nyem quaj hu txog HUAB TAIS,  
mas HUAB TAIS mloog nws.
- 26 Koj pub tej lo lus qhuas rau kuv nyob hauv lub txoos loj !  
Kuv yuav pauj lub yeem nyob ntawm cov neeg hwm HUAB TAIS xub ntiag.
- 27 Cov pluag yuav tau mov noj, lawv yuav tau noj txaus siab;  
cov neeg nrhiav HUAB TAIS, yuav cav txog HUAB TAIS :  
"Xav kom lawv lub siab lub plawv cياج mus li".
- 28 Tas npoo ntuj npoo ntiaj teb yuav rov nco txog HUAB TAIS,  
lawv yuav rov los cuag nws ;  
tas ib tsoom haiv neeg yuav txhos caug pe ntawm HUAB TAIS xub ntiag.
- 29 Vim tias kev ua vaj yog HUAB TAIS tug !  
Yog nws tswj fwm tsoom kuj cuab.
- 30 Tas ib tsoom neeg muaj hwj chim nyob ntiaj teb yuav txhos caug pe  
nws ib leeg :  
Tas ib tsoom neeg uas mus zwm av yuav khoov cev nyob ntawm HUAB TAIS  
xub ntiag :
- 31 Tus dua nra lawd cov xeeb ntxwv yuav tsoob hwb Huab Tais.  
Luag yuav qhia txog Huab Tais rau tiam neeg uas yuav hlob tuaj.
- 32 Luag yuav tshaj HUAB TAIS txoj kev ncaj rau haiv neeg uas yuav yug los,  
lawv yuav qhia tas txhia yam uas Tswv Ntuj tau ua.

**Nkauj Paj Nruag 23**  
**Tus zoo tswv zov yaj**

- 1 *Das Vis zaj nkauj paj nruag.*  
HUAB TAIS yog kuv tus tswv zov yaj,  
kuv tsis tshaib tsis nqhis dab tsi.
- 2 Nws tso kuv nyob hauv tej tshav zaub mos;  
nws coj kuv mus nyob ze tus dej uas sawv daws so.
- 3 Nws rov ntxiv siav rau kuv tus plig.  
Nws coj kuv mus taug tej kev ncaj,  
vim nws lub npe nto koob meej.
- 4 Tab yog kuv taug kev mus hauv lub kwj ha dub tsaus nti,  
kuv tsis ntshai dab tsi phem, vim koj nrog kuv ua ke,  
koj rab qws, thiab koj rab pas nrig yog kuv chaw tso siab.
- 5 Koj npaj ib roog qav rau ntawm kuv xub ntiag,  
nyob tom cov neeg ntsub kuv hauv ntej,  
koj muab roj tsw qab pleev kuv taub hau.  
Kuv lub khob phwj cawv.
- 6 Muaj tseeb tiag ! Txhua hnuv hauv kuv sim neej,  
kev kaj siab thiab kev hluv raws nraim kuv.  
Tas kuv sim neej,  
kuv yuav mus nyob tsheej hnuv hauv HUAB TAIS tsev.

**Nkauj Paj Nruag 24**  
**Nqaum paj nqaum nruas mus hauv Tswv Ntuj lub tuam tsev**

- 1 *Das Vis zaj nkauj paj nruag.*  
Lub ntiaj teb thiab txhua yam uas nyob hauv lub sim ceeb yog  
HUAB TAIS li !  
Lub qab ntuj khwb thiab tas toom neeg nyob hauv yog HUAB TAIS tug.
- 2 HUAB TAIS yog tus txawb lub ntiaj teb rau saum dej hiav txwv,  
nws teeb lub ntiaj teb ruaj rau saum npoo dej.
- 3 Leej twg yuav tau nce mus saum HUAB TAIS lub roob?  
Leej twg yuav sawv taus nyob hauv nws lub chaw ntshiab?
- 4 -Yog tus neeg siab huv, uas txhais tes tsis lo txhaum,  
-tus uas tsis xib rau txoj kev dag,  
-tus tsis twv ntuj twv teb cog lus cuav.
- 5 Nws tau HUAB TAIS lo lus foom hmoov zoo,  
nws txais kev ncaj ntawm nws tus Tswv Ntuj cawm neeg.
- 6 Haiv neeg nrhiav Tswv Ntuj, lawv zoo li ntawd,  
Lawv nrhiav koj lub ntsej muag , Yas Kos tus Tswv Ntuj !

## Nkauj Paj Nruag, Zaj 24 thiab 25

- 7 Qhov rooj, nej tshoom kom siab siab mas !  
Rooj loog txheej thaud, nej tshoom kom siab !  
Tus vaj nto koob meej yuav chaws los hauv nej !
- 8 Tus vaj nto koob meej yog leej twg?  
- Yog tus HUAB TAIS muaj zog thiab siab tawv.  
- yog tus HUAB TAIS siab tawv ntaus rog.
- 9 Qhov rooj, nej tshoom kom siab siab mas !  
Rooj loog txheej thaud, nej nyob qhib lug tos !  
Cia tus vaj nto koob meej chaws los !
- 10 -Tus vaj nto koob meej no yog leej twg ?  
-tus Vaj nto koob meej yog tus HUAB TAIS muaj hwj huam tas nrho.

### Nkauj Paj Nruag 25 Tso siab rau Ntuj

- 1 *Das Vis* zaj nkauj paj nruag.
- Alef* HUAB TAIS, kuv cev kuv tus plig nce tuaj rau koj.  
*Bet* 2 Kuv tus Tswv Ntuj, kuv tso siab rau koj;  
koj txhob cia kuv poob ntsej muag.  
Xav kom kuv cov yeeb ncuab txhob yeej kuv.
- Guimel* 3 Cov neeg tos koj, tsis muaj ib tug poob ntsej muag li,  
hos cov neeg ntseev siab poob ntsej muag,  
lawv nyob tes dawb tes npliag.
- Dalet* 4 HUAB TAIS, koj ua kom kuv paub koj tej kev;  
qhia koj tej xub ke rau kuv paub.
- He* 5 Koj coj kuv mus taug koj txoj kev tseeb, koj qhia kuv mas !  
vim koj yog tus Tswv Ntuj cawm kuv.  
Kuv niaj hnuv tos koj.
- Zain* 6 HUAB TAIS, koj xav txog koj lub siab hluv mos nyoos,  
thiab koj lub siab nyiam ruaj, uas koj ib txwm muaj.
- Het* 7 Koj txhob nco txog kuv tej txhaum yav hluas.  
HUAB TAIS, koj nco txog kuv vim koj hluv kuv,  
koj xav txog kuv vim koj siab zoo.
- Tet* 8 HUAB TAIS siab zoo, siab ncaj tas nrho,  
nws qhia nws txoj kev rau cov neeg txhaum.
- Yod* 9 Nws coj cov neeg me mus taug txoj kev ncaj,  
nws qhia nws txoj kev rau cov neeg me paub.
- Kaf* 10 Cov neeg ua raws nraim li lawv tau nrog HUAB TAIS cog lus,  
paub tias HUAB TAIS cov kev yog kev nyiam ruaj thiab  
kev tseem ceeb.
- Lamed* 11 HUAB TAIS, thov koj zam kuv qhov txhaum uas loj tas nrho,  
Vim koj lub npe nto koob meej !

## Nkauj Paj Nruag, Zaj 25 thiab 26

<i>Mem</i>	12	Tus twg hwm HUAB TAIS, mas HUAB TAIS qhia nws kom paub xaiv txoj kev nws yuav taug.
<i>Noun</i>	13	Nws tus plig yuav nyob hauv lub chaw kaj siab, nws cov xeeb ntxwv yuav tau lub ntiaj teb los ua lawv tug.
<i>Samek</i>	14	HUAB TAIS pub kom cov ntshai nws nrog nws sib paub sib swm, nws qhia lawv paub tias nws tau nrog lawv cog lus.
<i>Ain</i>	15	Kuv qhov muag ntsia ntsoov HUAB TAIS, vim nws daws lub vas rig kuv ko taw.
<i>Pe</i>	16	Thov koj tig los ntsia kuv ! thov koj khuv leej kuv, vim kuv ib leeg twm zeej, kuv tu siab.
<i>Sade</i>	17	Tej kev txhawj xeeb nyob hauv kuv nruab siab loj kawg; thov koj rub kuv tawm ntawm kuv tej kev ntxhov siab.
<i>Qof</i>	18	Koj ntsia kuv txoj kev txom nyem thiab kev tu siab, thov koj so kuv cov txhaum tas tib si !
<i>Resh</i>	19	Koj ntsia kuv cov yeeb ncuab coob tas nrho, koj saib lawv lub siab ntxub nyoos tsias, lawv ntxub kuv hnyav.
<i>Shin</i>	20	Koj txuag kuv txoj sia ! Koj npo kuv mog ! Kuv muab koj los ua kuv lub chaw nkaum, koj txhob cia kuv poob ntsej muag !
<i>Taw</i>	21	Thov kom kev ncaj ncees thiab kev siab dawb txuag kuv vim kuv tos koj.
	22	Aub, Tswv Ntuj, koj txhiv His Xas Lais mog ! Thov koj npo nws dim ntawm nws tej kev txhawj xeeb mas !

### Nkauj Paj Nruag 26 Tus siab ncaj thov Tswv Ntuj

*Das Vis zaj.*

- 1 HUAB TAIS, koj ua ncaj rau kuv,  
vim kuv taug kuv txoj kev ncaj ncees !  
kuv tso siab rau HUAB TAIS, kuv yuav tsis qaij.
- 2 HUAB TAIS, koj tshawb kuv siab ntsws, koj sim kuv siab mog.  
Koj lim kuv tej siab ntsws.
- 3 Koj lub siab hlub ruaj nyob rawv ntawm kuv qhov muag;  
kuv taug kev raws li koj lub siab pheej xeeb.
- 4 Kuv tsis tau nrog cov neeg khav theeb zaum ua ke;  
kuv tsis nkag hauv cov neeg zoo nraum daim tawv lub tsev.
- 5 Kuv ntxub pab niag neeg ua phem rau luag;  
kuv tsis nrog cov tsis hwm ntuj zaum ua ke.
- 6 HUAB TAIS, kuv ntxuav tes ntaus cim tias kuv siab dawb,  
kuv ncig koj lub thaj txi ntuj.
- 7 kuv hu nkauj nrov nrov ua koj tsaug,

## Nkauj Paj Nruag, Zaj 26 thiab 27

- kuv rov cav tsis tseg txog koj tej hauj lwm zoo nkauj zoo saib.
- 8 HUAB TAIS, kuv nyiam lub tsev uas koj nyob,  
kuv nyiam thaj chaw uas koj lub koob meej nyob txawm.
  - 9 Koj tsis txhob loj xov muab kuv tus plig rho nrog cov neeg txhaum tus plig.  
Koj tsis txhob loj xov muab kuv txoj sia rho nrog cov neeg txo luag  
ntshav txoj sia.
  - 10 Lawv ob txhais tes qias neeg.  
Lawv sab xis tuav nyiaj xiab puv nkaus tes.
  - 11 Kuv coj tus cwj pwm ncaj ncees,  
thov koj hlub, koj npo kuv kom dim !
  - 12 Kuv ko taw tsuj saum av tiaj.  
nyob hauv cov txoos, kuv yuav cav lus zoo txog HUAB TAIS.

### Nkauj Paj Nruag 27 Tus ntseeg ruaj tso siab rau Tswv Ntuj

*Das Vis zaj.*

- 1 HUAB TAIS yog kuv qhov pom kev, nws yog tus cawm kuv.  
Kuv yuav ntshai leej twg?  
HUAB TAIS yog lub yeej ntsa zeb thaiv kuv lub neej,  
kuv yuav ntshai tsee na ntawm leej twg xub ntiag?
- 2 Thaum ib pab neeg phem tuaj ntaus kuv, lawv yuav dhuas kuv cev nqaij,  
tab sis yog cov ntsub kuv thiab cov yeeb ncuab ntawd  
lawv dawm lawv taw, ces lawv ntog.
- 3 Txawm muaj ib pab tub rog tuaj tsa tsev tsam phooj npaj tua kuv,  
kuv lub plawv tsis ntshai dab tsi.  
Tab yog lawv sawv ntaus rog tua kuv,  
kuv tseem tso siab li qub.
- 4 Kuv thov ib yam ntawm HUAB TAIS, yog yam kuv nrhiav :  
thov kom tas kuv sim neej, kuv niaj hnuv tau nyob hauv HUAB TAIS tsev,  
kom kuv tau nuam ntsia saib HUAB TAIS zoo npaum li cas,  
kuv xav ntsuam xyuas nws lub tuam tsev.
- 5 Vim tias hnuv kev txom nyem tuaj,  
nws zais kuv rau hauv nws qhov chaw nraim,  
nws coj kuv mus nkaum hauv nws lub tsev tsam phooj,  
hauv qhov chaw uas neeg tsis paub,  
nws tsa kuv siab rau saum hauv tsua.
- 6 Zaum no kuv taub hau tshoom siab,  
khav tas cov yeeb ncuab uas nyob ncig kuv.  
Kuv cev ib co txim ntxuag suab nkauj thiab suab raj,  
nyob hauv HUAB TAIS lub tsev tsam phooj,  
kuv seev ib zag txuj pag rau HUAB TAIS.



## Nkauj Paj Nruag, Zaj 27 thiab 28

- 7 HUAB TAIS, koj mloog kuv lub suab hu txog koj !  
Thov koj hlub, koj teb kuv !
- 8 Kuv nco txog koj lo lus tias :  
"Nej nrhiav kuv lub ntsej muag !"  
HUAB TAIS, kuv nrhiav koj lub ntsej muag.
- 9 Koj txhob thaiv koj lub ntsej muag rau kuv !  
Koj txhob npau taws, txhob thawb koj tus tub txib mus deb !  
Koj yog tus tau pab kuv, koj txhob txav deb kuv.  
Koj txhob tso kuv pov tseg,  
Tswv Ntuj, koj yog tus cawm kuv.
- 10 Yog kuv niam thiab kuv txiv muab kuv pov tseg,  
los HUAB TAIS yuav khaws kuv.
- 11 HUAB TAIS, thov koj qhia koj txoj kev rau kuv !  
koj hwj kuv mus hauv txoj kev tiaj,  
koj txuag kuv ntawm cov nyas ntshis kuv.
- 12 Koj txhob tso kuv rau cov neeg ntxub noj.  
vim ib co tim khawv cuav sawv los liam rau kuv.  
lawv ua ncauj liab vog txhib kom tsim txom kuv.
- 13 Kuv paub tseeb tias kuv yuav tau pom HUAB TAIS lub siab zoo  
nyob hauv tsoom neeg ciaj lub teb chaws.
- 14 Koj tos ntsoov HUAB TAIS mog !  
Koj ua tus muaj zog, koj ua siab loj !  
koj tos ntsoov HUAB TAIS mog !

### Nkauj Paj Nruag 28

#### Thov kom Ntuj pab thiab nplua yus cov yeeb ncuab

*Das Vis zaj.*

- 1 HUAB TAIS kuv hu txog koj.  
Kuv lub tsua, koj txhob ua ntsej lag !  
Yog koj ua twj ywm, mas kuv zoo li tus neeg uas nqes mus zwm av.
- 2 Thaum kuv hu txog koj  
thaum kuv tsa tes rau tim koj kev tsev ntshiab,  
koj mloog kuv lub suab thov.
- 3 Koj tsis txhob loj xov cab kuv nrog cov siab ceev thiab cov ua phem:  
lawv hais lus thaj yeeb rau cov nyob ze lawv,  
tab sis kev phem nyob hauv lawv nruab siab.
- 4 Koj ua rau lawv raws li lawv cov hauj lwm ! raws li lawv qhov phem.  
Koj ua rau lawv raws li lawv cov dej num,  
koj pauj rau lawv kom haum qhov lawv tau ua !
- 5 Lawv tsis quav ntsej txog HUAB TAIS tej qav tej num,  
tsis quav ntsej txog cov hauj lwm tawm ntawm nws txhais tes los:

## Nkauj Paj Nruag, Zaj 28 thiab 29

- HUAB TAIS yuav muab lawv rhuav,  
nws yuav tsis rov txhim lawv dua.
- 6 HUAB TAIS nto meej nto moo,  
vim nws tau mloog kuv lub suab thov.
- 7 HUAB TAIS yog kuv lub zog, yog kuv daim leej phiaj.  
kuv lub siab vam txog nws, nws tuaj pab kuv.  
Kuv lub siab hom khaj,  
kuv hu nkauj ua nws tsaug.
- 8 HUAB TAIS yog nws haiv neeg lub zog,  
nws yog lub yeej ntsa zeb cawm nws tus pleev.
- 9 Koj cawm koj haiv neeg mog !  
Koj foom hmoov zoo rau koj lub cuab tam,  
koj ua tus tswv zov yaj saib lawv mog !  
koj ris lawv mus li.

### **Nkauj Paj Nruag 29** **Cav txog Huab Tais lub suab nthe hauv nag xob nag cua**

*Das Vis zaj nkauj paj nruag.*

- 1 Nej, uas yog qaum ntuj cov tub,  
nej tshaj HUAB TAIS lub koob meej thiab lub zog mog.
- 2 Nej cav tus HUAB TAIS muaj hwj chim lub npe mog !  
thaum nws lub hwj xyeej ntshiab tawm plaws tuaj,  
nej txhos caug pe ntawm HUAB TAIS xub ntiag.
- 3 HUAB TAIS lub suab nrov dua suab dej.  
-Tus Tswv Ntuj muaj hwj chim ua xob quaj nroo ntws-  
HUAB TAIS lub suab nrov dua cov dej loj.
- 4 HUAB TAIS lub suab muaj hwj huam,  
HUAB TAIS lub suab nrov qeeg nkaws.
- 5 HUAB TAIS lub suab tsoo ntoo ciab lov,  
HUAB TAIS ua cov ntoo ciab nyob Lis Npas dam ntsoog ntxaws.
- 6 Nws ua lub roob Lis Npas dhia paj paws xws li tus xyuas nyuj,  
nws ua lub roob Xis Lis Yoos dhia xws li tus thav twm.
- 7 HUAB TAIS lub suab txaws txua  
ua tej kab nplaim taws.
- 8 HUAB TAIS lub suab ua teb chaws suab puam tshee qeeg nkaws.  
HUAB TAIS ua lub hav suab puam Kas Des tshee qeeg nkaws.
- 9 HUAB TAIS lub suab ua cov maum mos lwj daws cev ceeb tshee na;  
nws lub suab ua tej hav zoov do cuas.  
Nyob hauv nws lub tuam tsev, puas tsav puas yam hais tias:  
"Koj muaj koob meej !"
- 10 HUAB TAIS zaum lub theej kiab saum cov dej nyab ntiaj teb,

## Nkauj Paj Nruag, Zaj 29 thiab 30

- nws zaum lub theej kiab xws li tus vaj nyob ib txhiab ib txhis.
- 11 Thov kom HUAB TAIS cuab zog rau nws haiv neeg,  
thov kom HUAB TAIS foom hmoov zoo, thiab pub kev thaj yeeb  
rau nws haiv neeg.

### **Nkauj Paj Nruag 30** **Ua Ntuj tsaug vim yus tus mob zoo lawm**

- 1 *Nkauj paj nruag. Zaj nkauj foom hmoov zoo*  
*rau Das Vis lub tuam tsev.*
- 2 HUAB TAIS kuv cav lus zoo txog koj,  
vim koj rub kuv tawm hauv lub qhov tim thaj,  
koj tsis cia kuv ua yeeb ncuab lub chaw zoo siab.
- 3 HUAB TAIS, kuv tus Tswv Ntuj,  
kuv hu txog koj, koj cia li kho kuv zoo hlo.
- 4 HUAB TAIS koj rub kuv tus plig tawm hauv ntuj txias teb tsaus los,  
kuv nrog lawv nqes hauv qhov ntxa, koj ua kom kuv rov muaj sia.
- 5 Cov ntseeg HUAB TAIS, nej hu nkauj rau nws,  
nej nqaum paj nqaum nruas cav txog nws lub siab ntshiab :
- 6 Nws npau taws, tsuas npau ib pliag,  
nws hlub neeg, nws hlub ib sid.  
Hmo ntuj kua muag poob tsis tu,  
tab sis, kaj ntug txoog lub suab zoo siab rov ntxhe dua.
- 7 Hos ntawm kuv, kuv lub siab tus yees, kuv hais tias:  
"Yuav tsis muaj dab tsi txo tau kom kuv qaug."
- 8 HUAB TAIS , koj pub txiaj ntsim,  
koj thiaj tsa kuv nyob txawm saum lub roob khov muaj zog.  
Tab sis koj zais koj lub ntsej muag,  
ces kuv ntshai loj kawg.
- 9 HUAB TAIS kuv hu txog koj;  
Kuv tus Tswv Ntuj, thov koj khuv leej kuv :
- 10 "Yog kuv cov ntshav nchuav, kuv nqes mus hauv ntxa,  
koj yuav tau dab tsi?  
Plua av puas txawj cav txog koj,  
puas txawj tshaj tias koj hlub neeg mos nyoos?"
- 11 HUAB TAIS, koj mloog mas ! thov koj hlub !  
HUAB TAIS, thov koj pab kuv!"
- 12 Koj muab kuv lub caij quaj nyiav los hloov ua  
caij dhia lom zem,  
koj muab kuv tsoos ntaub tsaj hloov ua tsoos nqaum paj nqaum nruas.
- 13 Li ntawd, kuv tus ntsuj plig hu nkauj tsis so;  
HUAB TAIS, kuv tus Tswv Ntuj, kuv yuav ua koj tsaug mus li.

**Nkauj Paj Nruag 31**  
**Tus raug kev txhawj xeeb loj thov Tswv Ntuj pab**

- 1 *Ua rau tus coj nkauj. Das Vis zaj Nkauj Paj Nruag*
- 2 HUAB TAIS, kuv muab koj los ua kuv lub chaw nkaum,  
thov kom kuv txhob poob ntsej muag ib zaug li !  
Koj npo kuv kom dim vim koj siab ncaj.
- 3 Koj tig ntsej los rau kuv!  
Tsuag tsuag, kav tsij tuaj npo kuv dim mas !  
Koj yog kuv lub tsua muaj zog,  
Koj yog lub tuam loog cawm kuv.
- 4 Koj yog kuv lub tsua, kuv lub yeej ntsa zeb.  
Koj tuav kuv tes, koj coj kuv kev,  
kom koj lub npe nto koob meej.
- 5 Koj daws kuv tawm hauv lub vas uas luag cuab tos kuv,  
vim koj yog kuv lub yeej ntsa zeb.
- 6 Kuv tso kuv txoj sia rau hauv koj txhais tes.  
HUAB TAIS, koj yog tus tseem Tswv Ntuj, koj txhiv kuv.
- 7 Kuv ntsub cov neeg teev tej mlom dab tsis muaj nqes;  
hos kuv, mas kuv tso siab rau HUAB TAIS.
- 8 Kuv hom khaj zoo siab vim koj hlub kuv,  
koj pom kuv txoj kev txom nyem,  
koj paub kuv txoj kev txhawj xeeb.
- 9 Koj tsis tso kuv rau yeeb ncuab txhais tes,  
koj tsa kuv rov sawv, koj pub chaw dav rau kuv mus los.
- 10 HUAB TAIS thov koj hlub kuv ! kuv raug kev txhawj xeeb loj :  
kev lwj siab ntsim kuv qhov muag, kuv caj pas, thiab kuv plab.
- 11 Kuv lub neej xaus nyob hauv txoj kev chim siab,  
kuv yav laus xaus hauv txoj kev ntsaj.  
Vim kuv tau ua txhaum, kuv lub zog tso kuv tseg,  
kuv tej pob txha yaig.
- 12 Tas cov neeg ntsub tsawm kuv ;  
kuv cov txheeb ze haj yam tsawm !  
kuv cov swm neeg rov ntshai kuv:  
Yog lawv pom kuv nraum zoov, lawv khiav.
- 13 Luag hnov qab kuv, xws li tus neeg tuag uas ploj  
ntais hauv neeg lub siab.  
Kuv zoo li ib lub twj taig uas tawg khis tas.
- 14 Kuv hnov zeej toom hais lus xaiv lus ncuatias:  
"Nws ua zej zog lub chaw ntshai !"  
Lawv sib koom txuv kuv,  
Lawv npaj siab yuav nyiag txo kuv siav.

## Nkauj Paj Nruag, Zaj 31 thiab 32

- 15 Tab sis kuv tso siab rau koj, HUAB TAIS.  
Kuv hais tias:" koj yog kuv tus Tswv Ntuj."
- 16 Kuv lub hnuv nyooq nyob hauv koj txhais tes;  
Koj npo kuv dim ntawm cov yeeb ncuab uas nam qees ntxub.
- 17 Ua kom koj lub ntsej muag ci rau koj tus tub txib mas,  
Koj cawm kuv vim koj hlub kuv !
- 18 HUAB TAIS, thov txhob cia kuv poob ntsej muag vim kuv  
hu txog koj !  
Xav kom cov tsis hwm Ntuj poob ntsej muag,  
xav kom lawv nplaig txhav xws li cov nqes mus  
hauv ntuj txias teb tsaus !
- 19 Xav kom cov di ncauj uas dag luag ntawd txhav.  
vim lawv hais lus muab hlob, khav theeb thuam tus siab ncaj !
- 20 Koj tshwj zias ib co paj tshab loj tas nrho rau cov neeg hwm koj.  
Koj pub koj cov paj tshab rau txhua leej uas tuaj nkaum hauv koj.  
Koj tab meeg pub rau sawv daws pom.
- 21 Koj koj cov neeg hwm koj mus zais hauv qhov chaw uas  
koj zais koj lub ntsej muag.  
Koj koj lawv mus zais deb ntawm neeg tej kev nkhaus.  
Koj koj lawv mus nraim deb ntawm tus nplaig tsawm neeg.
- 22 HUAB TAIS nto meej nto moo,  
vim thaum nyob hauv lub nroog xov ntsa zeb,  
nws lub siab hlub tau ua hwj huam yees ntxwv pab kuv,
- 23 Kuv tau kev tws kev ntxhov, kuv thiaj hais tias :  
"Koj pom tsis cuag kuv."  
Tsis kav, thaum kuv hu koj, koj hnov kuv lub suab thov.
- 24 Tas toom neeg hwm HUAB TAIS, nej nyiam nws mog !  
HUAB TAIS txuag cov ntseeg txog nws,  
hos nws nplua tus muab hlob ti txha nkaus.
- 25 Tas nej ib toom uas tso siab rau HUAB TAIS,  
nej ua neeg muaj zog, nej ua siab loj mog !

### **Nkauj Paj Nruag 32 Tus neeg txhaum zoo siab vim Ntuj zam txhaum rau nws**

*Das Vis zaj. Nkauj qhuab qhia.*

- 1 Tus tau txoj hmoov zoo, yog tus uas Ntuj rho nws qhov txhaum pov tseg,  
yog tus uas Ntuj npog nws qhov txhaum !
- 2 Tus tau txoj hmoov zoo, yog tus uas HUAB TAIS tsis suav nws cov  
txhaum, yog tus uas lub tswv yim tsis dag tias nws tsis lo txhaum.
- 3 Yav kuv tsis qhib ncauj,  
kuv lub cev qaug zog, kuv niaj hnuv ntsaj.

### Nkauj Paj Nruag, Zaj 32 thiab 33

- 4 Vim nruab hnuab hmo ntuj, koj txhais tes tsuam hnyav saum kuv,  
kuv roj ntsha qhuav xws li tej quav nplej raug tshav kub lub caij ntuj sov.
- 5 Kuv qhia kuv qhov txhaum rau koj,  
Kuv tsis zais kuv qhov yuam kev.  
Kuv hais tias : "Kuv yuav lees kuv cov txhaum ntawm HUAB TAIS".  
Ces koj tshem lub nra txhaum ntawm kuv.
- 6 Li ntawd, txhua tus neeg hwm Ntuj, thiaj teev koj  
thaum lawv muaj kev txhawj xeeb.  
Tab yog cov dej npheu nphev tuaj, dej nyab tsis tau lawv.
- 7 Koj yog kuv qhov chaw nkaum,  
Koj txuag kuv ntawm txoj kev txhawj xeeb,  
koj kom sawv daws hu nkauj ncig kuv, cav txog kuv txoj kev dim.
- 8 -Kuv yuav qhia txuj rau koj, kuv yuav qhia kev rau koj taug,  
kuv yuav pab koj xav tswv yim, kuv qhov muag yuav ntsia ntsoov koj :
- 9 Koj txhob yooq raws li tus nees los tus luj, uas tsis txawj to taub,  
uas looj thawb thiab hlua thiaj pwv tau thiab cheem tau nws lub  
siab ceev.  
Yuav tsis muaj dab tsi tuaj raug koj"!
- 10 Kev mob ntsaj ntau yam nyas tos tus tsis hwm Ntuj,  
hos HUAB TAIS lub siab hluv puag tus tso siab rau nws.
- 11 Nej sawv daws hom khaj vim HUAB TAIS,  
tsoom neeg ncaj, nej zoo siab luag ntshi,  
tas tsoom siab ncaj, nej qw suab nrov, nej zoo siab !

### Nkauj Paj Nruag 33

#### **Cav txog tus Tswv Ntuj muaj hwj huam tas nrho. Nws tib leeg yog tus Cawm neeg**

- 1 Cov neeg siab ncaj, nej hu nkauj nrov nrov, nej cav txog HUAB TAIS!  
Lo lus qhuas phim cov neeg ncaj.
- 2 Nej ntaus nkauj nog ncas ua HUAB TAIS tsaug.  
Nej ntaus nkauj nog ncas kaum txoj hlua rau nws!
- 3 Nej hu ib zag nkauj tshiaj rau nws,  
nej muab siab rau ntaus nkauj nog ncas thaum sawv daws qw cav.
- 4 HUAB TAIS lo lus yog lus ncaj,  
nws tej num yog num ruaj.
- 5 Nws nyiam kev ncaj thiab kev haum pheej;  
HUAB TAIS txoj kev hluv ntws puv lub ntiaj teb.
- 6 HUAB TAIS siv nws lo lus los tsim yim cuaj txheej ntuj,  
nws xuas nws txoj pa los tsim tsoom hnuab qub saud.
- 7 Nws sau cov dej, nws muab tauv rau hauv dej ntuj;  
nws sau cov hiav txwv los ua ib co txhab ntim dej.
- 8 Thov kom tas lub ntiaj teb hwm HUAB TAIS,

## Nkauj Paj Nruag, Zaj 33 thiab 34

- xav kom tas lub qab ntuj neeg ntshai nws.
- 9 Nws hais ib lo lus, ces txhua yam tshwm sim tuaj;  
nws txib, ces txhua tsav puas yam tsheej xeeb tau tuaj.
  - 10 HUAB TAIS rhuav cov hauj lwm tsoom kuj cuab npaj ua  
nws ua cov haiv neeg tus nru lus ploj.
  - 11 Cov hauj lwm HUAB TAIS npaj ua ciaj sia mus li,  
nws tus nru lus nyob txheej dhau txheej.
  - 12 Haiv neeg uas tau HUAB TAIS los uaTswv Ntuj,  
nws txoj hmoov zoo!  
Haiv neeg Ntuj xaiv los ua HUAB TAIS lub cuab tam, lawv txoj hmoov zoo!
  - 13 Nyob txheej ntuj saud, HUAB TAIS dauv muag los ntsia,  
nws pom tas ib tsoom neeg.
  - 14 Nws zaum saum nws lub rooj, nws dauv muag ntsia ib tsoom neeg  
nyob ntiaj teb.
  - 15 Nws yog tus puab txhua leej txhua tus lub siab,  
nws ua tib zoo soj ntsuam txhua txoj hauj lwm neeg ua.
  - 16 Ib pab tub rog coob cawm tsis tau tus vaj;  
tsis yog lub zog loj cawm tau tus tub rog siab tawv.
  - 17 Tus nees yuav ua kom yus yeej yog npau suav,  
tab yog tus nees siv tas nws lub zog kuj tseem pab tsis tau yus khiav dim.
  - 18 HUAB TAIS zov cov neeg hwm nws,  
nws zov cov tso siab rau nws lub siab hlub.
  - 19 Nws npo lawv dim ntawm kev tuag,  
nws txuag lawv txoj sia thaum teb chaws tshaib plab.
  - 20 Ntawm peb, peb tos ntsoov HUAB TAIS:  
nws yog tus pab peb, nws yog peb daim leem phiaj !
  - 21 Txoj kev zoo siab nyob hauv peb, yog tuaj ntawm nws tuaj,  
peb chaw tso siab yog nyob hauv nws lub npe ntshiab.
  - 22 HUAB TAIS, thov kom koj lub siab hlub roos peb,  
vim koj yog peb qhov chaw vam khom !

### Nkauj Paj Nruag 34

#### Tswv Ntuj yog cov siab ncaj lub chaw vam khom

- 1 *Das Vis zaj. Das Vis ua txuj ua neeg vwm nyob ntawm  
As Npis Mes Lev xub ntiag, As Npis Mes Lev ntiab nws, ces nws  
khiav.*
- Alef* 2 Kuv cav lus zoo txog HUAB TAIS txhua lub sij hawm,  
lo lus cav txog nws nyob rawv hauv kuv lub ncauj.
- Bet* 3 Kuv muaj ntsej muag vim HUAB TAIS,  
xav kom cov me neeg zoo siab mloog kuv hais.
- Guimel* 4 Nej nrog kuv cav txog HUAB TAIS,

## Nkauj Paj Nruag, Zaj 34

		peb sawv daws ua ke qhuas nws lub npe.
<i>Dalet</i>	5	Kuv nrhiav HUAB TAIS; nws teb kuv, Nws daws kuv dim ntawm tas txhia yam uas kuv ntshai.
<i>He</i>	6	Cov neeg tig ntsia HUAB TAIS muaj lub ntsej muag ci tshiab khiv, lawv yuav tsis txaj muag.
<i>Zain</i>	7	Tus txom nyem quaj qw, HUAB TAIS mloog nws, Huab Tais cawm nws ntawm kev txhawj xeeb.
<i>Het</i>	8	HUAB TAIS tus tshiab tsa tsev tsam phooj ncig cov neeg hwm HUAB TAIS, nws npo lawv.
<i>Tet</i>	9	Nej ntsia thiab nej saj saib HUAB TAIS siab zoo npaum li cas. Tus muaj hmoov zoo yog tus tau HUAB TAIS los ua nws lub chaw nkaum !
<i>Yod</i>	10	Nej, uas yog tsoom neeg ntshiab, nej hwm HUAB TAIS mas, vim cov neeg hwm HUAB TAIS tsis tshaib tsis nqhis li.
<i>Kaf</i>	11	Tsov ntshuav yoo tshaib yoo nqhis; hos cov nrhiav HUAB TAIS tsis tshaib tsis nqhis dab tsi.
<i>Lamed</i>	12	Kuv cov tub, nej tuaj mloog kuv ! Kuv yuav qhia txoj kev hwm HUAB TAIS rau nej.
<i>Mem</i>	13	Nej leej twg nyiam txoj sia? Nej leej twg xav pom lub neej kaj siab?
<i>Noun</i>	14	Koj txwv koj tus nplaig kom txhob hais phem, koj txwv koj di ncauj kom txhob hais lus xaiv.
<i>Samek</i>	15	Koj zam kev phem, koj ua qhov zoo, koj nrhiav kev thaj yeeb, koj taug kev thaj yeeb qab.
<i>Ain</i>	16	HUAB TAIS dauv muag ntsia cov neeg ncaj, nws tig ntsej mloog cov neeg ncaj lub suab hu.
<i>Pe</i>	17	HUAB TAIS tiv cov neeg ua phem, nws ua kom ntiaj teb neeg txhob nco qab txog lawv.
<i>Cade</i>	18	Cov neeg siab ncaj quaj qw, HUAB TAIS mloog lawv lub suab, nws npo lawv ntawm lawv tej kev ntshov siab.
<i>Qof</i>	19	HUAB TAIS nyob ze cov neeg ntshov siab lwj plawv, nws cawm cov ntsuj plig qaug zog.
<i>Resh</i>	20	Tus siab ncaj raug ntau hom kev iab kev puas, HUAB TAIS niaj zaus npo nws ntawm kev puas tsuaj.
<i>Shin</i>	21	Nws zov tus siab ncaj cov pob txha. nws tsis kheev kom ib tug pob txha lov li.
<i>Taw</i>	22	Kev puas tsuaj puas ntsoog tua tus neeg phem, tus neeg ncaj cov yeeb ncuab yuav raug txim.
	23	HUAB TAIS txhiv nws cov tub txib txoj sia: cov tuaj nkaum hauv HUAB TAIS, tsis raug nplua ib tug li.



## Nkauj Paj Nruag, Zaj 35

### Nkauj Paj Nruag 35 Tus raug luag tsim txom thov Tswv Ntuj npo nws kom dim

*Das Vis zaj.*

- 1 HUAB TAIS, koj liam rau cov neeg liam rau kuv,  
koj ntaus cov neeg tuaj ntaus kuv !
- 2 Koj nthos nkaus koj daim leem phiaj thiab lub vab hlau tiv hmuv,  
koj sawv tsees los pab kuv mas !
- 3 Rho hlo koj rab hmuv thiab rab taus thaiv cov neeg caum kuv,  
thov koj hais rau kuv tias : "Kuv yog tus cawm koj !"
- 4 Thov koj cia cov neeg uas xav txo kuv txoj sia  
txaj muag thiab poob ntsej muag.  
Thov koj ua kom cov neeg npaj qhov phem rau kuv,  
thim rov qab, kom lawv tsis muaj ntsej muag.
- 5 Kom lawv zoo li cov npluag nplej uas cua tshuab,  
kom HUAB TAIS tus tshiab caum lawv rov qab.
- 6 Thaum HUAB TAIS tus tshiab caum lawv, xav kom lawv txoj kev  
tsaus ntuj nti thiab nplua.
- 7 Lawv khawb ib lub qhov taub tos kuv,  
lawv muab ib lub vas los cuab saum ncauj qho.
- 8 Xav kom ib yam xwv txheej los raug lawv, thaum lawv tsis ceev faj,  
kom lawv rov mag lub vas uas lawv cuab,  
kom lawv poob rau hauv lub qhov ntawd !
- 9 Ces kuv yuav hom khaj nyob hauv HUAB TAIS,  
kuv yuav dhia zoo siab vim koj cawm kuv.
- 10 Tas kuv cev nqaij pob txha yuav hais tias :  
"HUAB TAIS, leej twg thiaj zoo li koj ?  
Koj npo tus pluag ntawm tus muaj zog tshaj nws,  
koj npo tus kob huam ntawm tus noj luag taub hau."
- 11 Ib co tim khawv cuav sawv tsees,  
lawv nug kuv txog yam uas kuv tsis paub.
- 12 Lawv ua phem pauj qhov zoo kuv ua rau lawv;  
nyem no, kuv tib leeg twm zeej lawm xwb.
- 13 Thaum lawv mob, kuv hnav ntaub tsaj,  
kuv yuam kuv lub cev, kuv yoo tshaib  
kuv thov Ntuj tsis tseg hauv nruab siab.
- 14 Kuv ua rau lawv xws li lawv yog kuv phooj ywg, los yog kuv kwv,  
kuv mus mus los los. Kuv tu siab cuag li yog kuv niam lub ntees tuag.  
kuv ntsoos ntsoos, kuv khoov cev.
- 15 Thaum kuv plam taw kuv ntog, lawv zoo siab,  
lawv los ntsauv kuv,  
lawv los ntsauv tsawm kuv.

## Nkauj Paj Nruag, Zaj 35 thiab 36

- Kuv tsis paub vim li cas, lawv dua kuv tej nqaij tsis tseg.
- 16 Lawv nrog cov neeg tsis huv ntsauv ncig kuv,  
lawv zim hniav qawv rau kuv.
- 17 HUAB TAIS, koj yuav ntsia kuv txoj kev poob tsag no hov ntev?  
Koj rho kuv txoj sia ntawm lawv txoj kev lim hiam no mas,  
koj npoj kuv txoj sia ntawm cov tsov ntxhuav no mas !
- 18 Kuv yuav ua koj tsaug nyob hauv lub txoos loj,  
kuv yuav cav txog koj nyob hauv nruab nrab pab neeg coob.
- 19 Thov koj txhob cia kuv ua chaw zoo siab rau  
cov neeg lam nrhiav ua phem rau kuv,  
kom cov neeg lam ntsub kuv txhob tau kev sib txiav muag.
- 20 Lawv tsis muaj lus thaj yeeb los hais ib zaug li;  
Lawv xev ib co lus xaiv txog cov neeg tsis thab plaub hauv lub teb chaws.
- 21 Lawv qhib ncauj loj cem kuv,  
lawv hais tias : "Haj, haj ! Peb twb pom kiag ntawm qhov muag".
- 22 HUAB TAIS, koj twb pom lawm, koj txhob kaw qhov ncauj ntxiv !  
HUAB TAIS, koj txhob txav deb ntawm kuv !
- 23 Kuv tus Tswv Ntuj, kuv tus HUAB TAIS,  
Thov koj tsim dheev los, thov koj sawv tsees txheem kuv cai,  
thiab tuaj kuv tog !
- 24 HUAB TAIS, kuv tus Tswv Ntuj, koj tiv thaiv kuv cai vim koj siab ncaj,  
kom lawv txhob tau kev zoo siab vim kuv !
- 25 Kom lawv txhob tau kev hais tias:  
" Ab yaub ! Peb tau raws li peb lub siab xav lawm lauj".  
Kom lawv txhob tau kev hais tias:  
" Peb muab nws nqos kiag."
- 26 Kom cov uas zoo siab rau kuv txoj kev txom nyem, lawv ua plhu liab tas  
vim lawv poob ntsej muag.  
Kom cov neeg yeej kuv tau txaj muag thiab poob ntsej muag tas tus.
- 27 Hos cov uas xav kom kuv tau txais kev ncaj, yuav qw zoo siab,  
lawv yuav hais tsis tseg tias :  
"HUAB TAIS loj, vim nws zoo siab pom nws tus tub txib txais kev kaj siab."
- 28 Ces kuv tus nplaig yuav rov piav txog koj txoj kev ncaj,  
kuv yuav cav lus zoo txog koj tsheej hnuv.

### Nkauj Paj Nruag 36

#### Tus tsis hwm Ntuj lub siab phem, tab sis Tswv Ntuj siab zoo

- 1 *Ua rau tus coj nkauj. HUAB TAIS tus tub txib Das Vis zaj.*
- 2 Kev txhaum hais lus nyob hauv tus tsis hwm Ntuj nruab siab.  
Ces nws qhov muag pom tias tsis tas yuav ntshai Tswv Ntuj li.
- 3 Nws rov khav rau nws tias tsis muaj leej twg pom nws qhov txhaum,

## Nkauj Paj Nruag, Zaj 36 thiab 37

- tsis muaj leej twg ntxub nws qhov txhaum.
- 4 Nws lub ncauj tsuas hais lus phem lus dag,  
nws tsis paub qhov zoo yog dab tsi.
  - 5 Nws npaj qhov phem nyob saum nws lub txaj,  
nws nam qees mus taug txoj kev tsis zoo,  
nws tsis tso kev phem pov tseg.
  - 6 HUAB TAIS, koj lub siab hlub neeg siab txij lub ntuj,  
koj lub siab pheed xeeb sawv siab siab rau puag saum huab.
  - 7 Koj txoj kev ncaj siab li cov roob ntshiab,  
koj txoj kev txiav txim tob li qab thu hiav txwv.  
HUAB TAIS, koj cawm neeg thiab cawm tsiaj txhu.
  - 8 Tswv Ntuj, koj lub siab hlub neeg muaj nuj nqis ua luaj !  
Neeg tuaj nkaum hauv koj qab tis ntxoov ntxoo.
  - 9 Neeg tau noj seem noj sos hauv koj tsev,  
koj pub lawv haus koj tus dej qab tsis txawj dhuav.
  - 10 Vim lub pas dej pub txoj sia txhawv ntawm koj los,  
koj qhov pom kev ua kom peb pom kev kaj nrig.
  - 11 Koj hlub cov neeg paub koj mus li,  
koj pub kev haum pheed mus li rau cov neeg siab ncaj.
  - 12 Xav kom tus muab hlob txhais taw txhob tsuj tau kuv,  
kom cov teev dab mlom txhais tes txhob ntiab tau kom kuv khiav mus.
  - 13 Cov neeg nyiam kev phem ntog nyob ntawd :  
lawv vau, lawv sawv tsis tau.

### Nkauj Paj Nruag 37

#### Cov tsis hwm Ntuj txoj hmoov thiab cov siab ncaj txoj hmoov

*Das Vis zaj.*

- |               |   |  |
|---------------|---|--|
| <i>Alef</i>   | 1 | Koj txhob npau taws rau cov neeg lim hiam,<br>txhob khib rau cov neeg ua phem.                                       |
|               | 2 | Vim lawv yuav ntsws sai cuag li nroj,<br>lawv yuav qhuav li tej hav zaub nyob tom nras.                              |
| <i>Bet</i>    | 3 | Koj tso siab rau HUAB TAIS, koj ua qhov zoo,<br>koj yuav tau nyob hauv lub teb chaws,<br>tau ua neej nyob nyab xeeb. |
|               | 4 | Koj nrhiav kev kaj siab hauv HUAB TAIS,<br>nws yuav pub rau koj raws li koj lub siab thov.                           |
| <i>Guimel</i> | 5 | Koj tig koj txoj hauv kev mus rau HUAB TAIS,<br>koj tso siab rau nws, nws yuav lis dej num rau koj.                  |
|               | 6 | Nws yuav ua kom koj txoj kev ncaj ci li hauv ntuj ntsa,<br>ua kom koj txoj cai ncaj ziab li lub hnuv thaum tav su.   |
| <i>Dalet</i>  | 7 | Cia koj lub siab tus yees nyob ze HUAB TAIS,   |

## Nkauj Paj Nruag, Zaj 37

- koj tso siab rau nws ;  
 koj txhob npau taws rau tus uas nws ua yam twg tau yam ntawd,  
 txhob npau rau tus neeg nkhaus.
- He* 8 Tso lub siab npau siab ceev pov tseg.  
 txhob npau taws, tej ntawd yuav coj koj ua phem.  
 9 Vim Ntuj yuav rhuav cov neeg tsiv tsaim,  
 hos cov tos HUAB TAIS yuav tau lub teb chaws ua lawv tug.
- Wau* 10 Tshuav tsis ntev ntxiv, tus tsis hwm Ntuj yuav ploj,  
 koj nrhiav nws ntawm nws tej chaw nyob, nws tsis nyob lawm.  
 11 Hos cov me neeg yuav tau lub teb chaws ua lawv lub,  
 lawv yuav zoo siab nyob thaj yeeb.
- Zain* 12 Tus tsis hwm Ntuj npaj ua phem rau tus siab ncaj;  
 nws zim hniav zog rau tus siab ncaj.  
 13 Tab sis HUAB TAIS luag tus tsis hwm Ntuj,  
 vim nws pom lub caij txiav txim rau tus tsis hwm Ntuj los yuav txog.
- Het* 14 Cov tsis hwm Ntuj rho ntaj, nta hneev txo tus me neeg,  
 thiab tus pluag, lawv yuav hno tus siab ncaj txoj hlab pas.  
 15 Tab sis lawv rab ntaj yuav rov nkaug lawv hauv siab,  
 lawv rab hneev yuav lov.
- Tet* 16 Qhov tsawg tsawg uas tus siab ncaj tau,  
 zoo dua cov tsis hwm Ntuj tej nyiaj txiag.  
 17 Vim cov tsis hwm Ntuj npab yuav lov,  
 hos HUAB TAIS txheem cov siab ncaj.
- Yod* 18 HUAB TAIS paub cov coj ncaj ncees lub hnuv nyoog ua neej,  
 lawv lub cuab tam yuav nyob mus li.  
 19 Lub caij txom nyem lawv yuav tsis poob ntsej muag,  
 lub caij teb chaws tshaib plab, lawv yuav tau noj tsau.
- Kaf* 20 Cov tsis hwm Ntuj yuav tuag ;  
 HUAB TAIS cov yeeb ncuab yuav zoo li tej paj nroj hauv tej nras  
 teb, lawv ploj tas, ya mus ua pa taws.
- Lamed* 21 Tus tsis hwm Ntuj txais nyiaj, tsis them rov qab;  
 tus siab ncaj hlab luag, nws pub dawb.  
 22 Cov uas HUAB TAIS foom hmoov zoo rau  
 yuav tau lub teb chaws ua lawv lub,  
 hos cov uas HUAB TAIS foom phem rau yuav raug luag rhuav.
- Mem* 23 Vim muaj HUAB TAIS pab, neeg thiaj mus tau kev khov kho,  
 txoj kev nws taug xis nws siab.  
 24 Yog nws dawm taw, nws tsis ntog,  
 vim HUAB TAIS tuav rawv nws tes.
- Noun* 25 Txij kuv yav hluas los txog hnuv kuv laus,  
 kuv tsis pom Ntuj tso tus neeg ncaj pov tseg ib zaug li,  
 tsis pom nws cov xeeb ntxwv thov khawv noj.  
 26 Tus neeg ncaj niaj hnuv hlab luag, nws qiv rau luag,

## Nkauj Paj Nruag, Zaj 37 thiab 38

- Samek* 27 nws cov xeeb ntxwv yog ib txog hmoov zoo.  
Koj lug txoj kev phem, koj ua qhov zoo,  
koj yuav muaj vaj muaj tsev nyob mus li.
- 28 Vim HUAB TAIS nyiam txoj kev ncaj,  
nws tsis tso cov neeg ntseeg nws pov tseg.
- Ain* HUAB TAIS pov hwm cov ntseeg nws mus li,  
hos cov tsis hwm Ntuj tsoom xeeb ntxwv raug luag rhuav.
- 29 Cov neeg ncaj yuav tau lub teb chaws ua lawv tug,  
lawv yuav tau nyob hauv lawv lub teb chaws mus li.
- Pe* 30 Tus neeg ncaj lub ncauj qog lo lus thoob tsib,  
nws tus nplaig tshaj txoj kev ncaj.
- 31 Nws tus Tswv Ntuj txoj cai nyob rawv hauv nws nruab siab,  
nws mus kev, nws yuav tsis ntshaus raws.
- Cade* 32 Cov tsis hwm Ntuj nyas tus neeg ncaj,  
lawv nrhiav kev tua nws.
- 33 Tab sis HUAB TAIS tsis tso tus neeg ncaj pov tseg rau hauv  
lawv txhais tes;  
yog luag txiav txim rau nws, HUAB TAIS tsis cia nws raug txim.
- Qof* 34 Koj tos HUAB TAIS, koj tsoom ntsoov nws txoj kev;  
nws yuav tsa koj ua tswv teb tswv chaw,  
koj yuav pom cov tsis hwm Ntuj raug kev rhuav.
- Resh* 35 Kuv pom tus tsis hwm Ntuj quab yuam luag,  
nws sawv ntsug xws li cov ntoo ciab Lis Npas.
- 36 Kuv rov mus ze ntawm nws : nws tsis nyob lawm ;  
Kuv nrhiav nws, tsis muaj leej twg nrhiav tau nws li lawm.
- Shin* 37 Koj ntsuam tus neeg siab dawb, koj ntsia tus siab ncaj :  
tus neeg tsim kev thaj yeeb muaj ib pab xeeb ntxwv.
- 38 Hos cov ntseeg siab puav leej raug rhuav ploj tas,  
cov tsis hwm Ntuj tsoom tub ki kuj tuag tu noob.
- Taw* 39 Cov siab ncaj txoj kev cawm tuaj ntawm HUAB TAIS tuaj :  
lub caij kev txhawj xeeb, HUAB TAIS yog lawv lub chaw cawm  
siav.
- 40 HUAB TAIS pab lawv thiab npo lawv  
nws npo lawv dim ntawm cov tsis hwm Ntuj, nws cawm lawv,  
vim lawv tuaj nkaum hauv nws.

### Nkauj Paj Nruag 38

#### Tus neeg txhaum thov kom Tswv Ntuj zam rau nws

- 1 *Das Vis zaj Nkauj Paj Nruag. Hais rau hnuv cawv xeeb.*
- 2 HUAB TAIS, thaum koj npau taws, koj txhob nplua kuv.  
Thaum koj qhuab qhia kuv, koj txhob ua siab ceev.

## Nkauj Paj Nruag, Zaj 38

- 3 Vim koj cov xub nkaug kuv lawm,  
koj txhais tes nias kuv.
- 4 Nyob hauv kuv lub cev, tsis tshuav ib thaj nqaij uas yuav tsis mob,  
vim koj npau taws rau kuv.  
Tsis tshuav ib tug pob txha uas yuav tsis raug mob,  
vim kuv ua txhaum rau koj.
- 5 Vim tias kuv cov txhaum siab tshaj kuv taub hau,  
kuv cov txhaum tsuam hnyav li ib lub nra, uas hnyav heev dhau.
- 6 Kuv cov qhov txhab voos, ua paug tas,  
vim kuv txoj kev ruam.
- 7 Kuv nyo taub hau, kuv lub cev khoov nkoos,  
kuv niaj hnuv ncig, ntsej muag ntsoos.
- 8 Tus mob kub cev ri mus hauv kuv tej plab hnyuv,  
tsis tshuav ib thaj nqaij uas yuav tsis mob nyob hauv kuv.
- 9 Kuv ib ce caus yaum, lov ua qob qis :  
kuv lub plawv nroo laws, kuv nyooj.
- 10 HUAB TAIS, txhua yam kuv ntshaw,  
mas yeej nyob ntawm koj xub ntiag lawm,  
kuv tsis zais kub lub suab ntsaj rau koj.
- 11 Kuv lub plawv dhia, kuv lub zog tso kuv tseg,  
kuv qhov muag tsis pom kev lawm.
- 12 Kuv cov phooj ywg thiab cov npawg pom kuv tej qhov txhab,  
lawv nyob ib cag ntsia,  
kuv cov txheeb ze txav deb kuv.
- 13 Cov xav txo kuv txoj sia cuab ntxiab tos kuv,  
cov nrhiav ua phem rau kuv, tham tias yuav muab kuv tua,  
lawv niaj hnuv tham tuj taws txog tej kev ntseev siab.
- 14 Hos kuv, zoo li tus lag ntseg, tsis hnov dab tsi;  
kuv zoo li tus nplaig txhav, tsis qhib ncauj.
- 15 Kuv zoo li tus tsis hnov lus,  
zoo li tus uas lub ncauj tsis paub teb lus tiv luag.
- 16 HUAB TAIS, kuv tso siab rau koj.  
HUAB TAIS, kuv tus Tswv Ntuj, koj teb kuv.
- 17 Kuv hais tias : "Thov kom cov neeg yeej kuv txhob tau kev zoo  
siab, vim kuv yuav ntog."
- 18 Kuv twb yuav vau,  
tus mob nyob nraim hauv kuv.
- 19 Kuv lees kuv qhov txhaum,  
kuv txhawj rau qhov txhaum kuv tau ua.
- 20 Kuv cov yeeb ncuab tau noj qab nyob zoo, lawv muaj zog;  
cov neeg uas lam ntsub kuv coob heev.
- 21 Lawv ua qhov phem los pauj qhov zoo,  
thaum kuv nrhiav txoj kev zoo, lawv tseem liam rau kuv.

## Nkauj Paj Nruag, Zaj 38 thiab 39

- 22 HUAB TAIS, koj txhob tso kuv pov tseg,  
kuv tus Tswv Ntuj, thov koj txhob nyob deb kuv.  
23 HUAB TAIS, koj tsuag tsuag tuaj pab kuv !  
Koj yog tus cawm kuv.

### Nkauj Paj Nruag 39

**Muab neeg piv rau Tswv Ntuj mas neeg tsis muaj tsim dab tsi.**

- 1 *Ua rau tus coj nkauj, tus hu ua Yedoutoun.  
Das Vis zaj nkauj paj nruag.*
- 2 Kuv hais tias : "kuv yuav taug kuv txoj kev,  
yuav tsis tso tus nplaig hais lus yuam kev.  
Yog muaj ib tug tsis ntseeg Ntuj nyob ntawm kuv xub ntiag,  
kuv yuav xuas ntaub npog kuv qhov ncauj.
- 3 Kuv kaw qhov ncauj, kuv nyob ntsiag to,  
kuv ua twj ywm, kuv tsis tau dab tsi,  
kuv txoj kev txom nyem haj yam hlob.
- 4 Kuv lub plawv kub lug ntawm hauv siab.  
hnov ntsoov ib ce kub cuag hluav taws,  
kuv thiaj cia tus nplaig hais tawm :
- 5 "HUAB TAIS, thov qhia kuv paub kuv lub caij kawg,  
saib lub hnuv nyoog koj luj rau kuv tshuav hov ntev,  
kuv thiaj paub tias kuv dua sai npaum li cas.
- 6 Ntsia saib, lub hnuv nyug uas koj muab rau kuv ua neej  
tsuas ntev li ib tsawj teg.  
Kuv sim neej tsis ntev dab tsi nyob ntawm koj xub ntiag,  
Tas ib tsoom neeg tsuas kawg zoo li tshuab pas.
- 7 Neeg mus zoo li ib tug duab,  
Lub cuab tam nws khaws tsub cia, dua mus li cua tshuab !  
nws tsis paub leej twg yuav khaws xyeem yuav."
- 8 HUAB TAIS, zaum no, kuv yuav tos dab tsi ?  
Kuv qhov chaw tso siab yog nyob hauv koj :
- 9 koj daws kuv dim ntawm kuv cov txhaum,  
koj txhob cia cov neeg vwm luag kuv.
- 10 Kuv kaw kuv lub ncauj, yuav tsis qhib ncauj ntxiv,  
vim koj yog tus lis qav lis num .
- 11 Tshem koj lub nrig uas ntaus kuv,  
kuv ntog, vim koj txhais tes ntaus kuv.
- 12 Koj cob qhia neeg, koj nplua neeg qhov txhaum.  
Koj rhuav tej yam uas neeg saib muaj nqis, xws li kab rws yaim.  
Txhua leej tib neeg tsuas zoo li ib nthwv me cua.
- 13 HUAB TAIS, koj mloog kuv zaj thov koj.

## Nkauj Paj Nruag, Zaj 39 thiab 40

- Koj tig pob ntseg los mloog kuv lub suab hu.  
Koj txhob ua ntsej lag rau kuv lub kua muag,  
vim kuv tsuas yog ib tug qhua tuaj nyob hauv koj tsev,  
kuv tsuas yog ib tug neeg dua kev xws li kuv cov yawg koob.
- 14 Thov koj tig qhov muag mus deb ntawm kuv,  
cheem kuv tseem tsis tau dua mus, thiab tseem tsis tau ploj,  
kom kuv rov muaj cuab kav luag ntxhi.

### Nkauj Paj Nruag 40 Ua Ntuj tsaug thiab thov Tswv Ntuj pab

- 1 *Ua rau tus coj nkauj. Das Vis zaj nkauj paj nruag.*
- 2 Kuv tos, kuv tos ntsoov HUAB TAIS :  
nws khoov los ze kuv, nws hnov kuv lub suab.
- 3 Nws rub kuv tawm hauv lub qhov ntuj tuag tob,  
nws rub kuv tawm ntawm lub pas av nkos.  
Nws tsa kuv sawv, nws muab kuv ob txhais taw txawb rau saum pob zeb,  
nws hwj kuv rhais ruam.
- 4 Nws tso ib zag nkauj tshiab rau hauv kuv lub ncauj,  
yog zaj nkauj cav peb tus Tswv Ntuj.  
Coob leej pom, lawv yuav hwm,  
lawv yuav tso siab rau HUAB TAIS:
- 5 Tus tau txoj hmoov zoo, yog tus tso siab rau HUAB TAIS,  
yog tus uas tsis tig mus rau cov neeg teev cov tswv Ntuj cuav,  
yog tus tsis tig rau kev dag !
- 6 HUAB TAIS, kuv tus Tswv Ntuj, cov hauj lwm  
thiab hwj huam yees ntxwv koj ua rau peb loj tas nrho !  
Tsis muaj leej twg luaj li koj.  
Kuv xav tshaj rau ntiaj tog qaum pes,  
kuv xav hais tag hais thiab, tab sis ntau dhau, hais tsis tag.
- 7 Koj kaus kuv qhov ntsej kom hnov lus :  
Koj tsis xav yuav tsiaj txi, los txhiam xws cev rau koj,  
Koj tsis kom kuv hlawv tsiaj los daws txim txhaum.
- 8 Kuv thiaj hais tias : " Koj saib, kuv tuaj, kuv nqa kauj ntawv  
uas tau sau rau kuv.
- 9 Kuv tus Tswv Ntuj, kuv xav ua yam xis koj siab,  
koj txoj cai nyob rawv hauv kuv nruab siab.
- 10 Kuv tshaj koj txoj kev ncaj nyob hauv lub txoos loj;  
kuv tsis cheem kuv di ncauj,  
HUAB TAIS, koj paub !
- 11 Kuv tsis muab koj txoj kev ncaj zais rau nruab siab,  
kuv piav koj txoj kev ncaj thiab kev cawm neeg,



## Nkauj Paj Nruag, Zaj 40 thiab 41

- Kuv tsis zais koj txoj kev hlub thiab kev tseem ceeb rau lub txoos loj.
- 12 HUAB TAIS, koj tsis cia koj lub siab txawj zam nyob deb kuv, koj kev hlub thiab kev tseem ceeb txuag kuv mus li.
- 13 Kev phem kev ntxhov ntau hom los raug kuv, ntau yam kuv ua yuam kev tsuam kuv, ua kom kuv tsis pom kev li; kev phem kev ntxhov ntau tshaj kuv tej plaub hau, kuv lub plawv txhawj tuav siav rawv.
- 14 HUAB TAIS, koj ua siab ntev npo kuv ! HUAB TAIS, tsuag tsuag tuaj pab kuv !
- 15 Xav kom cov neeg nrhiav txo kuv txoj sia tau txaj muag, thiab ua plhu liab ! Xav kom cov uas zoo siab pom kuv raug txom nyem thim rov qab, thiab poob ntsej muag tas !
- 16 Cov neeg uas hnyos tias " haj haj !" ntawd, xav kom lawv yoob tas, vim poob ntsej muag loj. kom txaj muag ti txha nkaus.
- 17 Hos cov nrhiav Koj, xav kom lawv hom khaj thiab zoo siab, kom cov neeg nyiam koj txoj kev cawm, hais tsis tseg tias : " HUAB TAIS loj".
- 18 Kuv pluag, kuv kob huam, HUAB TAIS nco txog kuv, Kuv tus Tswv Ntuj, koj yog tus pab kuv, koj yog tus npo kuv dim; koj txhob ua siab hnyav !

### Nkauj Paj Nruag 41

#### Tus neeg mob uas tsis muaj neeg saib, thov kom Ntuj pab

- 1 *Ua rau tus koj nkauj.*  
*Das Vis zaj nkauj paj nruag.*
- 2 Tus txawj hlub cov pluag, mas nws txoj hmoov zoo : hnuv nws txom nyem, HUAB TAIS npo nws dim.
- 3 HUAB TAIS txuag nws kom muaj txoj sia, kom nws zoo siab ua neej nyob ntiaj teb. thiab yuav tsis tso nws rau cov yeeb ncuab hu dab lub ncauj.
- 4 Thaum nws mob qaug txaj, HUAB TAIS nres nws, HUAB TAIS ntxeev nws daim pam pua tsis tseg.
- 5 Kuv hais tias ; "HUAB TAIS, thov koj hlub, koj kho kuv, vim kuv txhaum rau koj."

## Nkauj Paj Nruag, Zaj 41 thiab 42

- 6 Kuv cov yeeb ncuab hais phem txog kuv :  
" Thaum twg nws mam tuag ?  
" thaum twg nws lub npe mam ploj ?"
- 7 Yog muaj ib tug tuaj xyuas kuv, nws xav txog qhov phem,  
nws ntim qhov phem rau nruab siab;  
tawm plaws mus, nws tham.
- 8 Thaum cov neeg ntsub kuv sib sau los ua ke,  
lawv ua lus ntshi hais phem txog kuv,  
lawv sib tham txog tej yam phem rau kuv :
- 9 " Nws tau ib tug mob qias neeg,  
" tus twg pw nthi hauv tus mob ntawd,  
" yeej tsis sawv ib zaug li."
- 10 Tab yog tus phooj ywg uas kuv ib txwm tso siab rau,  
tus tau noj kuv cov mov, nws tig luj taws rau kuv.
- 11 HUAB TAIS, koj ne, thov koj hlub,  
thov koj rov tsa kuv sawv,  
kuv yuav pauj lawv txoj kev phem rau lawv.
- 12 Yog tus yeeb ncuab tsis nthe khav tias nws yeej,  
mas kuv paub tias koj hlub kuv lawm.
- 13 Koj tau txheem kuv, koj kho kuv zoo hlo,  
koj rov tsa kuv rau ntawm koj xub ntiag, tas ib sim neej.
- 14 HUAB TAIS, His Xas Lais tus Tswv Ntuj,  
Nws nto meej nto moo txij puag thaum chiv keeb mus tas ib txhis.  
Ua li ! ua li !

### Nkauj Paj Nruag 42

#### Tshaib Tswv Ntuj, thiab nco Tswv Ntuj lub tuam tsev.

- 1 *Ua rau tus coj nkauj. Kos Les cov tub zaj.  
Nkauj qhuab qhia.*
- 2 Kuv tus Tswv Ntuj,  
kuv tus plig seev yees txog koj puav tam li  
mos lwj seev yees txog qhov dej txhawv.
- 3 Kuv tus plig nqhis Tswv Ntuj,  
nqhis tus Tswv Ntuj muaj txoj sia :  
thaum twg kuv mam tau mus pom nws lub ntsej muag?
- 4 Nruab hnub hmo ntuj, kua muag yog kuv pluas mov,  
vim luag niaj hnub hais rau kuv tias :  
" Koj tus Tswv Ntuj nyob qhov twg ?"
- 5 Kuv rov nco txog lub caij thaud,  
kuv tus plig khoj rau saum kuv,  
kuv hla lub rooj vag coj zeej tsoom nqaum paj nqaum nruas,

## Nkauj Paj Nruag, Zaj 42 thiab 43

- hu nkauj lom zem, thiab cav lus zoo mus hauv Tswv Ntuj tsev.
- 6 Kuv tus plig, vim li cas koj qaug zog?  
Cas koj seev yees rau kuv ?  
Koj tso siab rau Tswv Ntuj mog !  
Kuv yuav rov qab cav txog nws,  
cav txog nws lub ntsej muag cawm neeg,
  - 7 cav txog kuv tus Tswv Ntuj.  
Kuv tus plig rov los khooj rau kuv,  
li ntawd, kuv thiaj nco txog koj :  
nco txog lub teb chaws Yos Las Das mus txog cov ncoov roob  
Hes Moos, thiab lub roob Mis Xes As.
  - 8 Koj cov dej hauv hiav txwv tsa suab sib hu,  
dej tsaws tsag nrov nroo ntws.  
Koj cov dej npheu tuaj sib tsoo, kuv zog tuaj nyab kuv.
  - 9 Nruab hnub, HUAB TAIS txib nws lub siab hlub,  
hmo ntuj, kuv hu nkauj qhuas nws,  
kuv teev tus Tswv Ntuj uas yog kuv txoj sia.
  - 10 Kuv xav hais rau tus Tswv Ntuj uas yog kuv lub tsua tias :  
"Vim li cas koj hnov qab kuv ?  
vim li cas kuv thiaj mus ntsej muag ntshaus,  
vim tus yeeb ncuab yuam kuv ?"
  - 11 Cov neeg ntsub kuv cov lus tsawm chob kuv ti nkaus txha,  
lawv niaj hnub hais rau kuv tias :  
" Koj tus Tswv Ntuj nyob qhov twg ?"
  - 12 Kuv tus plig, vim li cas koj qaug zog?  
Cas koj seev yees rau kuv ?  
Koj tso siab rau Tswv Ntuj mog !  
Kuv yuav rov qab cav txog nws tias :  
nws yog tus Tswv Ntuj cawm kuv lub ntsej muag.

### **Nkauj Paj Nruag 43 Ntshaw mus nyob ze Tswv Ntuj.**

- 1 Tswv Ntuj, thov koj txiav txim rau kuv,  
thov koj tsa kuv cai ntawm cov neeg tsis ntseeg.  
Thov koj daws kuv dim ntawm tus neeg dag thiab tus tua neeg.
- 2 Tswv Ntuj, koj yog kuv lub chaw nkaum,  
vim li cas koj ntiab kuv?  
vim li cas kuv thiaj mus, lub ntsej muag ntshaus tas,  
rau tus yeeb ncuab yuam kuv ?
- 3 Koj xa qhov pom kev thiab qhov tseem ceeb tuaj  
coj kuv kev mus txog saum koj lub roob ntshiab,  
txog qhov chaw koj nyob txawm.

## Nkauj Paj Nruag, Zaj 43 thiab 44

- 4 Kuv yuav mus txog ntawm Tswv Ntuj lub thaj,  
mus txog tus Tswv Ntuj uas ua kom kuv dhia zoo siab.  
Tswv Ntuj, kuv tus Tswv Ntuj,  
kuv yuav ntaus nkauj nog ncas cav qhuas koj.
- 5 Kuv tus plig, vim li cas koj qaug zog?  
Cas koj seev yees rau kuv?  
Koj tso siab rau Tswv Ntuj mog !  
kuv yuav rov qab cav txog nws tias :  
nws yog tus Tswv Ntuj cawm kuv lub ntsej muag.

### **Nkauj Paj Nruag 44** **Cov His Xas Lais poob tsam loj. Lawv yws rau Tswv Ntuj**

- 1 *Ua rau tus koj nkauj, Kos Les cov tub zaj.*  
*Nkauj qhuab qhia.*
- 2 Tswv Ntuj, cov hauj lwm loj uas koj tau ua  
pab peb cov yawg koob txheej thaud, lawv tau qhia peb paub lawm,  
peb twb tau hnov ntawm pob ntseg.
- 3 Koj xuas koj txhais tes ntiab cov kuj cuab tawm,  
koj muab peb cov yawg koob los cog rau,  
koj quab yuam lwm cov haiv neeg,  
kom peb cov yawg koob tau kev huam vam ri mus.
- 4 Tsis yog lawv rab ntaj tsa lawv ua tswv teb tswv chaw,  
tsis yog lawv txhais npab ua kom lawv yeej,  
yog koj sab tes xis, koj sab npab thiab koj lub ntsej muag ci ntsa  
ua lawv yeej, vim koj nyiam lawv.
- 5 Tswv Ntuj, koj yog kuv tus vaj,  
koj yog tus txiav txim kom Yas Kos yeej.
- 6 Vim koj pab, peb thiaj nrau yeej cov tiv peb,  
vim koj lub npe, peb thiaj tsuj tau cov tuaj ntaus peb.
- 7 Kuv tsis tso siab rau kuv rab hneev,  
kuv rab ntaj tsis pub kev yeej rau kuv.
- 8 Tus ua kom peb yeej cov neeg tiv peb, yog koj,  
koj ua peb cov yeeb ncuab poob koob meej.
- 9 Peb niaj hnuv hu nkauj cav txog Tswv Ntuj,  
peb qhuas nws lub npe tsis tseg.
- 10 Tsis kav, koj tseem tso peb pov tseg,  
rhuav peb ntsej muag.  
Koj tsis nrog peb cov tub rog tawm mus ntaus tsam ntxiv,
- 11 Koj cia peb thaub qab ntawm cov neeg ntxub peb,  
yeeb ncuab txeeb peb tej cuab yeej cuab tam nqa tas.
- 12 Koj muab peb muag xws li me nyuam yaj uas luag cab mus tua,

## Nkauj Paj Nruag, Zaj 44 thiab 45

- koj cia peb sib ncaim mus xyaw lwm cov kuj cuab.
- 13 Koj tso plhuav koj haiv neeg rau luag, tsis ntaus nqi,  
koj muag koj haiv neeg, tsis tau dab tsi.
- 14 Koj cia peb rau cov nyob ze thuam,  
cov nyob ib ncig peb tuaj dab ros, lawv luag peb.
- 15 Koj cia toom kuj cuab muab peb ua dab neeg hais,  
lwm cov haiv co taub hau ntawm peb xub ntiag.
- 16 Niaj hnuv, kev poob ntsej muag nyob nraim ntawm kuv xub ntiag,  
kuv txaj muag, kuv tsis muaj ntsej muag lawm.
- 17 Niaj hnuv, kuv nyob ntawm tus yeeb ncuab rob caub xub ntiag  
mloog nws cov lus tub qaug neeg, thiab lus thuam Ntuj.
- 18 Peb twb tsis tau ntseev siab rau cov lus peb tau cog rau koj,  
peb tsis hnov qab koj li,  
tab sis tas ib puas tsav yam ntawd tshwm sim tuaj raug peb.
- 19 Peb lub siab tsis tau ntseev,  
peb txhais taw tsis tau ncaim ntawm koj txoj kev,
- 20 Tab sis thaum nyob pem hav hma, koj muab peb tsuj nthi,  
koj cia kev tuag los npog nkaus peb.
- 21 Yog peb ho tau hnov qab peb tus Tswv Ntuj lub npe,  
los tau tsa tes hwm lwm tus dab tom luag qhua,
- 22 Tswv Ntuj tsis pom lov ?  
nws twb yog tus paub puag hauv neeg nruab siab?
- 23 Yog vim koj, luag thiaj niaj hnuv tua peb,  
vim koj, luag thiaj saib peb li cov me nyuam yaj uas yuav  
cab mus tua.
- 24 HUAB TAIS, ua cas koj tsaug zog ?  
koj tsim nruab dab ntub los mas !  
Sawv tsees ntawm koj tus dab ntub los !  
Koj txhob tso peb pov tseg mus li.
- 25 Vim li cas koj thaiv koj ntsej muag,  
Koj hnov qab peb txoj kev txom nyem thiab  
kev raug luag tsim txom lawm los ?
- 26 Peb lub cev da hauv qhov tshauv,  
peb lub plab lo lua rau hauv av.
- 27 Koj sawv tsees mas, thov koj tuaj pab !  
Koj rov txhiv peb vim koj hluv peb !

### **Nkauj Paj Nruag 45** **Cav txog tub huab tais lub ntees tshoob.**

- 1 *Ua rau tus koj nkauj, raws li cov "paj qoov dawb".  
Kos Les cov tub zaj. Lus paj huam seev. Nkauj cav txog kev sib nyiam.*

## Nkauj Paj Nruag, Zaj 45

- 2 Kuv lub plawv txhawv lus zoo nroo ntwis tawm tuaj :  
kuv seev lus paj huam cav txog tus vaj lub npe.  
kuv tus nplaig zoo xws li kws txawj tus mem kos ntawv.
- 3 Koj yog tus zoo nraug tshaj ib tsoom txiv neej,  
txiaj ntsim zoo saib sais zim ntawm koj di ncauj.  
Li ntawd, Tswv Ntuj foom koob hmoov rau koj tas ib sid.
- 4 Tub siab tawv, sia koj rab ntaj ntawm duav,  
hnav koj cev zam nplua nuj ci ntsa iab !
- 5 Koj rag nees ntwis, ci laim tsias, mus txais kev yeej,  
koj mus txheem zaj tswv yim tseem ceeb,  
mus txheem txoj kev zam, thiab kev haum pheej.
- 6 Koj sab xis ua luag ntshai tshee na :  
vim koj cov xub vos zuag.  
Cov haiv neeg ntog ntawm koj taw,  
tus vaj cov yeeb ncuab raug koj nkaug ntawm hauv siab.
- 7 Tswv Ntuj lub theej kiab, yuav nyob mus ib txhiab ib txhis.  
koj tus cwj vaj ntxwv tswj pej xeem hauv txoj kev ncaj.
- 8 Koj nyiam kev haum pheej, koj ntxub kev phem,  
li ntawd Tswv Ntuj, koj tus Tswv Ntuj thiaj  
nyiam koj dua koj cov kwv luag,  
nws muab cov roj pub kev zoo siab los pleev koj.
- 9 Pa txab txiv yoov, txab ntoo xeeb leej tsav thiab pa ntoo txiv qab,  
ntxaum koj lub zam, tsw qab ntxiag.  
Koj tawm plaws hauv cov tuam tsev plooj kaus ntxhw,  
suab raj suab nkauj nrov deev koj siab.
- 10 Vaj ntxwv cov ntxhais koj npauj kub npauj nyiag, sawv ntsug tos,  
tus ntxais vaj ntxwv koj npauj kub Os Fis sawv ntawm koj sab xis.
- 11 Kuv me ntxhais, mloog mog ! Koj ntsia, koj tig ntsej los mloog :  
Koj txhob nco koj haiv neeg, koj niam koj txiv ;
- 12 kom tus vaj qaug siab hlo nyiam koj lub cev zoo nkauj !  
Nws yog koj tus huab tais,  
koj mus txhos caug pe ntawm nws xub ntiag.
- 13 Ntxhais nyob Tws Los, cov pej xeem nplua nuj tshaj  
yuav nqa paj tshab tuaj nplij koj.
- 14 Tus ntxhais vaj muaj xom lees, hnav tiab paj ntaub ntos xov kub  
nyob hauv nws chav tsev.
- 15 Nws ua zam paj ntaub ntos ntau hom tsos xov,  
luag koj nws mus cob rau tus vaj;  
ib pab nkauj xwb lawv nws qab,  
luag koj lawv mus sawv ze nws.
- 16 Lawv ua ib pab zoo siab, sib law sib liag,  
chaws mus hauv tus vaj lub tuam tsev.
- 17 Koj cov tub yuav los sawv phaj txiv chaw,

## Nkauj Paj Nruag, Zaj 45, 46 thiab 47

- koj yuav tsa lawv ua vaj txheeb kav ntiaj teb ;  
18 Kuv yuav tuav koj npe kom luag nco txog koj mus txheej  
dhau txheej ;  
kom tsoom haiv neeg cav koj mus li.

### **Nkauj Paj Nruag 46** **Tswv Ntuj pov hwm Xis Yoos.**

- 1 *Ua rau tus koj nkauj ; Kos Les cov tub zaj ;  
Ib zag lus paj huam seev ; al-alamoth.*
- 2 Tswv Ntuj yog peb lub chaw nkaum,  
yog peb lub yeej ntsa zeb.  
Thaum kev txhawj xeeb tuaj, nws cev nws lub zog mus li los pab peb.
- 3 Li ntawd, tab yog lub ntiaj teb ua zog koog,  
toj roob hauv pes nphau rau hauv tiv txwv,  
los peb tsis ntshai.
- 4 Dej nroos ntws ua npuas dhi tuaj,  
dej ntsawj nphau nphwv siab siab, cov roob ua zog koog.
- 5 Tab sis muaj ib tug dej ntws ncau ntau ceg,  
mus ua chaw zoo siab rau Tswv Ntuj lub tsheej,  
lub tsheej ntawd yog tus Nyob Siab lub tuam tsev  
uas ntshiab tshaj lwm cov.
- 6 Tswv Ntuj nyob hauv nruab nrab lub tsheej ;  
lub tsheej yuav tsis tshee, tsis co.  
Kaj ntug txoog, Tswv Ntuj pab nws :
- 7 Ib co haiv neeg quaj seev yees,  
lawv cov tuam ceeb co ua zog koog;  
Tswv Ntuj lub suab nrov, ces lub ntiaj teb yaj ua kua.
- 8 Tus HUAB TAIS muaj hwj huam tas nrho nrog peb nyob.  
Yas Kos tus Tswv Ntuj yog peb lub yeej ntsa zeb.
- 9 Nej mus xyuas HUAB TAIS cov hauj lwm saib,  
xyuas tej kev puas tsuaj nws ua rau ntiaj teb.
- 10 Nws cheem kev sib ntaus sib tua mus txog tim npoo ntiaj teb,  
nws muab cov hneev lov, nws tsoo cov hmuov,  
nws hlawv cov tsheb tua rog.
- 11 Tso nej tej ntaj riam tseg ! Nej lees hais tias kuv yog Tswv Ntuj !  
Kuv yeej ib tsoom kuj cuab, kuv yeej tas lub ntiaj teb.
- 12 Tus HUAB TAIS muaj hwj huam tas nrho, nrog peb nyob.  
Yas Kos tus Tswv Ntuj yog peb lub yeej ntsa zeb.

### **Nkauj Paj Nruag 47** **Cav txog tus Huab Tais tswj tsoom kuj cuab**

## Nkauj Paj Nruag, Zaj 47 thiab 48

- 1 *Tus coj nkauj ; Kos Les cov tub zaj nkauj paj nruag.*
- 2 Cov haiv neeg, nej txhua leej txhua tus npuaj teg,  
nej nrog suab puab suab hom lom zem qw cav txog Tswv Ntuj.
- 3 Tus HUAB TAIS Nyob Siab Tshaj yog tus nej yuav ntshai ;  
vim nws yog tus vaj loj kav tas ntiaj teb.
- 4 Nws coj cov haiv neeg los zwm rau peb,  
nws tso cov kuj cuab rau hauv peb qab xib taws.
- 5 Nws xaiv ib lub cuab tam los ua ntsej muag rau Yas Kos, tus nws nyiam.  
nws muab lub cuab tam ntawd cev rau peb.
- 6 Tswv Ntuj sawv los nyob nruab nrab,  
zeej tsoom qw suab los zem.  
HUAB TAIS sawv los nyob nruab nrab cov suab hom.
- 7 Nej hu nkauj cav txog Tswv Ntuj, nej hu nkauj mas !  
nej hu nkauj rau peb tus vaj, nej hu nkauj mas !
- 8 Vim tus vaj kav tas ntiaj teb, yog Tswv Ntuj.  
Nej hu nkauj qhia kom luag paub nws.
- 9 Tswv Ntuj ua vaj saib ib tsoom kuj cuab ;  
Tswv Ntuj zaum saum nws lub theej kiab ntshiab.
- 10 Cov vaj txheeb hauv txhua haiv neeg tuaj sib sau ua ke :  
yog Has Nplas Has tus Tswv Ntuj haiv neeg.  
Vim ntiaj teb cov leem phiaj yog Tswv Ntuj tug,  
Nws nce siab dua tas txhia yam.

### **Nkauj Paj Nruag 48 Cav txog Tswv Ntuj lub roob ntshiab Xis Yoos.**

- 1 *Zaj paj huam seev. Nkauj paj nruag. Kos Les cov tub zaj.*
- 2 Nyob hauv peb tus Tswv Ntuj lub tsheej, saum nws lub  
roob ntshiab,  
HUAB TAIS yog tus loj, nws txais ntau vam lus cav ncha  
ntws txog nws.
- 3 Nws lub roob zoo nkauj, muaj koob meej,  
ua ntiaj teb lub chaw sov siab.  
Nyob pem qaum tsheej kawg nkaus, yog lub roob Xis Yoos,  
yog tus vaj loj lub tsheej.
- 4 Nyob hauv cov tuam tsev, pem Xis Yoos,  
sawv daws paub tias Tswv Ntuj yog lub tuam yeej ntsa zeb.
- 5 Ntsia saib, cov vaj teem caij sib sau ;  
lawv tib txhij sawv kev tuaj mus.
- 6 Lawv pom dheev, ib sij huam lawv ceeb tas.  
lawv ntshai heev kawg, lawv tso tes khiav.
- 7 Lawv ceeb nkaus rau ntawm chaw,



## Nkauj Paj Nruag, Zaj 48 thiab 49

- lawv ntswj cuag li tus poj niam yuav daws cev.
- 8 Yog zoo li cov cua toob fab ntsawj,  
ua kom cov nkoj tuaj ntawm Tas Xis tuaj tawg ntsoog ntxaws.
  - 9 Tej yam peb hnov luag hais, zaum no peb pom  
nyob hauv tus HUAB TAIS muaj hwj huam lub tsheej,  
hauv peb tus Tswv Ntuj lub tsheej :  
Tswv Ntuj ua kom nws lub tsheej khov ruaj mus li.
  - 10 Tswv Ntuj, nyob hauv koj lub tuam tsev,  
peb rov nco txog koj lub siab hlub neeg.
  - 11 Tswv Ntuj, koj lub npe thiab lo lus cav koj  
nto moo lug mus txog npoo ntiaj teb.  
Kev ncaj nyob puv koj txhais tes xis.
  - 12 Lub roob Xis Yoos zoo siab,  
cov nroog hauv Yus Das teb dhia lom zem vim koj txiav txim ncaj.
  - 13 Nej mus taug saum Xis Yoos cov phab ntsa xov tsheej saib,  
nej suav cov yeej zeb zov tsheej.
  - 14 Nej ntsuam, nej qhuas nws lub phab ntsa pob zeb,  
suav nws cov tuam tsev vaj ntxwv,  
kom nej tau qhia rau tsoom xeeb ntxwv tom qab,
  - 15 paub tias tus Tswv Ntuj no yog peb tus Tswv Ntuj  
mus ib txhiab ib txhis. Nws coj peb kev... .

### Nkauj Paj Nruag 49

#### Tso siab rau Ntuj, txhob tso siab rau nyiaj txiag.

- 1 *Tus coj nkauj. Kos Les cov tub zaj nkauj paj nruag.*
- 2 Cov haiv neeg, nej sawv daws mloog qhov no ;  
tsoom neeg nyob qab ntuj khwb, nej tig pob ntseg mog.
- 3 Tsoom laj mej pej xeem, tsoom muaj koob nto npe,  
cov muaj, cov pluag, nej txhua leej txhua tus tib si.  
Nej mloog mog !
- 4 Kuv lub ncauj paiv lus thoob tsib,  
kuv lub plawv ua lus ntshi qhia cov lus ntse.
- 5 Kuv qhib pob ntseg mloog cov zaj paj lug.  
Kuv ke ntaus nkauj nog ncas, ke txhais zaj paj lug lub ntsiab.
- 6 Thaum tsiv hnuv tsiv nyoog,  
vim li cas thiaj ntshai cov neeg nkhaus uas nyob ncig kuv  
txoj kev phem?
- 7 Vim li cas ntshai cov neeg uas tso siab rau lawv peev nyiaj txiag ?  
Ntshai cov khav hais tias lawv nplua nuj loj kawg ?
- 8 Ib tug neeg rov txhiv lwm tus tsis tau,  
nws them tus nqi txhiv nws ntawm Tswv Ntuj kuj tsis tau.

## Nkauj Paj Nruag, Zaj 49 thiab 50

- 9 Txawm muab tus nqi loj npaum twg pauv ib txog sia,  
tus nqi ntawd yuav tsis txaus ib zaug.
- 10 Leej tib neeg puas yuav muaj txoj sia nyob, tsis txawj ploj ?  
Nws yuav tsis pom lub qhov ntxa ib zaug li lov ?
- 11 Sawv daws twb pom cov neeg thoob tsib tuag,  
ib yam li cov neeg ruam thiab cov neeg tsiv tsaim,  
lawv tso lawv tej nyiaj txiag rau lwm cov neeg yuav.
- 12 Lawv xav tias lawv cov tsev yuav nyob mus li,  
lawv tej vaj tse yuav tsis txawj puas,  
lawv muab lawv lub npe los tis rau tej thaj av !
- 13 Leej tib neeg, tab yog muaj koob nto npe,  
nws kuj pw tsis dhau hmo, nws zoo li tus tsiaj tsis txawj hais lus.
- 14 Cov uas tso siab tag nrho rau lawv tus kheej,  
thiab cov neeg nyiam lawv tej lus, yav tom ntej  
lawv sawv daws yuav zoo li no :
- 15 Lawv yuav raug kaw hauv ntuj txias teb tsaus zoo li cov yaj.  
Kev Tuag ua tswv koj lawv mus noj zaub.  
Cov neeg siab ncaj yuav ua tswv kav lawv.  
Tag kis sawv ntxov, lawv lub ntsej muag ploj rau hauv ntuj txias teb tsaus,  
lawv nyob deb lawv cov tuam tsev.
- 16 Tab sis, Tswv Ntuj yuav txhiv kuv txoj sia  
ntawm ntuj txias teb tsaus lub hwj huam ; nws yuav koj kuv nrog nws mus.
- 17 Thaum ib tug neeg nplua nuj tuaj thiab nws tsev neeg  
nto koob meej huam vam, mas koj txhob txhawj.
- 18 Vim tias hnuv tuag, nws nqa tsis tau dab tsi li,  
nws lub koob meej kuj tsis nrog nws nqes mus lawm hauv.
- 19 Thaum ua neej nyob, nws rov qhuas nws tias :  
"Luag npuaj teg rau koj, vim koj ua tau txhua yam zoo !"
- 20 Nws mus cuag nws cov yawg koob,  
lawv tsis pom lub hnuv ci tas ib txhiab ib txhis.
- 21 Tus muaj koob nto npe, yog nws tsis to taub,  
nws zoo li tus tsiaj uas tsis txawj hais lus.

### Nkauj Paj Nruag 50

#### Muab dab tsi txi Ntuj thiaj xis Tswv Ntuj lub siab.

- 1 *Nkauj paj nruag. As Xas zaj.*

Tus HUAB TAIS Tswv Ntuj kav ib tsoom dab,  
nws qhib ncauj hais lus;  
nws hu tas ntiaj teb neeg, txij hnuv tuaj txog hnuv poob,  
los sib sau.

- 2 Tswv Ntuj ci ntsa iab tawm tuaj

- nyob saum lub roob Xis Yoos.
- 3 Thov kom peb tus Tswv Ntuj tuaj,  
thov nws txhob nyob ntsiag to !  
Ib co hluav taws cig kub lug ua nws ntej,  
nag xob nag cua hlob nroo ntwis nyob ncig nws.
  - 4 Nws hu cuaj txheej ntuj,  
thiab lub ntiaj teb tuaj txiav txim rau nws haiv neeg.
  - 5 " Nej hu cov ntseeg kuv tuaj sib sau ua ib pawg,  
" cov uas tau tua tsiaj los nrog kuv cog lus.
  - 6 Lub ntuj tshaj nws txoj kev ncaj :  
Tswv Ntuj, yog tus txiav txim.
  - 7 Kuv haiv neeg, koj mloog mog, kuv yuav hais lus.  
His Xas Lais, kuv ua tim khawv liam rau koj :  
" Kuv yog Tswv Ntuj, yog koj tus Tswv Ntuj."
  - 8 Kuv liam rau koj tsis yog vim cov tsiaj koj txi rau kuv ;  
cov tsiaj koj hlawv txi Ntuj nyob ntawm kuv xub ntiag tsis tseg.
  - 9 Kuv tsis xav yuav ib tug heev nyuj hauv koj tsev,  
tsis xav yuav ib tug tshis hauv koj nkuaj.
  - 10 Tas cov tsiaj hauv hav zoov,  
thiab cov tsiaj nog zaub pem tej hauv sab, yog kuv li.
  - 11 Kuv paub txhua tsav noog ya saum tej roob tib si.  
Txhua tus tsiaj qus yog kuv tug.
  - 12 Yog kuv tshaib plab, tsis tas kuv yuav hais qhia koj.  
Vim lub qab ntuj khwb thiab  
tas ib puas tsav yam nyob hauv, yog kuv tug.
  - 13 Kuv puas noj nqaij nyuj,  
los haus ntshav tshis ?
  - 14 Koj muab lo lus cav zoo los txi rau Ntuj,  
koj pauj yeem rau tus Nyob Siab Tshaj.
  - 15 Thaum kev txhawj xeeb tuaj, koj hu txog kuv,  
kuv yuav npo koj dim, ces koj yuav cav txog kuv lub koob meej.
  - 16 Tswv Ntuj hais rau tus tsis hwm Ntuj tias :  
"Koj qog kuv cov lus qhia ua dab tsi,  
koj lub ncauj hais kuv cov lus cog ua dab tsi ?
  - 17 Koj twb yog tus ntxub kuv cov lus qhuab qhia,  
thiab muab kuv cov lus pov tseg rau tom koj nraub qaum ?
  - 18 Koj pom ib tug tub sab,  
koj nrog nws nrog nws ua phooj ywg.  
Koj mus nrog cov deev luag txij luag nkawm tsev nyob ua ke.
  - 21 Koj qhib ncauj lug hais phem,  
koj tus nplaig npaj hais qhov dag.
  - 20 Koj zaum ntua, koj hais lus xaiv txog koj tus kwv,  
koj xyav koj niam tus tub lub moo.

## Nkauj Paj Nruag, Zaj 50 thiab 51

- 21 Ntsia saib, koj ua tej yam phem li ntawd,  
kuv yuav nyob ntsiag to puas tau?  
Koj puas xav tias kuv zoo li koj thiab?  
Kuv liam, kuv nthuav tas txhua yam ntawd  
rau ntawm koj qhov muag.
- 22 Nej yuav tsum to taub : nej cov uas hnov qab Tswv Ntuj !  
Tsis li, kuv npaw taws, ces yuav tsis muaj leej twg npo tau nej.
- 23 Leej twg cev lo lus cav zoo los txi Ntuj,  
tus ntawd ua kuv nto koob meej.  
kuv yuav pub tus neeg ncaj pom Tswv Ntuj txoj kev cawm neeg.

### Nkauj Paj Nruag 51

#### Tswv Ntuj siab dav tas nrho. Zaj nkauj lees txim txhaum.

- 1 *Ua rau tus koj nkauj. Das Vis zaj nkauj paj nruag.*
- 2 *Das Vis yuav Npes Xas Npes, tus yaj saub Nas Tas tuaj xyuas Das Vis.*
- 3 Tswv Ntuj, koj lub siab zoo, thov koj khuv leej kuv.  
Koj lub siab dav tas nrho hluv mos nyoos,  
koj so kuv qhov txhaum.
- 4 Thov koj ntxuav kuv qhov phem kom tag,  
yaug kuv qhov txhaum kom kuv huv tuaj.
- 5 Kuv paub kuv qhov txhaum,  
kuv qhov yuam kev nyob ntawm kuv xub ntiag mus li.
- 6 Kuv ua txhaum rau koj, txhaum koj tib leeg xwb,  
yam phem ntawm koj qhov muag, kuv tau ua lawm.  
Li ntawd, thaum koj tu plaub, koj qhib koj lub siab ncaj  
tawm los, thaum koj txiav txim, neeg xyeej tsis tau.
- 7 Koj ntsia saib, thaum kuv yug los kuv yeej phem lawm,  
txij thaum kuv niam xeeb kuv, kuv xib rau txoj kev txhaum.
- 8 Koj nyiam qhov tseeb hauv neeg nruab siab,  
koj qhia kev thoo tsib hauv kuv nruab plawv.
- 9 Koj muab tshuaj his xos txhuam qhov tsuas kuv pov tseg,  
ces kuv yuav huv tuaj;  
koj ntxuav kuv, mas kuv yuav dawb dua daus.
- 10 Thov koj pub kuv hnov suab lom zem thiab suab nqaum paj nqaum nruas,  
kom cov pob txha uas koj tsoo rov dhia daj dhia luag.
- 11 Thov koj fee ntsej muag deb ntawm kuv cov txhaum,  
koj so kuv cov txhaum pov tseg huv tib si.
- 12 Tswv Ntuj, thov koj tsim ib lub siab huv rau kuv ;  
koj tso dua ib lub tswv yim khov rau hauv kuv.
- 13 Koj txhob ntiab kuv mus deb ntawm koj lub ntsej muag,  
txhob thau koj lub tswv yim ntshiab ntawm kuv.

## Nkauj Paj Nruag, Zaj 51 thiab 52

- 14 Koj ua kom kuv rov zoo siab, vim koj cawm kuv,  
koj txheem kuv lub tswv yim kom dav.
- 15 Kuv yuav qhia koj txoj kev rau cov ntseev siab,  
cov neeg txhaum yuav rov los cuag koj.
- 16 Kuv tus Tswv Ntuj, tus Tswv Ntuj Cawm neeg,  
thov koj npo kuv dim ntawm ntshav ;  
kuv tus nplaig yuav cav txog koj txoj kev ncaj !
- 17 HUAB TAIS, koj qhib kuv di ncauj,  
kuv lub ncauj yuav cav lus zoo txog koj.
- 18 Koj tsis nyiam tej thaj txi Ntuj.  
Cov tsiaj neeg hlawv, koj tsis xav yuav.
- 19 Thaj txi Ntuj uas Tswv Ntuj xav yuav, yog lub tswv yim ntuag ;  
Tswv Ntuj, koj tsis thum lub siab ntuag, lub siab lwj.
- 20 Koj ua siab zoo rau Xis Yoos,  
koj rov txhim Yes Lus Xas Les cov phab ntsa xov tsheej.
- 21 Ces koj yuav nyiam cov txim txi Ntuj haum txoj cai  
nyiam cov tsiaj hlawv, cov tsiaj kheej ;  
sawv daws yuav cev ib co heev nyuj rau saum koj lub thaj.

### Nkauj Paj Nruag 52 Ntuj yuav txiav txim rau tus neeg dag.

- 1 *Tus koj nkauj. Das Vis zaj qhuab qhia.*
- 2 *Yog thaum tus Es Dos Mis Doeg mus qhia Xas Us tias :  
" Das Vis nkag dua hauv Ahimelek lub tsev lawm."*
- 3 Neeg khav nruab chaw do,  
vim li cas koj qhuas tias koj tau ua phem ?  
Tswv Ntuj niaj hnuv hlub neeg !
- 4 Koj tus nplaig zoo li rab chais ntse, npaj ua tej yam phem ;  
nws txawj dag tas nrho.
- 5 Koj nyiam qhov phem dua qhov zoo,  
koj nyiam qhov dag tshaj qhov tseeb.
- 6 Nplaig nkhaus !  
Koj nyiam cov lus chob neeg.
- 7 Tswv Ntuj yuav muab koj rhuav puas tsuaj mus li,  
Nws yuav rub koj, chua koj tawm hauv tsev tsam phooj,  
nws yuav ntiab koj tawm hauv cov neeg ciaj lub teb chaws mus.
- 8 Cov neeg ncaj pom, lawv ntshai ;  
lawv yuav luag nws.
- 9 Nej ntsia tus neeg khav nruab chaw do ntawd,  
nws tsis cia Tswv Ntuj ua nws lub yeej ntsa zeb,  
nws tso siab rau nws peev nyiaj txiag,

## Nkauj Paj Nruag, Zaj 52, 53 thiab 54

- nws saib tias nws muaj zog vim nws txawj ua txhaum loj.
- 10 Hos kuv zoo li tsob txiv ntoo roj ntsuab ntsuab  
nyob hauv Tswv Ntuj tsev,  
kuv tso siab mus li rau Tswv Ntuj lub siab hlub neeg.
  - 11 Kuv yuav ua koj tsaug mus li, vim koj lis qav lis num ;  
kuv tso siab rau koj lub npe,  
nyob ntawm cov neeg ntseeg txog koj xub ntiag.  
vim koj lub npe zoo.

### **Nkauj Paj Nruag 53** **Tus neeg tsis hwm Ntuj.**

- 1 *Ua rau tus koj nkauj, al-mahalath.*  
*Das Vis zaj nkauj qhuab qhia.*
- 2 Cov neeg vwm xav hauv nruab siab tias :  
" Tsis muaj Tswv Ntuj !"  
Lawv lub siab xib rau kev qias,  
lawv siab ntseev mus nyiam yam tsiv saib,  
tsis muaj tus ua qhov zoo.
- 3 Nyob saum ntuj, Tswv Ntuj khoov los xauj neeg,  
saib puas muaj ib tug neeg ntse nrhiav Tswv Ntuj.
- 4 Txhua leej txhua tus yuam kev,  
sawv daws sib koom siab nyob hauv kev txhaum;  
tsis muaj tus ua zoo, tsis muaj ib tug kiag li.
- 5 Cov neeg ua phem ntawd,  
puas yog vim lawv tsis paub tab?  
Lawv noj kuv haiv neeg xws li noj mov,  
lawv tsis hu txog Tswv Ntuj !
- 6 Nyob ntawd, lawv cia li tshee ,  
tsis muaj dab tsi txaus tshee.  
Vim Tswv Ntuj muab cov tuaj vij koj, lawv cov  
pob txha pov tseg rau txhua qhov.  
Koj thum lawv, vim Tswv Ntuj ntiab lawv rov qab.
- 7 Leeg twg nyob saum Xis Yoos pub kev yeej rau His Xas Lais?  
Thaum Tswv Ntuj koj nws haiv neeg raug  
txim pej kum teb rov qab los,  
Yas Kos hom khaj, His Xas Lais zoo siab.

### **Nkauj Paj Nruag 54** **Tus raug xwv txheej thov Ntuj pab nws.**

- 1 *Ua rau tus koj nkauj, nkauj nrog ncas hlua.*

## Nkauj Paj Nruag, Zaj 54 thiab 55

*Das Vis zaj nkauj qhuab qhia.*

- 2 *Thaum cov Zes Fis tuaj qhia Xas Ws tias:" Das Vis tsis nkaum hauv peb lod ?"*
- 3 Tswv Ntuj, thov kom koj lub npe cawm kuv;  
muab koj lub hwj huam los ua ncaj rau kuv.
- 4 Tswv Ntuj, thov koj mloog kuv zaj thov,  
tig ntsej mloog cov lus tawm ntawm kuv lub ncauj !
- 5 Vim cov neeg pej kum ntaus kuv  
cov quab yuam kuv xav txo kuv txoj sia.  
Lawv tsis saib tias muaj Tswv Ntuj li.
- 6 Nej ntsia saib, Tswv Ntuj tuaj pab kuv,  
HUAB TAIS nrog cov neeg txheem kuv tuaj ib tog.
- 7 Xav kom nws pauj kev phem rau cov neeg tshuaj kuv !  
Vim koj hlub kuv, koj tua lawv tu noob.
- 8 Kuv zoo siab cev ib co txim los txi koj,  
HUAB TAIS, kuv cav lus zoo txog koj lub npe  
vim yog lub npe zoo.
- 9 Koj lub npe cawm kuv dim ntawm kev cov nyom,  
kuv thiaj sawv siab ntsia kuv cov yeeb ncuab.

### **Nkauj Paj Nruag 55 Tus raug luag thum zaj teev Ntuj seev**

- 1 *Ua rau tus coj nkauj, nkauj nrog ncas tis hlua.  
Das Vis zaj nkauj qhuab qhia.*
- 2 Tswv Ntuj, thov tig pob ntseg los mloog kuv zaj teev Ntuj ;  
thaum kuv thov koj, koj txhob khiav twj ywm mus.
- 3 Thov koj mloog kuv thiab teb kuv yuad.  
Kuv lub siab npheu npog, kuv seev tsis paub meej tias  
kuv hais dab tsi:
- 4 vim tus yeeb ncuab nthe kuv,  
thiab tus tsis hwm Ntuj cov lus laum kuv siab,  
lawv nchuav nthwv cov hauj lwm phem rau kuv,  
lawv npau taws, lawv ntaus kuv.
- 5 Kuv lub siab mob ntswj pes yos ntawm hauv siab ;  
kev ntshai tuag los zawm nkaus kuv.
- 6 Kuv ntshai, kuv tshee ti txha nkaus.  
Tas kuv ib ce xob.
- 7 Kuv thiaj hais tias : "Ab, kheev kuv muaj tis ya li nquab !  
Kuv yuav ya plho mus nkaum."
- 8 Kuv yuav khiav mus deb

- mus pw hauv teb chaws suab puam.
- 9 Kuv yuav mus tsuag tsuag kom txog chaw nkaum,  
kom txhob raug nag xob nag cua.
- 10 HUAB TAIS, koj ua kom lawv txhob hais sib haum,  
kom lawv cov lus ua lawv sib ncaim.  
Vim kuv pom kev sib ntaus sib tua, tsis sib haum nyob hauv tsheej.
- 11 Nruab hnuab hmo ntuj, kev sib ceg sib ncaim  
nyas ncig tej ntsa zeb tsheej:  
Nyob nruab tsheej tsuas muaj kev sib tua thiab kev txom nyem.
- 12 Nyob nruab tsheej, muaj kev piam sij:  
Nyob ntawm tej tshav puam, neeg sib ntaus sib tua,  
sawv daws ua neeg dag.
- 13 Yog tus yeeb ncuab tsawm kuv, mas kuv nyiaj taus.  
Yog tus ntxub kuv sawv tiv kuv, thiab yeej kuv,  
mas kuv yuav khiav mus tsiv nraim.
- 14 Tab sis, tus tsawm kuv, tus sawv tiv kuv, yog koj,  
yog tus nrog kuv sib txig, kuv tus swm neeg,  
tus nyob hauv kuv nruab siab.
- 15 Yav thaud, wb sib tham ntau yam zais tuaj nruab siab,  
wb ua ib ntxaig mus hauv Tswv Ntuj tsev.
- 16 Thov kom kev tuag poob los saum lawv !  
Kom lawv nqes ciaj rau ntuj txias teb tsaus,  
vim txoj kev phem nyob hauv lawv vaj tsev,  
nyob hauv lawv nruab siab.
- 17 Ntawm kuv, kuv hu txog Tswv Ntuj,  
HUAB TAIS yuav cawm kuv.
- 18 Tsaus ntuj, sawv ntxov, tav su,  
kuv seev yees, kuv yws tuj taws,  
nws hnov kuv lub suab.
- 19 Thaum luag ua rog rau kuv, muaj neeg coob tuaj ntaus kuv.  
Nws npo kuv dim, nws thaiv kuv lub cev tsis raug mob.
- 20 Tswv Ntuj ua vaj txij thaum lub hauv paus los !  
Nws yuav hnov, nws yuav ua kom lawv poob ntsej muag.  
Lawv yuav tsis hloov siab,  
vim lawv tsis ntshai Tswv Ntuj.
- 21 Tus neeg ntawd, tsa tes ntaus nws cov phooj ywg,  
nws hla lo lus nws tau cog.
- 22 Lo lus mos lus muag ntwis hauv nws lub ncauj los,  
tab sis nws lub siab ntaus rog,  
nws cov lus mos dua roj,  
tab sis chob neeg li riam ntse hau.
- 23 Cev koj lub nra rau HUAB TAIS ris,  
nws yuav ntxiv zog rau koj,



## Nkauj Paj Nruag, Zaj 55 thiab 56

- nws tsis cia tus neeg ncaj vau ib zaug li.
- 24 Hos koj, Tswv Ntuj, koj yuav thawb kom lawv  
poob hauv lub qhov ntxa uas qhib lug tos,  
Cov tua neeg thiab cov neeg dag,  
yuav tsis ciaj mus dhau nta zag neej.  
Hos kuv, kuv tso siab rau koj.

### **Nkauj Paj Nruag 56** **Tus ntseeg tso siab, Ntuj tsis pub nws swb.**

- 1 *Ua rau tus koj nkauj. Al yonath elem rehoqim.*  
*Das Vis zaj, miktam. Thaum cov Fis Lis Tis ntes*  
*Das Vis nyob Nkav.*
- 2 Tswv Ntuj, thov koj hlab kuv !  
Vim muaj neeg tuaj thab kuv :  
lawv niaj hnuv tuaj tua kuv, lawv yuam kuv.
- 3 Ib co neeg tshuaj xwm niaj hnuv tuaj thab plaub,  
Muaj neeg coob tuaj ntaus kuv.
- 4 Hnuv kuv ntshai, kuv tso siab rau koj.
- 5 Kuv tso siab rau Tswv Ntuj, rau tus uas kuv cav txog nws lo lus.  
Kuv tso siab rau Tswv Ntuj, kuv tsis ntshai :  
Tus muaj lub cev nqaij yuav ua tau dab tsi rau kuv ?
- 6 Lawv niaj hnuv ua kuv nyob txom nyem ntsuav,  
lawv tsuas xav txog qhov yuav ua phem rau kuv.
- 7 Lawv qw zom zaws tuaj, lawv nyas,  
lawv soj kuv hneev taw  
yuav rhuav kuv txoj sia.
- 8 Tswv Ntuj, tso koj lub siab npau taws los ntov cov  
neeg ntawd pov tseg !  
Vim lawv ua phem li ntawd, koj ntiab lawv.
- 9 Koj suav kuv tej ruam kev loj leeb ;  
koj cug kuv cov kua muag rau hauv koj lub hnab rau dej.
- 10 Hnuv kuv tsa suab hu,  
kuv cov yeeb ncuab yuav thim rov qab,  
kuv paub tias Tswv Ntuj tuaj kuv tog.
- 11 Kuv tso siab rau Tswv Ntuj, rau tus uas kuv cav txog  
nws lo lus.  
-kuv tso siab rau HUAB TAIS, rau tus uas kuv cav txog  
nws lo lus.
- 12 Kuv tso siab rau Tswv Ntuj, kuv tsis ntshai ;  
leej tib neeg yuav muaj peev xwm ua dab tsi rau kuv tau ?
- 13 Tswv Ntuj, kuv nco ntsoov cov yeem kuv tau fiv,

## Nkauj Paj Nruag, Zaj 56 thiab 57

- kuv ua cov thaj cav lus zoo rau koj.
- 14 Vim koj cawm kuv dim ntawm qhov tuag.  
Koj tau txuag kuv ko taw kom txhob ntog,  
kom kuv tau taug kev nyob ntawm koj xub ntiag,  
mus hauv tsoom neeg ciaj txoj kev kaj.

### Nkauj Paj Nruag 57

#### Tus raug luag puav kev tas, nws tso siab rau Ntuj.

- 1 *Ua rau tus coj nkauj. "Txhob rhuav". Das Vis zaj, miktam  
Thaum Das Vis khiav Xas Us, nws tsiv nraim  
nyob hauv lub qhov tsua.*
- 2 Tswv Ntuj, thov koj hluv ! Thov koj hluv kuv mas !  
vim kuv tuaj nkaum hauv koj ;  
kuv khiav los nkaum hauv koj qab tis ntxoov ntxoo,  
kuv yuav nyob hauv txog thaum xwv txheej dhau mus.
- 3 Kuv hu txog tus Tswv Ntuj Nyob Siab Tshaj,  
hu txog tus Tswv Ntuj uas yuav ua txhij ua txhua rau kuv.
- 4 Thov kom nws xa kev cawm nqes saum ntuj los !  
Tus tuaj thab kuv, nws thuam Ntuj,  
thov Tswv Ntuj xa nws kev hluv thiab kev tseem ceeb tuaj !
- 5 Kuv muaj cuab kav pw ntawm ib pab tsov dhuas nqaij.  
hom neeg ntawd cov kaus hniav, yog hmuv thiab xub,  
lawv tus nplaig, yog ib rab ntaj ntse hau.
- 6 Tswv Ntuj, koj sawv ntsug siab siab rau saum ntuj mas ;  
cia koj lub hwj chim khav tas lub ntiag teb !
- 7 Lawv cuab ib lub vas tos kuv kev ;  
lawv kom kuv khoov taub hau.  
Lawv khawb ib lub qhov cuab ntxiab tom kuv hauv ntej :  
lawv rov poob hauv lub qhov ntawd.
- 8 Kuv lub siab rov tus yees, kuv tus Tswv Ntuj,  
kuv lub siab rov tus yees,  
kuv yuav hu ib zag nkauj :
- 9 kuv lub hwj chim, koj tsim dheev los mas ;  
nkauj nog ncas thiab thaj cheej, nej tsim dheev hauv  
dab ntub los,  
kuv yuav tsa lub hnuv kom tawm tuaj.
- 10 HUAB TAIS, kuv yuav ua koj tsaug hauv nruab nrab  
tsoom haiv neeg ;  
kuv yuav hu nkauj rau koj nyob hauv nruab nrab  
tsoom kuj cuab.
- 11 Vim koj lub siab hluv sawv siab txij ntuj

## Nkauj Paj Nruag, Zaj 57, 58 thiab 59

- koj txoj kev tseem ceeb sawv siab txij txheej huab saud.
- 12 Tswv Ntuj, koj sawv ntsug siab siab rau saum ntuj mas ;  
cia koj lub hwj chim khav tas lub ntiaj teb !

### Nkauj Paj Nruag 58 Tswv Ntuj yog tus txiav txim rau tsoom nom txiav txim.

- 1 *Ua rau tus koj nkauj.al-tasheheth.*  
*"Txhob rhuav". Das Vis zaj, miktam.*
- 2 Qaum ntuj cov tub, thaum nej hais plaub,  
nej tsis siv kev ncaj los hais. Puas muaj tseeb?  
Leej tib neeg tsoom tub, nej puas txiav txim ncaj?
- 3 Nej ua tsis ncaj li ! Nej txhob txwm ua tej yam txhaum loj :  
nej txhais tes ua kom kev sib ntaus sib tua ri  
mus puv ntiaj teb.
- 4 Cov neeg phem xib rau qhov tsis zoo, txij nruab thiab los,  
cov neeg dag, pib dag txij hnuv yug poob nthav los.
- 5 Lawv muaj ib co taug lom neeg cuag li nab cov taug.  
Lawv zoo li nab raj,  
uas nws pos pob ntseg,
- 6 kom txhob hnov lub suab raj ntxias nws,  
thiab txhob hnov tus kws txawj lub raj  
ua khawv koob mooj nws.
- 7 Tswv Ntuj ! Koj tsoo cov kaus hniav hauv lawv  
lub ncauj mas ;  
HUAB TAIS, koj lov cov tsov ntshuav ntawd cov kaus saib.
- 8 Kom lawv yaj ntshis xws li dej ntws mus !  
Kom lawv ntsws zoo li nrog tsuag raug neeg tsuj.
- 9 Kom lawv zoo li tus qwj yeeg uas yaj ua npuas !  
Kom lawv zoo li tus me nyuam tuag nruab thiab,  
uas nws tsis pom lub hnuv !
- 10 Thaum nej cov lauj kaub tseem tsis tau hnov cov pos cig ua nplaim  
taws kub, nws lub siab npau ceev yuav cheb lawv.
- 11 Tus siab ncaj pom Ntuj nplua li ntawd, nws zoo siab :  
nws yuav ntxuav taw hauv tus neeg phem cov ntshav.
- 12 Ces sawv daws yuav hais tias : " tus siab ncaj txi lub  
txiv zoo : muaj ib tug Tswv Ntuj txiav txim  
nyob ntiaj teb no tiag."

### Nkauj Paj Nruag 59 Tus neeg nyob txim thov Tswv Ntuj.

## Nkauj Paj Nruag, Zaj 59

- 1 *Ua rau tus koj nkauj, al-tasheheth.  
"Txhob rhuav". Das Vis zaj, miktam.  
Yog thaum Xas Ws xa neeg mus zov Das Vis lub tsev, yuav  
muab Das Vis tua.*
- 2 Tswv Ntuj, thov koj npo kuv dim ntawm cov yeeb ncuab ;  
thov koj txuag kuv ntawm cov tuaj tua kuv.
- 3 Thov npo kuv ntawm cov neeg ua phem rau kuv,  
cawm kuv ntawm cov neeg siab nyoos.
- 4 Ntsia saib, lawv tuaj nyas tua kuv,  
cov neeg muaj hwj huam tuaj ntaus kuv,  
HUAB TAIS, kuv tsis tau ua ib qho yuam kev,  
los ib qho txhaum li.
- 5 Kuv tsis txhaum dab tsi, tsis kav lawv cia li  
mus nrhiav chaw nraim tos.  
Koj tsim dheev nruab dab ntub los mas !  
Koj tuaj xyuas kuv, koj yuav pom !
- 6 HUAB TAIS Tswv Ntuj, tus muaj hwj huam tas nrho,  
His Xas Lais tus Tswv Ntuj,  
Koj sawv tsees los muab txim rau tsoom kuj cuab no ;  
koj txhob hlob cov ntseev siab ua phem.
- 7 Hmo ntuj, lawv rov los txog,  
nqov ntuj zoo li ib pab dev ;  
lawv mus yos thoob nroog.
- 8 Ntsia saib, lawv qhov ncauj ua npuas tas,  
ntaj riam nyob saum lawv di ncauj :  
" Leej twg yuav hnov ?"
- 9 Hos koj, HUAB TAIS, koj luag lawv,  
koj thuam tsoom kuj cuab ntawd.
- 10 Tswv Ntuj, koj yog kuv lub zog, yog kuv lub yeej ntsa zeb,  
kuv ntsia ntsoov koj.
- 11 Tus Tswv Ntuj hlob neeg, tuaj tos kuv ;  
Tswv Ntuj tsa kom kuv sawv siab ntsia cov neeg nyas kuv.
- 12 Koj tsis txhob muab lawv tua, tsam kuv haiv neeg  
ho hnov qab txog.  
Siv koj lub zog los diaj lawv, thiab txo kom lawv poob hwj chim,  
HUAB TAIS, koj yog peb daim leem phiaj !
- 13 Lawv pib hais lus thaum twg, qhov txhaum tawm hauv  
lawv lub ncauj thaum ntawd ;  
thov kom lawv rov mag lawv txoj kev muab hlob,  
vim lawv foom phem rau luag, lawv dag.
- 14 Koj tso koj lub siab npau ceev rhuav lawv,  
koj rhuav kom txhob tshuav dab tsi li,

## Nkauj Paj Nruag, Zaj 59 thiab 60

- kom txog tim npoo ntiaj teb kawg,  
sawv daws paub tias Tswv Ntuj yog Yas Kos tus vaj.
- 15 Hmo ntuj, lawv rov los txog,  
nqov ntuj zoo li ib pab dev ;  
lawv mus yos thoob nroog.
- 16 Lawv yos nrhiav noj ;  
yog lawv tsis tsau plab,  
lawv nyooj ib hmos kaj ntug.
- 17 Ntawm kuv, kuv hu nkauj cav koj lub zog,  
sawv ntxov tsees, kuv qw cav koj lub siab hlub neeg,  
vim koj yog kuv lub yeej ntsa zeb.  
Hnub kuv txom nyem, koj yog qhov chaw nkaum.
- 18 Kuv yuav hu nkauj rau koj, koj yog kuv lub zog.  
kuv lub yeej ntsa zeb, yog Tswv Ntuj,  
yog tus Tswv Ntuj hlub kuv !

### Nkauj Paj Nruag 60

#### Tus tub rog swb lawm, nws thov Ntuj.

- 1 *Ua rau tus coj npoj hu nkauj. Raws li "Ib lub Paj Ntoos ua tim khawv cog lus." Das Vis ib zaj.. Nkauj qhuab qhia.*
- 2 *Thaum Das Vis ua rog tiv cov As Las Mias tuaj Mes Xos Pos Tas Mias teb thiab tuaj Xos Vas teb tuaj. Ces Yuas rov los, nws ntaus rog rau Es Doos, nyob hauv lub Hav Ntsev, muaj kaum ob txhiab leej neeg.*
- 3 Tswv Ntuj, koj ntiab peb,ua peb tawg tas,  
koj tau npau taws : zaum no, koj rov los cuag peb mas !
- 4 Koj ua lub ntiaj teb qeeg, koj ua av tawg tej kab pleb :  
thov koj kho cov kab pleb ntawd, vim av xaub lug.
- 5 Koj cia koj haiv neeg raug tej yam nyuaj.  
koj muab ib co cawv ntsim rau peb haus.
- 6 Koj qhia cov neeg hwm koj kom paub lub sij hawm  
yuav tsum khiav ntawm tus tub tua hneev.
- 7 Thov koj muab koj sab xis los cawm peb,  
thov koj teb peb,  
cov neeg koj nyiam thiaj yuav dim.
- 8 Tswv Ntuj hais lus nyob hauv lub tsev ntshiab :  
" kuv hom khaj ; kuv muab Xis Kes faib,  
" kuv ntsuas lub Hav Xus Kos.
- 9 " Nkas Las As yog kuv li ; Mas Nas Xes kuj yog kuv li ;  
" Es Fais yog kuv lub kaus mom ;  
" Yus Das yog kuv tus cwj ua vaj ;

## Nkauj Paj Nruag, Zaj 60, 61 thiab 62

- 10 " Muas, yog kuv lub tais da dej,  
" Nyob saum Es Doos, kuv pov kuv txhais khau ;  
" Nyob Fis Lis Tis, kuv qw tias kuv yeej !
- 11 Leej twg yuav coj kuv mus txog lub tsheej xov ntsa zeb?  
Leej twg yuav coj kuv mus txog Es Doos ?
- 12 Tus yuav coj kuv kawg yog koj,  
tus Tswv Ntuj uas ntiab peb,  
tus Tswv Ntuj uas tsis kam nrog peb cov tub  
rog tawm mus ntaus tsam ntxiv .
- 13 Thov koj tuaj pab ntaus cov tiv peb,  
vim neeg rov pab neeg tsis tau.
- 14 Tswv Ntuj nrog peb, peb yuav ua tau tej yam loj :  
nws yuav tsuj cov quab yuam peb.

### Nkauj Paj Nruag 61

#### Tus neeg poob teb chaws zaj thov Ntuj.

- 1 *Ua rau tus coj nkauj. Siv Das Vis rab nkauj nog ncas tis hlua.*
- 2 Tswv Ntuj, koj mloog kuv lub suab qw,  
koj ua tib zoo txais kuv lo lus thov.
- 3 Kuv nyob puag tim qab ntug,  
thaum kuv qaug zog, kuv hu koj.  
Lub tsua siab dhau, kuv nce tsis tau,  
koj coj kuv mus saud.
- 4 Vim koj yog kuv qhov chaw nkaum,  
koj yog lub yeej thaiv yeeb ncuab.
- 5 Kuv xav kom koj txais kuv los nyob hauv  
koj lub tsev tsam phooj mus ib txhiab ib txhis,  
kuv xav mus nkaum hauv, xav nraim hauv  
koj phab tis.
- 6 Tswv Ntuj, koj tau pub rau kuv raws li kuv ntshaw,  
koj pub lub cuab tam rau cov neeg hwm koj lub npe.
- 7 Thov koj ntxiv hnuv nyug ntev rau tus vaj,  
kom nws lub hnuv nyoog ntev li ntau tiam.
- 8 Kom nws tau zaum theej kiab ntawm Tswv Ntuj xub ntiag !  
Koj txhib kom kev hlub thiab kev tseem ceeb txuag nws.
- 9 Kuv yuav hu nkauj qhuas koj lub npe tsis tseg,  
kuv yuav niaj hnuv pauj yeem.

### Nkauj Paj Nruag 62

#### Yuav tso siab rau Tswv Ntuj ib leeg xwb.

## Nkauj Paj Nruag, Zaj 62 thiab 63

- 1 *Tus tsim yog tus koj nkauj. Das Vis zaj nkauj paj nruag.*
- 2 Kuv tus plig nyob tiaj tus ntawm Tswv Ntuj xub ntiag;  
txoj kev cawm kuv tuaj ntawm nws tuaj.
- 3 Nws yog kuv lub tsua, yog tus cawm kuv,  
yog kuv lub yeej ntsa zeb, kuv yuav tsis vau.
- 4 Nej sawv daws yuav ua ke dhia mus ntaus ib tug ntev li cas ntxiv ?  
Nej puas yuav thawb nws xws li thawb ib lub phab ntsa qaij,  
los xws li ib lub laj kab ua zog ?
- 5 Lawv tsuas xav ua kom nws poob hwj chim.  
Lawv nyiam txoj kev dag :  
nyob saum ncauj lawv foom lus zoo rau luag,  
hauv nruab siab, lawv foom lus phem.
- 6 Kuv tus plig, koj nyob tiaj tua ze Tswv Ntuj,  
nws yog kuv lub chaw tso siab.
- 7 Nws yog kuv lub tsua, yog tus cawm kuv,  
yog kuv lub yeej ntsa zeb : kuv tsis vau.
- 8 Txoj kev cawm kuv thiab kuv lub koob meej nyob ze Tswv Ntuj ;  
Kuv lub tsua khov, kuv lub chaw nkaum nyob hauv Tswv Ntuj.
- 9 Nej uas yog nws haiv neeg, nej tso siab rau nws txhua  
lub sij hawm mog !  
Nej qhib nej lub siab rau nws mog ;  
Tswv Ntuj yog peb qhov chaw nkaum.
- 10 Tsoom pej xeem yog zoo li tshuab ib pas;  
tsoom muaj koob nto npe yog koob meej dag.  
Thaum yus luj lawv saum rab teev,  
lawv hnyav tsis cuag ib pas cua.
- 11 Nej txhob vam txog kev sib ntaus sib tua :  
nej txhob txog siav mus ua tub sab.  
Yog nej muaj nyiaj zuj zus,  
txhob cia nej lub siab dai dhuam rau nyiaj txiag.
- 12 Tswv Ntuj hais ib yam,  
kuv tau hnov ob yam :  
yam ib : lub zog yog Tswv Ntuj li,
- 13 kev hlub yog koj tug, HUAB TAIS !  
Yam ob : koj them rau nyias raws li nyias cov hauj lwm.

### **Nkauj Paj Nruag 63** **Siab ntsws yuj plaws rau ntawm Tswv Ntuj.**

- 1 *Das Vis zaj nkauj paj nruag. Thaum nws nyob hauv  
teb chaws suab puam Yus Das.*
- 2 Tswv Ntuj, koj yog kuv tus Tswv Ntuj !

## Nkauj Paj Nruag, Zaj 63 thiab 64

- kuv nrhiav koj ; kuv tus plig nqhis koj ;  
kuv lub cev seev txog koj  
zoo puav tam li av qhuav qhawv, nkig nkuav, tsis tau dej.
- 3 Kuv mus ntsia koj hauv lub tuam tsev,  
kuv pom koj lub zog, thiab koj lub hwj chim.
  - 4 Koj kev hluv muaj nqis dua txoj sia,  
kuv di ncauj yuav cav lus zoo txog koj.
  - 5 Kuv yuav cav txog koj tas kuv sim neej,  
kuv yuav tsa tes hawm koj lub npe.
  - 6 Kuv txaus siab li tus tau noj nqaij thiab noj roj,  
kuv di ncauj zoo siab, kuv lub ncauj qhuas txog koj.
  - 7 Nyob saum txaj, kuv nco txog koj,  
kuv teev koj txog tej tag hmo.
  - 8 Vim koj tau pab kuv.  
Kuv qw zoo siab hauv koj phab tis qhov ntxoov.
  - 9 Kuv siab ntsws dai dhuam rau koj,  
koj txhais xis hwj kuv.
  - 10 Cov uas nrhiav kev txo kuv txoj sia,  
mas lawv yuav nqes lawm puag hauv plawv av !
  - 11 Kom hniav ntaj txiav lawv !  
Kom lawv ua hma zaub !
  - 12 Ces tus vaj yuav zoo siab hauv Tswv Ntuj ;  
leej twg tuav txog nws lub npe los cog lus,  
tus ntawd yuav txais koob meej ;  
hos cov neeg dag lub ncauj yuav kaw nti cia.

### Nkauj Paj Nruag 64

#### Cov neeg ntxeev siab yuav raug txoj hmoov phem.

- 1 *Ua rau tus hu nkauj.*  
*Das Vis zaj nkauj paj nruag.*
- 2 Tswv Ntuj ! Koj mloog kuv tej lus yws ;  
thov koj txuag kuv txoj sia ntawm tus yeeb ncuab tsiv tsaim;
- 3 Thov koj zais kuv deb ntawm cov neeg tsiv tsaim rooj ntxiab,  
deb ntawm npoj neeg koom nrhiav ua phem.
- 4 Lawv hov lawv tus nplaig ntse li ntaj,  
lawv rub lawv cov xub kom ncaj,  
lawv hais lus muaj taug.
- 5 Lawv nyas tua hneev rau tus neeg ncaj ncees :  
ib sij huam lawv tua kiag hneev rau nws,  
lawv tsis ntshai leej twg li.
- 6 Lawv sib pab ua phem.



## Nkauj Paj Nruag, Zaj 64 thiab 65

- Lawv xam saib yuav zais lawv rooj ntxiab li cas ;  
lawv hais tias : " leej twg yuav pom peb tej ntxiab ?"
- 7 Lawv tuav xam zoo zoo txog tej kev txhaum loj :  
" Peb tau npaj peb qhov hauj lwm ntawd zoo tas nrho lawm :  
" tsis muaj leej twg nkag tau rau puag  
" hauv neeg lub siab lub plawv !"
- 8 Tab sis Tswv Ntuj tua hneev tuaj rau lawv :  
ib sij huam, xib xub poob los :  
twb yog lawv cov ntxiab ntag !
- 9 Lawv tus nplaig rov tig los tua lawv.  
Txhua leej pom li ntawd, txhua leej ncaws taub hau ;
- 10 Txhua tus neeg ntshai ruj rwg,  
txhua tus tshaj qhov uas Tswv Ntuj tau ua,  
sawv daws nco ntsoov qhov ntawd  
cia ua ib zag qhuab qhia.
- 11 Xav kom tus neeg ncaj zoo siab rau HUAB TAIS,  
kom nws muab HUAB TAIS los ua chaw nkaum.  
Ces tas cov siab ncaj yuav cav txog nws.

### Nkauj Paj Nruag 65

#### Ua Tswv Ntuj tsaug vim nws pub paj tshab ntau.

- 1 *Ua rau tus coj nkauj, nkauj paj nruag.*  
*Das Vis zaj lus paj huam seev.*
- 2 Tswv Ntuj, koj yog tus nyob saum Xis Yoos,  
lo lus cav zoo phim koj.  
Leej tib neeg tuaj pauj yeem rau koj.
- 3 Koj yog tus mloog peb lo lus thov,  
txhua leej txhua tus uas muaj lub cev nqaij yuav tuaj cuag koj.
- 4 Kev txhaum muaj zog dua peb,  
tab sis koj zam txhaum rau peb.
- 5 Tus koj xaiv, tus uas koj coj los nyob hauv koj lub loog ,  
mas nws txoj hmoov zoo.  
Peb yuav tau noj txhiam laj txhiam xws txaus siab hauv koj tsev,  
peb yuav noj koj lub tuam tsev cov txhiam xws ntshiab.
- 6 Koj siab ncaj, koj muab tej yam muaj hwj xyeej los teb rau peb.  
Tswv Ntuj, koj yog tus cawm peb,  
koj ua kom tas lub ntiaj teb nyob nyab xeeb  
mus txog ntug dej ntuj.
- 7 Koj lub zog ua kom cov roob khov ;  
koj muab lub hwj huam los sia ntawm duav.
- 8 Koj ua kom dej ntuj lub suab nroo ntws rov tus,

## Nkauj Paj Nruag, Zaj 65 thiab 66

- koj ua kom dej nphau lub suab rov tus.  
koj ua kom tsoom haiv neeg lub suab nyooj rov tus.
- 9 Nyob tim npoo ntiaj teb, sawv daws ntshai tej lub cim uas koj ua,  
koj ua kom cov teb chaws nyob hnuv tuaj txog hnuv poob  
zoo siab qw lom zem.
- 10 Koj tuaj xyuas lub ntiaj teb, koj ywg dej rau;  
koj ua kom lub ntiaj teb nplua nuj.  
Tswv Ntuj tus dej rov muaj dej ntws puv nkaus kwj,  
koj npaj mov nplej mos rau neeg.  
Koj npaj qoob loo zoo li no :
- 11 Koj ua kom muaj dej puv hauv kwj liag,  
koj ua kom tej av tiaj,  
koj tso nag los ywg kom av phom.  
koj foom hmoov zoo rau cov noob kom ua kaus.
- 12 Koj pub txiaj ntsha txiaj ntsim phwj yaws thawm xyoo,  
roj ntws sis laub sis lug hauv koj txoj lw.
- 13 Dej txhawv ntawm tej tshav zaub hauv teb chaws suab puam los,  
cov taw roob hlaw mos nyoos nyob hauv kev lom zem.
- 14 Tsiaj txhu noj zaub puv tshav,  
nplej siav hauv cov nras tiaj :  
txhua yam qw, txhua tsav hu nkauj.

### Nkauj Paj Nruag 66

#### Cav lus zoo txog His Xas Lais tus Tswv Ntuj.

- 1 *Ua rau tus coj nkauj ;Paj huam seev, nkauj paj nruag.*
- 2 Tas ntiaj teb, nej qw cav txog Tswv Ntuj ;  
Nej hu nkauj cav txog nws lub npe nto koob meej,  
nej hais tej zaj lus cav txog nws.
- 3 Nej hais rau Tswv Ntuj tias :  
" Koj tej num muaj hwj xyeej ua luaj !  
" Koj cov yeeb ncuab pom koj lub hwj huam loj tas nrho,  
" lawv ua txuj ntxias koj.
- 4 " Tas lub ntiaj teb txhos caug pe ntawm koj xub ntiaj,  
" nws hu nkauj rau koj,  
" nws hu nkauj qhuas koj lub npe."
- 5 Nej tuaj, nej yuav pom Tswv Ntuj cov hauj lwm,  
nws cov hwj huam txawj ntse ua neeg yoog :
- 6 Nws ua kom dej ntuj hloov ua av khov,  
peb hla dej, dej tsis ntub peb taw ;  
nyob ntawd, peb nqaum paj nqaum nruas cav txog nws.
- 7 Nws lub hwj huam yuav tswj txheej dhau txheej.

## Nkauj Paj Nruag, Zaj 66 thiab 67

- Nws qhov muag nyas ntshis tsoom kuj cuab.  
Kom cov ntxeev siab txhob rov sawv.
- 8 Tsoom haiv neeg, nej cav lus zoo txog peb tus Tswv Ntuj mas !  
Nej ua kom lub suab cav nws ncha mus deb.
  - 9 Tus pub txoj sia rau peb,  
nws tsis kheev peb ko taw vau.
  - 10 Tswv Ntuj, koj sim peb,  
koj lim peb xws li luag lim nyiaj.
  - 11 Koj coj peb mus nkag hauv ib rooj ntxiab,  
koj muab rab ciaj los cuam peb duav ;
  - 12 Koj cia luag caij nees saum peb taub hau.  
Peb nkag hauv hluav taws thiab hauv dej,  
tab sis koj coj peb tawm mus  
rau qhov chaw uas peb tau noj seem noj sos.
  - 13 Kuv coj tsiaj los hlawv txi koj hauv koj tsev ;  
kuv pauj yeem rau koj.
  - 14 Vim kuv tau qhib ncauj fiv koj  
thaum kuv txhawj, kuv tau tsa ncauj fiv koj.
  - 15 Kuv cev cov tsiaj rog rog los hlawv rau koj,  
pa nqaij tshis yuav nce tuaj txog koj ;  
kuv npaj cov heev nyuj thiab cov laug tshis los txi.
  - 16 Tas nej tsoom uas hwm Tswv Ntuj, nej tuaj mas,  
nej yuav hnov kuv piav qhov uas nws ua rau kuv.
  - 17 Thaum kuv lub ncauj hu txog nws,  
zaj cav lus zoo txhib kuv tus nplaig.
  - 18 Yog kuv xav qhov phem tuaj nruab siab,  
HUAB TAIS yuav tsis mloog kuv.
  - 19 Tab sis Tswv Ntuj mloog kuv,  
nws ua tib zoo txais kuv zaj thov.
  - 20 Tswv Ntuj nto meej nto moo,  
nws tsis xyeeb kuv zaj thov,  
nws tsis tshem nws lub siab hlub mus deb kuv.

### Nkauj Paj Nruag 67

#### Sau qoob tas, zeej tsoom ua Tswv Ntuj tsaug.

- 1 *Ua rau tus coj nkauj, xuas cov nkauj nog ncas tis hlua.  
nkauj paj nruag. Ib zag paj huam seev.*
- 2 Thov kom Tswv Ntuj hlub peb thiab foom hmoov zoo rau peb !  
Thov nws ua nws lub ntsej muag ci tuaj rau saum peb.
- 3 Lub ntiaj teb, thiaj paub koj txoj kev,  
cov kuj cuab yuav paub koj txoj kev cawm neeg.

## Nkauj Paj Nruag, Zaj 67 thiab 68

- 4 Kom toom haiv neeg ua koj tsaug, Tswv Ntuj !  
Kom tas txhia haiv neeg ua koj tsaug !
- 5 Xav kom cov kuj cuab hom khaj thiab qw zoo siab,  
vim koj txiav txim rau cov haiv neeg raws kev ncaj,  
koj fwj cov kuj cuab nyob ntiaj teb.
- 6 Xav kom cov haiv neeg ua koj tsaug, Tswv Ntuj !  
Xav kom cov haiv neeg ua ke ua koj tsaug !
- 7 Lub ntiaj teb pub qoob loo :  
Tswv Ntuj, peb tus Tswv Ntuj foom hmoov zoo rau peb.
- 8 Thov kom Tswv Ntuj foom hmoov zoo rau peb,  
kom tas npoo ntuj npoo ntiaj teb hwm Tswv Ntuj.

### Nkauj Paj Nruag 68

#### His Xas Lais muaj koob meej ib ntus vim Tswv Ntuj pab.

- 1 *Ua rau tus coj nkauj, Das Vis zaj ;  
nkauj paj nruag. Ib zag paj huam seev.*
- 2 Tswv Ntuj sawv tsees, nws cov yeeb ncuab tawg sib ncaim tas,  
cov ntxub Tswv Ntuj khiav mus deb ntawm nws lub ntsej muag.
- 3 Koj ua kom lawv yaj zoo li pa taws :  
cov neeg teev dab teev mlom tuag ntawm Tswv Ntuj xub ntiag,  
zoo li ciab ntab yaj saum hluav taws.
- 4 Hos cov siab ncaj zoo siab,  
lawv hom khaj nyob ntawm Tswv Ntuj xub ntiag,  
lawv zoo siab tas nrho :
- 5 Nej hu nkauj rau Tswv Ntuj, nej hu nkauj cav txog nws lub npe ;  
Nej hu nkauj cav txog tus caij tsheb rog mus saum huab,  
Nws lub npe hu ua : HUAB TAIS ;  
nej hom khaj ntawm nws xub ntiag.
- 6 Tus Tswv Ntuj nyob hauv lub tsev ntshiab,  
yog cov ntsuag nos txiv, nws txiav txim ncaj pab cov poj ntsuam.
- 7 Tswv Ntuj pub ib lub tsev rau tus tsis muaj kwv tij nyob,  
nws daws cov neeg raug txim kom mus ntsib kev vam meej,  
tab sis, cov ntseeb siab tau nyob hauv tej chaw kub nkig nkuav.
- 8 Tswv Ntuj, thaum koj ua koj haiv neeg ntej tawm mus,  
thaum koj ntaus ntej hauv teb chaws quav poj,  
lub ntiaj teb qeeg, lub ntuj nchuav dej nag nyob  
ntawm Tswv Ntuj xub ntiag,  
nyob ntawm His Xas Lais tus Tswv Ntuj xub ntiag.
- 10 Tswv Ntuj, koj hliv dej nag hlob los,  
koj lub cuab tam nkig nkuav lawm, koj rov tsa nws khov kho.
- 11 Tswv Ntuj, koj cov yaj los nyob hauv lub teb

## Nkauj Paj Nruag, Zaj 68

- chaws uas koj pub rau lawv,  
vim koj lub siab zoo hlub tus pluag.
- 12 HUAB TAIS txib nws cov ntxhais xa xov yeej rog,  
coob txog vam leej.
- 13 Tsoom tub rog cov vaj tso tes khiav, tso tes khiav,  
cov niam tsev sib faib cov toob xib uas cov tub rog txeeb tau.
- 14 Txawm tias nej nrog nej cov yaj pw,  
los nquab ob sab tis twb nphoo hmoov nyiaj  
nws cov plaub twb nphoo hmoov kub.
- 15 Thaum tus Muaj Hwj Huam ntaus cov vaj tawg tas,  
los daus saum lub Roob Tsaus.
- 16 Roob ntshiab, Roob Npas Saas,  
roob tuaj kub, Roob Npas Saas,
- 17 cov ncov roob tuaj kub, vim li cas nej khiab rau  
lub roob uas Tswv Ntuj xaiv los ua nws lub tsev ?  
HUAB TAIS yeej yuav nyob saud mus tiam dhau tiam.
- 18 Tswv Ntuj tsoom peeb zeej muaj ntau vam leej  
ntxiv rau ntau pua txhiab leej.  
HUAB TAIS tawm saum Xis Nais  
tuaj mus nyob hauv nws lub chaw ntshiab.
- 19 HUAB TAIS Tswv Ntuj,  
Koj nce saum ncov roob ; koj ntes neeg mus nyob txim.  
koj txais paj tshab ntawm neeg, thiab ntawm cov ntseev siab,  
kom tau txhim ib lub tsev rau koj nyob.
- 20 HUAB TAIS nto koob meej txhia niaj txhia hnuab !  
Tus Tswv Ntuj uas Cawm peb, nws yug peb.
- 21 Tus Tswv Ntuj no yog tus Tswv Ntuj pub kev yeej,  
txoj kev tuag cov rooj vag yog HUAB TAIS Tswv Ntuj li.
- 22 Tswv Ntuj tsuj nws cov yeeb ncuab taub hau,  
nws tsuj tus ua txhaum loj lub khauj khaum taub hau  
uas tseem muaj plaub hau npws loo.
- 23 HUAB TAIS hais tias : "Kuv yuav koj lawv pem Npas Saas rov los,  
kuv yuav koj lawv puag hauv qab tiv txwv rov los,  
24 kom koj ko taw tsuj lawv cov ntshav  
thiab kom koj cov dev tus nplaig tau yaim yeeb ncuab cov ntshav."
- 25 Tswv Ntuj, luag pom koj nquam paj nqaum nruas tuaj,  
yog kuv tus Tswv Ntuj, kuv tus Vaj nqaum paj nqaum nruas  
mus hauv lub tuam tsev ntshiab :
- 26 Cov tub hu nkauj qhib lub hauv ntej,  
cov tub ntaus paj nruag tuaj tom qab,  
hauv nruab nrab yog cov ntxhais ntaus nruas npuaj nruas tawv.
- 27 Nej cav lus zoo txog Tswv Ntuj nyob hauv lub txoos loj,  
nej cav txog HUAB TAIS,

## Nkauj Paj Nruag, Zaj 68 thiab 69

- cav txog His Xas Lais lub qhov dej txhawv.
- 28 Muaj Npes Yas Mis, uas yog tus tub ntxawg, ua tus ntaus thawj.  
Muaj cov vaj txheeb Yus Das,  
hnav tsho tsuj ntos xov nyiaj xov kub.  
Muaj cov vaj txheeb Xas Npws Loos thiab cov vaj txheeb Nes Tas  
Lis.
- 29 Tswv Ntuj, thov kom koj lub hwj xyeej nthe nqho mas.  
Nthuav lub zog uas koj tau siv los pab peb.
- 30 Thaum cov vaj pom koj lub tuam tsev siab siab saum  
Yes Lus Xas Les, lawv yuav nqa paj tshab tuaj rau koj.
- 31 Koj hem niag tsiaj uas nyob tom hav tauj,  
Hem pab niag heev nyuj uas kav cov haiv neeg.  
Kom lawv txhos caug ris lawv cov nyiaj choj.  
Koj ua kom cov haiv neeg uas nyiam sib ntaus sib tua  
ncaim rau txhua qhov.
- 32 Cov nom loj yuav tuaj Hais Nkos teb tuaj ;  
Nws Npis teb yuav cev tes tuaj rau Tswv Ntuj.
- 33 Ib toom ceeb tsheej nyob ntiaj teb,  
nej hu nkauj rau Tswv Ntuj ;
- 34 Nws yog tus caij tsheb rog nce siab dua  
cuaj txheej ntuj uas ib txwm nyob,  
Nej mloog saib, nws tsa suab hu, yog ib lub suab muaj hwj huam.
- 35 Nej yuav paub Tswv Ntuj lub hwj huam.  
Nws lub hwj chim nyob saum His Xas Lais  
nws lub zog nyob saum huab.
- 36 Tswv Ntuj, koj muaj hwj xyeej loj nyob hauv koj lub tsev ntshiab.  
His Xas Lais tus Tswv Ntuj yog tus pub zog  
thiab pub hwj huam rau nws haiv neeg.  
Tswv Ntuj nto koob meej.

## Nkauj Paj Nruag 69

### **Tus neeg poob tsam loj quaj hu txog Tswv Ntuj.**

- 1 *Ua rau tus coj nkauj.*  
*Raws lub suab cov " paj qoov dawb " Das Vis zaj.*
- 2 Tswv Ntuj, koj cawm kuv mas :  
dej nyab txog kuv caj dab.
- 3 Kuv zom rau hauv cov av nyam tsis muaj av khov tiag taw,  
tsis muaj dab tsi ruaj tuav kuv cia.  
Kuv tog rau hauv dej tob, dej ceev ntsawj kuv.
- 4 Kuv qw tas nrho kuv lub zog, kuv sab,

## Nkauj Paj Nruag, Zaj 69

- kuv lub qa kub lug ;  
kuv tos Tswv Ntuj,  
kuv qhov muag nkees tas.
- 5 Cov neeg ntsub kuv ntau tshaj cov plaub hau saum kuv taub hau,  
lawv ntsub kuv tsis muaj hauv paus hauv ntsis.  
Cov neeg uas xav muab kuv tua coob tas nrho ,  
Kuv cov yeeb ncuab liam cuav rau kuv.  
- yam kuv tsis tau nyiag,  
kuv puas yuav tsum xa rov qab?
- 6 Tswv Ntuj koj paub kuv txoj kev vwm.  
Tej yam kuv tau ua txhaum lawm, kuv zais tsis tau rau koj.
- 7 HUAB TAIS Tswv Ntuj muaj hwj huam tas nrho,  
thov koj txhob cia cov neeg tso siab rau koj tau txaj muag vim kuv.  
His Xas Lais tus Tswv Ntuj, thov koj txhob cia cov nrhiav koj  
poob ntsej muag vim kuv.
- 8 Yog vim koj :  
Kuv thiaj raug luag tsawm,  
yog vim koj, kuv thiaj tau txaj muag.
- 9 Kuv cov kwv tij saib kuv yog ib tug qhua,  
kuv niam cov tub tsis paub kuv yog leej twg.
- 10 Vim kuv kub siab rau koj lub tsev,  
lawv tsawm koj, lawv tej lus tsawm poob los saum kuv.
- 11 Kuv yuam kuv tus plig kom yoo mov,  
luag tsawm kuv.
- 12 Kuv muab ntaub hnab tsaj los hnav,  
lawv muab kuv los ua chaw thuam chaw hais.
- 13 cov neeg zaum ntawm lawv tej taw rooj  
muab kuv ua lus tham pem.  
Cov neeg haus dej haus cawv, qw dog dig txog kuv.
- 14 HUAB TAIS, kuv zaj teev Ntuj yog zoo li no ;  
txog zoo sij hawm lawm ;  
Tswv Ntuj, koj lub siab hlub loj tas nrho,  
thov koj teb kuv, vim koj yog txoj kev cawm tseem ceeb.
- 15 Thov koj rub kuv tawm ntawm cov av nyam,  
kom kuv txhob zom rau hauv.  
Thov koj rub kuv dim ntawm cov ntsub kuv,  
thiab dim ntawm dej tob.
- 16 Kom cov dej ceev txhob ntsawj kuv mus,  
kom kuv txhob poob rau hauv lub qhov ntuj uas nqos kuv,  
kom lub qhov dej txhob kaw ncauj nqhos kuv.
- 17 HUAB TAIS, thov koj teb kuv, vim koj hlub thiab koj siab zoo.  
Thov koj zam rau kuv, koj tig ntsia kuv.
- 18 Txhob thaiv koj ntsej muag rau koj tus tub txib ntxiv.

## Nkauj Paj Nruag, Zaj 69

- Kuv poob rau hauv kev txom nyem ; thov koj teb kuv sai.
- 19 Thov koj txav los ze kuv, koj txhiv kuv ;  
kuv muaj ib co yeeb ncuab, thov koj daws kuv dim ntawm lawv.
- 20 Koj paub tias luag tsawm kuv, rhuav kuv lub koob meej,  
kuv txaj muag ;  
cov neeg ntxub kuv nyob ntawm koj xub ntiag.
- 21 Kuv raug luag tsawm ua kuv tu siab nrho, kuv siab ntsws puas tas :  
kuv vam ib yam zoo, tab sis tsis muaj dab tsi tshwm sim ;  
kuv vam tias yuav muaj tus nplij kuv,  
tab sis kuv nrhiav tsis tau leej twg.
- 22 Lawv muab tshuaj lom rau kuv noj ;  
thaum kuv nqhis dej, lawv muab kua qaub rau kuv haus.
- 23 Xav kom lawv rooj mov hloov ua ib rooj ntxiab rau lawv,  
xav kom lawv rooj mov tig ua ib roog  
hmuv cuab tos lawv cov phooj ywg !
- 24 Xav kom lawv qhov muag tsaus zuj zus,  
kom lawv txhob pom kev,  
koj qhau lawv duav kom lawv khoov tsis so.
- 25 Tso koj lub siab npau taws los rau saum lawv ;  
cia koj lub siab kub siab ceev los raug lawv.
- 26 Kom lawv tej tsev ntaub raug luag rhuav,  
kom txhob muaj ib tus neeg nyob hauv lawv cov tsev tsam phooj.
- 27 Vim lawv tsim txom tus uas koj ntaus ;  
lawv suav saib tus neeg uas koj ntaus mag  
pes tsawg nplawm.
- 28 Koj muab txim ntxiv rau lawv lub txim.  
kom lawv txhob tau kev tuaj vam khom hauv koj txoj kev ncaj !
- 29 Kom lawv lub npe ploj hauv phau ntawv txheeb cov neeg cياج,  
kom lawv txhob muaj npe hauv cov neeg ncaj phau ntawv.
- 30 Ntawm kuv, kuv poob ntsej muag thiab tu siab,  
Tswv Ntuj, koj txoj kev cawm tsa kuv rov sawv.
- 31 Kuv yuav hu ib zag nkauj cav Tswv Ntuj lub npe,  
kuv yuav ua nws tsaug kom nws nto npe loj.
- 32 Qhov ntawd yuav xis HUAB TAIS siab dua ib tug nyuj,  
los ib tug txiv xob nyuj tuaj kub tuaj rau.
- 33 Cov me neeg pom li ntawd, lawv zoo siab :  
"Nej cov uas nrhiav Tswv Ntuj,  
"thov kom nej ua neej ntev niaj ntau xyoo."
- 34 Vim HUAB TAIS pub rau cov pluag raws li lawv thov,  
thaum nws cov neeg raug luag ntes nyob pej kum teb,  
nws tsis tso lawv pov tseg.
- 35 Lub ntuj, lub teb,  
dej ntuj thiab tsoom tsiaj txhu mus los hauv hiav txwv,



## Nkauj Paj Nruag, Zaj 69, 70 thiab 71

- nej cav lus zoo rau nws.
- 36 Vim Tswv Ntuj yuav cawm Xis Yoos,  
nws yuav rov txhim cov tsheej hauv Yus Das teb.  
Sawv daws yuav tau cov tsheej los ua lawv tug,  
lawv yuav nyob hauv cov tsheej ntawd.
- 37 Tswv Ntuj cov tub txib tej xeeb ntxwv yuav txais cov tsheej  
ntawd los ua lawv lub cuab tam.  
Cov nyiam Tswv Ntuj lub npe yuav txhim vaj tse rau hauv.

### **Nkauj Paj Nruag 70** **Quaj hu txog Tswv Ntuj.**

- 1 *Ua rau tus koj nkauj,*  
*Das Vis zaj, lub hnub nyoog nco txiaj ntsim.*
- 2 Tswv Ntuj, thov koj tuaj npo kuv,  
HUAB TAIS, koj tsuag tsuag tuaj pab kuv !
- 3 Xav kom cov neeg uas nrhiav ua kom kuv tuag,  
tau txaj muag ua plhu liab.  
Cov nrhiav ua phem rau kuv,  
kom lawv thaub qab, poob ntsej muag.
- 4 Xav kom cov uas hais tias : "Haj, haj !"  
thim rov qab, txaj muag tas nrho.
- 5 Xav kom cov neeg nrhiav koj, dhia hom khaj nyob hauv koj,  
xav kom cov neeg nyiam koj txoj kev cawm, hais tsis tseg tias :  
"Tswv Ntuj loj tas nrho."
- 6 Kuv pluag, thiab kuv kob huam ;  
Tswv Ntuj, thov koj los ntawm kuv sai !  
Koj yog tus pab kuv, thiab yog tus npo kuv dim.  
HUAB TAIS, koj txhob tos ntxiv !

### **Nkauj Paj Nruag 71** **Ib tug neeg laus cov lus thov Ntuj.**

- 1 HUAB TAIS, koj yog kuv qhov chaw nkaum;  
thov kom kuv tsis txhob poob ntsej muag ib zaug ntxiv !
- 2 Koj yuav cawm kuv, daws kuv kom dim vim koj siab ncaj,  
koj tig ntsej rau kuv, koj cawm kuv mas.
- 3 Thov koj ua lub tsua rau kuv tuaj nkaum,  
koj yog lub tsua khov uas cawm kuv :  
vim kuv lub Tsua thiab kuv lub Yeej Ntsa Zeb yog koj.
- 4 Kuv tus Tswv Ntuj, thov koj txuag kuv kom dim  
ntawm tus neeg siab phem, thiab tus neeg tsiv tsaim lub nrig.

## Nkauj Paj Nruag, Zaj 71

- 5 HUAB TAIS Tswv Ntuj, koj yog kuv lub chaw tso siab  
txij thaum hluas los, koj yog kuv chaw nyob nyab xeeb.
- 6 Txij thaum kuv yug los kuv ib rau koj,  
koj rub kuv tawm hauv kuv niam plab los.  
Kuv cav lus zoo txog koj tsis txawj tas.
- 7 Coob leej ntsia kuv zoo li ib lub pov haum ;  
vim koj yog kuv lub chaw nkaum khov.
- 8 Lo lus cav txog koj nyob nraim hauv kuv lub ncauj,  
koj lub koob meej nyob nraim hauv tsheej hnuv.
- 9 Zaum no kuv laus, koj txhob ntiab kuv ;  
kuv lub zog ntaug zuj zus, koj txhob tso kuv pov tseg.
- 10 Cov yeeb ncuab tham txog kuv,  
lawv nyas ntshis kuv, lawv sib tuav xam :
- 11 Lawv hais tias : "Tswv Ntuj tso nws pov tseg ; nej puav nws kev,  
nej ntes nws, yeej tsis muaj neeg yuav tuaj npo nws dim !"
- 12 Tswv Ntuj, koj txhob nrug deb kuv,  
kuv tus Tswv Ntuj, thov koj tuaj pab kuv sai sai !
- 13 Xav kom cov neeg nrhiav txo kuv txoj sia  
poob rau hauv txoj kev txaj muag !  
Cov neeg uas xav ua kom kuv txom nyem,  
xav kom lawv raug luag rhuav plhu thiab poob tsim !
- 14 Hos kuv, kuv tso siab tsis tseg.  
Kuv yuav hu nkauj cav koj tsis muaj caij tag.
- 15 Cov zaj lus piav txog koj txoj kev ncaj thiab kev cawm neeg  
niaj hnuv nyob hauv kuv lub ncauj,  
kuv suav tsis tas tias muaj pes tsawg zaj.
- 16 Kuv yuav los cav txog HUAB TAIS Tswv Ntuj cov hauj lwm loj ;  
kuv cav lus zoo txog txoj kev ncaj uas tuaj ntawm koj tib leeg tuaj.
- 17 Tswv Ntuj, koj tau qhuab qhia kuv puag thaum yau los,  
los txog tav no kuv kuj tau tshaj koj tej dej num zoo nkauj zoo saib.
- 18 Tab yog kuv laus, plaub hau dawb tas,  
Tswv Ntuj, koj txhob tso kuv pov tseg mog !  
Kom kuv tau tshaj cov hauj lwm tawm ntawm koj npab koj tes  
rau tsoom tub ki no paub,  
tshaj koj lub hwj huam rau tsoom xeeb ntxwv tom ntej.
- 19 Tswv Ntuj, koj txoj kev ncaj siab tas nrho !  
Koj tau ua tej yam loj kawg li.  
Tswv Ntuj, leej twg thiaj zoo li koj?
- 20 Koj tau kheev kom peb ntsib ntau hom kev txom nyem thiab  
kev cov nyom,  
koj ho yuav rov qab tuaj ua kom peb rov muaj sia dua.  
Koj yuav rov tsa kuv sawv dua,  
koj yuav rov rub kuv tawm hauv ntiab teb cov qhov ntuj tob.

## Nkauj Paj Nruag, Zaj 71 thiab 72

- 21 Koj yuav rov muab meej mom rau kuv,  
koj yuav rov ntxiv zog rau kuv.
- 22 Kuv yuav siv nkauj nog ncas los ua koj tsaug,  
kuv tus Tswv Ntuj, kuv yuav cav txog koj lub siab hlub;  
His Xas Lais tus Ntshiab, kuv yuav ntaus thaj cheej  
cav lus zoo txog koj.
- 23 Thaum kuv ntaus paj nruag rau koj,  
kuv di ncauj yuav zoo siab hu nkauj,  
kuv tus plig kuj yuav zoo siab, vim koj txhiv kuv txoj sia.
- 24 Kuv tus nplaig yuav niaj hnuv hais txog koj txoj kev ncaj,  
vim cov neeg uas nrhiav ua kom kuv raug txom nyem  
lawv tau txaj muag thiab poob tsim.

### **Nkauj Paj Nruag 72** **Tus vaj siab zoo yuav tuaj.**

*Xas Los Moos zaj.*

- 1 Tswv Ntuj, thov muab koj txoj kev haum pheej los pub rau tus vaj,  
thov pub koj txoj kev ncaj rau vaj ntxwv tus tub.
- 2 Kom tus vaj ntxwv tswj koj haiv neeg raws kev ncaj,  
tswj koj cov me neeg raws kev haum pheej.
- 3 Thov kom tej roob siab muab kev vam meej rau koj haiv neeg !  
kom tej roob qis pub kev haum pheej.
- 4 Kom tus vaj no tuaj cov me neeg tog hauv nws tsoom pej xeem ;  
kom nws cawm cov pluag,  
kom nws muab tus neeg quab yuam luag tsuj !
- 5 Nws yuav nyob ntev li lub hnuv,  
nws yuav kav ntev li lub hli, mus tiam dhau tiam.
- 6 Thov kom nws nqes los zoo li nag los ywg nyom,  
zoo li nag huab zig los ntxaum av !
- 7 Lub caij nws ua vaj, txoj kev haum pheej yuav tawg paj,  
yuav muaj kev thaj yeeb mus txog thaum tsis muaj hli xiab hli nqig.
- 8 Nws yuav ua vaj kav ib lub hiav txwv dhau ib lub hiav txwv.  
Kav txij tus Niam Dej mus txog tim npoo ntiaj teb !
- 9 Cov neeg ntxub nws yuav txhos caug ntawm nws xub ntiag,  
nws cov yeeb ncuab yuav yaim plua av.
- 10 Cov vaj nyob Tas Xis thiab cov vaj kav cov pov txwv  
yuav them se tuaj.  
Cov vaj nyob Xas Npas thiab Xes Vas yuav tuaj cev paj tshab rau nws.
- 11 Tas ib tsoom vaj yuav txhos caug pe ntawm nws xub ntiag,  
ib tsoom kuj cuab yuav tsob hwb nws.
- 12 Vim nws npo tus pluag uas hu txog nws,

## Nkauj Paj Nruag, Zaj 72 thiab 73

- npo cov me neeg uas tsis muaj chaw khaub zig.
- 13 Nws yuav hlub tus pluag thiab tus tsis muaj zog,  
nws yuav cawm cov pluag txoj sia :
- 14 Nws yuav txhiv lawv txoj sia ntawm luag txoj kev lim hiam  
thiab luag txoj kev tsim txom.  
Nws yuav saib lawv roj ntsha muaj nqis.
- 15 Thov kom nws txoj sia ntev !  
Luag yuav nqa Xas Npas cov kub tuaj pub rau nws.  
Sawv daws yuav thov Ntuj rau nws tsis tseg.  
Zeej tsoom yuav niaj hnuv foom koob foom hmoov rau nws !
- 16 Kom muaj nplej ntau ntau puv nkaus lub teb chaws,  
cov hnab nplej yuav laim ntxuj ntxiag saum tej ncov roob,  
nplej yuav txhawv xws li lub roob Lis Npas.  
Hos tsoom pej xeev yuav tawg paj xws li paj nroj hauv nruab teb.
- 17 Thov kom nws lub npe ciaj nyob mus li.  
Kom nws lub koob meej ncha ntev li lub hnuv.  
Ib tsoom haiv neeg yuav muab nws lub npe los sib foom hmoov zoo.  
Ib tsoom kuj cuab yuav tshaj tias nws txoj hmoov zoo.
- 18 HUAB TAIS Tswv Ntuj,  
His Xas Lais tus Tswv Ntuj nto koob meej,  
nws tib leeg muaj peev xwm ua tau hwj huam yees ntxwv !
- 19 Kom nws lub npe muaj hwj xyeej nto koob meej mus ib txhiab ib txhis !  
Kom nws lub koob meej nto lug mus thoob ntiaj teb ! Ua li. Ua li !
- 20 Das Vis, Yes Xes tus tub cov zaj teev ntuj  
xaws rau ntawm no.

### **Nkauj Paj Nruag 73** **Lub caij txiav txim rau tus siab ncaj thiab tus tsis hwm Ntuj.**

*Nkauj paj nruag. As Xas zaj.*

- 1 Hais tseeb tiag mas, Tswv Ntuj siab zoo,  
Nws hlub His Xas Lais, nws hlub cov neeg siab huv.
- 2 Tsis kav, kuv tseem yuav luag lem ko taw,  
ib nyuag yam tsis hlob tsis yau ntxiv, ces kuv rhais ruam yuam kev.
- 3 Vim kuv khib hau cov neeg muab hlob,  
kuv pom cov tsis hwm ntuj nyob nyab xeeb.
- 4 Lawv tsis muaj mob,  
lawv noj qab nyob zoo, lawv lub cev rog.
- 5 Lawv tsis khwv li zeej tsoom,  
lawv tsis nrog luag raug xwv txheej.
- 6 Lawv lub siab muab hlob dai daub xws li ib phiaj xauv,

## Nkauj Paj Nruag, Zaj 73

- Kev lim hiam, ua tsoom tsho rau lawv thaiv lawv.
- 7 Kev txhaum tawm hauv lawv lub tswv yim ruam los,  
lawv lub siab phwj kev phem.
- 8 Lawv luag, lawv thuam, lawv tham txog kev  
yuam cai txeeb tawv qhawv.  
Lawv tsa taub hau siab hais khav txiv.
- 9 Lawv qhib ncauj lug thuam ntuj,  
lawv tus nplaig xav yaim tas ntiaj teb.
- 10 Li ntawd, Tswv Ntuj haiv neeg tig mus rau lawv sab,  
Tswv Ntuj haiv neeg qhib ncaug lug nqos lawv cov dej.
- 11 Lawv hais tias : " Ua cas Tswv Ntuj thiaj yuav paub tau?  
Tus Nyob Siab puas muaj txuj ci paub? "
- 12 Cov tsis hwm ntuj ua zoo li ntawd,  
lawv tau nyob tiaj tus, muaj nyiaj muaj txiaj loj zuj zus !
- 13 Hos kuv, kuv siv zog txuag kuv lub siab kom huv,  
ntxuav kuv tes ua neeg siab dawb, tab sis kuv txuag tsis tau ?
- 14 Niaj hnuv kuv raug mob raug ntsaj,  
niaj tag kis sawv ntxov tsees, kuv raug txim raug nplua.
- 15 Yog kuv ho hais tias : " Kuv yuav hais zoo li lawv ",  
mas kuv ntseev siab rau koj cov tub haiv neeg.
- 16 Kuv rau siab xav tswv yim kom to taub tej yam  
uas kuv ceeb laj pom ntawd.
- 17 Mus txog hnuv kuv chaws los hauv Tswv Ntuj lub tuam tsev,  
kuv thiaj li mem tau tseeb txog lawv yav tom ntej.
- 18 Qhov tseeb, koj yuav tso lawv rau saum qhov chaw nplua  
kom lawv xaub rau hauv kev liam txwv.
- 19 Ib sij huam, yog kev puas tsuaj puas ntsoog !  
Lawv piam sij tas, lawv ntshai ti txha nkaus.
- 20 HUAB TAIS, koj caum lawv tus duab tawm hauv tsheej,  
kom ploj zoo li ib zag npau suav thaum  
yus tsim nruab dab ntub los.
- 21 Kuv twb chim ua siab iab qhi,  
plab plaw mob tsheej zag.
- 22 Kuv ruam tas nrho, tsis to taub dab tsi li,  
kuv zoo li tus tsiaj. Tab sis kuv nrog koj nyob !
- 23 Vim kuv nrog koj nraim mus li :  
koj nthos kuv sab xis los tuav.
- 24 Koj coj kuv mus raws nraim qhov koj xav,  
koj rub kuv los raws koj lub hwj chim qab.
- 25 Nyob saum ntuj, leej twg thiaj hlub kuv ; dhau ntawm koj ?  
Nyob ntiaj teb, kuv tsis ntshaw dab tsi , tsuas ntshaw koj.
- 26 Kuv lub cev thiab lub siab qaug zog ;  
Tswv Ntuj yog lub zog nyob hauv kuv lub siab thiab hauv kuv lub cuab tam

## Nkauj Paj Nruag, Zaj 73 thiab 74

mus ib txhiab ib txhis.

- 27 Li ntawd, leej twg txav mus deb koj, tus ntawd yuav tuag ;  
koj rhuav tus tso koj pov tseg.
- 28 Kuv txoj kev kaj siab, yog tau nyob ze Tswv Ntuj ;  
kuv los nkaum hauv HUAB TAIS Tswv Ntuj  
kom kuv tau tshaj koj cov hauj lwm.

### **Nkauj Paj Nruag 74** **Tswv Ntuj haiv neeg seev vim lawv poob tsam loj.**

*As Xas zaj qhuab qhia.*

- 1 Tswv Ntuj, vim li cas koj muab peb nrauj tseg tu moo nrho,  
vim li cas koj npau taws ncho pa lug rau pab yaj uas nog  
zaub hauv koj lub nras?
- 2 Thov koj rov nco txog pab neeg uas thaum lub hauv paus,  
koj tau yuav los ua koj tug,  
koj tau txhiv haiv neeg no los ua koj lub cuab tam,  
thov koj nco ntsoov txog lub roob Xis Yoos uas koj  
xaiv los ua koj lub chaw nyob.
- 3 Tig koj ko taw mus ncig tej qub vaj tse uas vau tas.  
Yeeb ncuab lwg koj lub tsev ntshiab tas lawm du lug.
- 4 Cov neeg tiv koj tuaj qw lom vab vab ntawm thaj chaw  
uas koj tuaj ntsib peb ;  
lawv tsa lawv tus chij hom cim rau thaj chaw no.
- 5 Lawv ua zoo li hauv tej hav ntoo,  
lawv tsa ko taus,
- 6 lawv xuas hniav taus phua, xuas roob rauj tsoo  
cov ncej uas neeg txhais tes txaug.
- 7 Lawv hlawv koj lub tuam tsev kub hnyiab tas.  
Lawv tsoo, lawv thuum lub tsev teev koj lub npe.
- 8 Pab neeg ntawd sib koom siab tias  
lawv yuav hlawv txhua lub chaw uas neeg tuaj ntsib Tswv Ntuj  
nyob hauv lub teb chaws.
- 9 Peb tsis pom peb cov cim ntxiv.  
Tsis muaj yaj saub lawm.  
Tsis muaj ib tug nyob hauv peb yuav paub tias  
peb yuav zoo li no txog thaum twg.
- 10 Tswv Ntuj, tus neeg quab yuam yuav hais cov lus  
thuum Ntuj txog tav twg?  
Puas muaj ib lub caij uas tus yeeb ncuab  
yuav tsis ua tub qaug koj lub npe ntxiv?

## Nkauj Paj Nruag, Zaj 74 thiab 75

- 11 Vim li cas koj cheem koj txhais tes?  
Vim li cas nkaum koj sab tes xis rau ntawm koj?
- 12 Tswv Ntuj, koj twb yog kuv tus vaj txij thaum ntuj tsim teb raug los,  
koj yog tus coj peb ntaus rog yeej nyob hauv lub teb chaws no.
- 13 Koj tau xuas koj lub zog los tswj dej ntuj,  
koj tau phua zaj taub hau saum nplaim dej.
- 14 Koj tau tsuj Les Vias Taas cov taub hau,  
koj muab nws pov rau cov tsiaj qus noj.
- 15 Koj khawb tej qhov dej txhawv thiab tej dej sab siv.  
Koj ua kom tej niam dej hlob hlob qhuav qhawv.
- 16 Nruab hnub yog koj li, hmo ntuj los yog koj tug :  
koj txawb hli rau hli chaw, txawb hnub rau hnub chaw.
- 17 Koj tu ciam kem npoo ntiaj teb ;  
koj tsim kom muaj ntuj sov ntuj no !
- 18 HUAB TAIS, koj nco ntsoov : yeeb ncuab tau thuam Ntuj.  
Ib haiv neeg vwm ua tub qaug koj lub npe.
- 19 Txhob muab koj tus nquab rau tus tsiaj tshaib plab,  
koj txhob hnov qab koj cov pluag txoj sia mus txog hnub kawg.
- 20 Koj ntsia txog lo lus koj tau cog.  
Tas sawv daws khiav mus nkaum hauv koj tej chaw tsiv nraim,  
nyob sib tsub sib nias,  
lub teb chaws hloov ua chaw sib nkaug sib tua.
- 21 Thov kom tus uas raug luag quab yuam txhob poob ntsej muag ntxiv,  
kom tus pluag thiab tus txom nyem cav lus zoo txog koj lub npe !
- 22 Tswv Ntuj, thov koj sawv mas ! Sawv tiv txuag koj lub npe !  
Thov koj nco ntsoov tias pab neeg vwm no thuam koj tas mus li.
- 23 Koj txhob hnov qab cov neeg tiv koj lub suab qw,  
koj nco ntsoov tias cov tuaj ntaus koj nthu nrov zuj zus.

### Nkauj Paj Nruag 75

#### Tswv Ntuj yog tus txiav txim rau ntiaj teb neeg.

- 1 *Ua rau tus coj nkauj, al-tashesheth. Txhob rhuav.  
As Xas zaj nkauj paj nruag. Ib zag txuj pag seev.*
- 2 Tswv Ntuj, peb ua koj tsaug,  
peb ua koj tsaug, vim koj lub npe nyob ze peb,  
leej tib neeg tshaj koj cov hauj lwm zoo nkauj zoo saib.
- 3 Thaum txog lub hnub nyoog uas kuv teem tseg,  
kuv yuav txiav txim ncaj.
- 4 Lub ntiaj teb yuav ntxeev,  
ib tsoom neeg nyob hauv ntiaj teb yuav nrog nws vau.  
Tus txhos cov ncej txheem ntiaj teb tsis yog kuv lov?

## Nkauj Paj Nruag, Zaj 75 thiab 76

- 5 Kuv hais rau cov neeg khav theeb tias : " Nej txhob khav ntxiv ! "  
Kuv hais rau cov tsis hwm ntuj tias : " Nej txhob tsa hauv pliaj siab . "
- 6 Nej txhob tsa nej lub hauv pliaj siab cuag li no.  
Nej txhob hais lus muab hlob, ua xwb qwb txhav qhe.
- 7 Kev tsa neeg siab, tsis tuaj xib fab tuaj, los toob fab tuaj,  
nws tsis tuaj hauv teb chaws suab puam tuaj.
- 8 Tus txiav txim yog Tswv Ntuj :  
nws yuav txo ib tug qis, tsa lwm tus siab.
- 9 HUAB TAIS txhais tes tuav ib lub ntim,  
nws hliv ib co cawv iab cawv ntsim,  
cov tsis hwm ntuj nyob tas ntiag teb  
yuav haus cov cawv ntawd, thiab yuav yaim cov txo.
- 10 Ntawm kuv, kuv yuav tshaj rau sawv daws paub,  
thiab hu nkauj rau Yas Kos tus Tswv Ntuj mus li :
- 11 "Kuv yuav ntaus tsoom tsis hwm ntuj lub hauv pliaj kom tawg,  
kuv yuav tsa tus siab ncaj lub hauv pliaj kom siab."

### Nkauj Paj Nruag 76

#### Tswv Ntuj muaj hwj xyeej zov lub roob Xis Yoos.

- 1 *Ua rau tus coj npoj hu nkauj, xuas nkauj nog ncas tis hlua.  
As Xas zaj nkauj paj nruag. Txuj pag seev.*
- 2 Nyob Yus Das teb Tswv Ntuj qhia kom sawv daws paub nws,  
nws lub npe loj nyob hauv His Xas Lais.
- 3 Nws tsa nws lub tsev tsam phooj nyob Xas Les,  
txhim nws lub tuam tsev nyob saum Xis Yoos.
- 4 Nyob ntawd, nws lov cov xub ya cuag xob laim,  
nws lov lawv daim leem phiaj, lawv rab ntaj thiab lawv cov twj ua rog.
- 5 Koj ci ntsa iab, muaj meej mom zoo saib,  
vim tej toob xib koj lwg tau ua tej pawg.
- 6 Cov neeg siab tawv no, raug lwg thaum lawv tseem tsaug zog,  
tas cov neeg muaj peev xwm no, tsa tsis taus lawv txhais tes.
- 7 Yas Kos tus Tswv Ntuj, koj tso hem thawj,  
ces nees thiab tsheb rog cia li txhav nyob ntawm chaw.
- 8 Koj yog tus muaj hwj xyeej uas neeg ntshai.  
Thaum koj npau taws, leej twg yuav muaj peev xwm sawv taus  
ntawm koj xub ntiag?
- 9 Koj lo lus txiav txim nrov saum ntuj tuaj ;  
ntiaj teb ntshai, ntiag teb nyob ntsiag to,
- 10 Vim Tswv Ntuj sawv txiav txim,  
nws cawm tas tsoom me neeg nyob ntiag teb.
- 11 Tab yog neeg lub siab ceev npau taws,



## Nkauj Paj Nruag, Zaj 76 thiab 77

- tseem ua kom koj nto koob meej.  
Cov uas khiav dim ntawm tus siab ceev ntawd,  
koj muab lawv sia koj duav.
- 12 Nej fiv yeem thiab pauj yeem rau HUAB TAIS, nej tus Tswv Ntuj.  
Nej uas yog cov nyob ncig tus Tswv Ntuj muaj hwj xyeej,  
nej nqa paj tshab tuaj rau nws.
- 13 Vim nws txiav cov vaj txheeb txoj pa.  
Nws ua cov vaj kav ntiaj teb ntshai.

### Nkauj Paj Nruag 77

**Tab yog raug kev tu siab loj, His Xas Lais tseem tso siab.**

- 1 *Ua rau tus coj npoj hu nkauj.*  
*Hais txog Yeditoun ; As Xas zaj nkauj paj nruag.*
- 2 Kuv hu txog Tswv Ntuj, kuv quaj hu txog Tswv Ntuj.  
Kuv hu txog Tswv Ntuj, nws yuav mloog kuv.
- 3 Thaum kuv txom nyem, kuv nrhiav HUAB TAIS.  
Hmo ntuj, kuv tsa tes thov, tsis nkees, tsis kam leej twg nplij kuv.
- 4 Kuv nco txog Tswv Ntuj, ces kuv quaj seev yees.  
Kuv rov nco txog nws, kuv lub tswv yim qaug zog.
- 5 Koj rua kuv ob daim tawv muag.  
Kuv siab nphau npog, kuv hais tsis tau ib lo lus.
- 6 Kuv xav tswv yim txog yav thaum ub,  
txog cov niaj xyoo uas dhau los.
- 7 Hmo ntuj, kuv nco txog kuv zaj seev,  
kuv lub siab rov nco tas zog, kuv lub tswv yim nug tias :
- 8 HUAB TAIS puas nrauj peb mus li?  
Nws yuav tsis rov khuv leej dua li lod?
- 9 Nws lub siab hlub puas txawj ploj ntais mus li?  
Nws lo lus puas yuav cia li ntsiag mus ib txhiab ib txhis?
- 10 Puas yog Tswv Ntuj tsis nco qab zam lawm?  
Nws puas kaw nws lub siab vim nws npau taws?
- 11 Ces kuv hais tias : "Qhov ua kuv ntxhov siab yog li no :  
tus Nyob Siab txhais tes xis hloov lawm !"
- 12 Kuv nco txog cov hauj lwm loj HUAB TAIS ua ;  
kuv nco txog koj zaj hwj huam yees ntxwv thaum ub.
- 13 Kuv rov qab hais txog tas puas tsav yam koj tau ua,  
kuv rov hais txog koj cov hauj lwm loj.
- 14 Tswv Ntuj, koj txoj kev yog txoj ntshiab xwb !  
Tus dab twg thiaj loj luaj li Tswv Ntuj?
- 15 Koj yog tus Tswv Ntuj ua hwj huam zoo ntsa iab,  
koj tau muab koj lub zog rau cov haiv neeg pom.

## Nkauj Paj Nruag, Zaj 77 thiab 78

- 16 Koj xuas koj txhais npab los txhiv koj haiv neeg,  
Txhiv Yas Kos thiab Yos Xes cov tub.
- 17 Tswv Ntuj, cov dej pom koj !  
Dej pom dheev koj, dej ntshai tshee na,  
lub qab ti txwv kuj ua zog tas.
- 18 Huab tso dej nag nchuav nthwv nqes los.  
Lub ntuj huab dub ua suab nrov nroo laws.  
Koj cov xib xub ya ncig lees rau txhua qhov.
- 19 Thaum koj ua xob nthe, nroo ntws,  
cov kab xob laim ci pom kev nrig rau qab ntuj,  
lub ntiaj teb tshee thiab qeeg.
- 20 Koj ua koj txoj kev hauv dej ntuj,  
koj txoj kev hla dej tob, tsis muaj leej twg pom koj hneev taw.
- 21 Koj xuas Mais Xes thiab As Loos nkawd  
txhais tes koj koj haiv neeg zoo li ib pab yaj.

### Nkauj Paj Nruag 78

#### Zaj kwv huam qhia txog Tswv Ntuj cawm His Xas Lais.

*Zaj qhuab qhia. As Xas zaj.*

- 1 Kuv haiv neeg, koj mloog kuv txoj cai lij choj mas !  
Koj tig ntsej los mloog cov lus tawm ntawm kuv lub ncauj los !
- 2 Kuv yuav qhib ncauj hais ib zag paj lug,  
txhais tej zaj lus qhuab qhia hais txog lub caij thaud.
- 3 Tej yam peb hnov thiab peb paub,  
yog tej uas peb phaj txiv thiab phaj yawg qhia tseg.
- 4 Peb yuav tsis zais rau lawv cov xeeb ntxwv,  
peb yuav qhia HUAB TAIS cov npe muaj koob meej,  
qhia nws lub hwj huam thiab cov dej num zoo nkauj zoo saib  
uas nws tau ua,  
kom tsoom tub ki tom ntej paub.
- 5 Nws tau tsim ib co kab ke koj Yas Kos tsev Neeg,  
nws tsa ib txoj cai lis choj rau His Xas Lais.  
Nws hais kom peb phaj yawg koob qhia  
tas puas tsav yam rau lawv tej tub ki.
- 6 Kom cov xeeb ntxwv thiab cov tub ki uas tseem yuav yug los kawm,  
kom lawv sawv los qhia rau lawv cov tub.
- 7 kom lawv tso siab rau Tswv Ntuj,  
kom lawv nco ntsoov Tswv Ntuj cov hauj lwm loj,  
kom lawv mloog nws cov lus qhia.
- 8 Lawv thiaj yuav tsis zoo li lawv phaj txiv,  
uas yog phaj neeg qig lus thiab fav xeeb,

## Nkauj Paj Nruag, Zaj 78

- yog phaj neeg uas lub siab ywj fab ywj fwj,  
lawv lub tswv yim tsis tso siab rau Tswv Ntuj.
- 9 Es Fais cov tub, yog cov tub tua hneev uas muaj txhij txhua ntawm tes,  
hnuv sib tua, lawv tso tes khiav.
- 10 Vim lawv tsis tau khaws lo lus uas Tswv Ntuj cog rau lawv,  
lawv tsis kam mloog nws txoj cai lis choj.
- 11 Lawv tsis nco qab nws cov hauj lwm loj,  
tsis nco qab tej num zoo nkauj zoo saib nws ua rau lawv pom :
- 12 Nyob Hais Nkws Tos thaj av, hauv teb chaws Tas Nis,  
nws ua hwj huam yees ntxwv nyob ntawm lawv phaj txiv xub ntiag.
- 13 Nws phua dej ntuj ua ob sab,  
nws tsa dej sawv ntseg li phab ntsa,  
kom lawv tau kev hla dhau mus.
- 14 Nruab hnuv, nws ua ib tw huab coj lawv kev,  
niaj hmo, nws ua ib cub tawg ci ci coj lawv.
- 15 Nyob teb chaws suab puam, nws phua tej niag phab tsua,  
kom lawv tau dej haus npaum li dej txhawv tawm hauv qab thu dej  
hiav txwv.
- 16 Nws ua kom tej tus dej me txhawv ntawm pob tsuas los,  
nws ua kom dej ntws loj luaj li tej niam dej.
- 17 Tsis kav, lawv tseem ua txhaum qees rau nws,  
lawv ntseev siab hauv teb chaws quav poj rau tus Nyob Siab Tshaj.
- 18 Lawv txhob txwm sim Tswv Ntuj,  
lawv taij kom nws muab mov rau lawv noj raws lawv siab.
- 19 Lawv twv Tswv Ntuj tias :  
"Tswv Ntuj puas muaj peev xwm rau ib rooj mov hauv  
teb chaws suab puam?"
- 20 Saib ! Nws ntaus pob tsuas,  
ua dej txhawv loj luaj li dej sab siv ntws,  
nws puas muaj peev xwm muab tau mov, pub tau nqaij rau nws haiv neeg  
noj thiab?"
- 21 HUAB TAIS hnov cov lus ntawd, nws npau taws :  
ib co hluav taws hlawv Yas Kos,  
nws npau taws ceev rau His Xas Lais.
- 22 Vim tias lawv tsis ntseeg Tswv Ntuj,  
lawv tsis tso siab tias nws muaj peev xwm cawm tau lawv.
- 23 Nws txib cov huab dub nyob txheej saud,  
nws qhib rooj ntug.
- 24 Nws ua kom cov mov mas nas poob li dej nag los yug lawv siav,  
nws muab qaum ntuj cov mov rau lawv :
- 25 Neeg tau noj cov mov yug tsoom Tshiab,  
nws xa txhiam laj txhiam xws rau lawv noj seem noj sos.
- 26 Nws ua kom nthwv cua toob fab tshuab tuaj rau saum ntuj,

## Nkauj Paj Nruag, Zaj 78

- Nws lub hwj huam ua kom cua tuaj naj fab tuaj.
- 27 Nws ua kom nqajj poob rau lawv li dej nag, ntau npaum plua av.  
Nws ua kom noog poob coob npaum suab puam ntawm ntug dej ntuj.
- 28 Nws ua kom noog los tsaws nruab nrab lawv tej chaw so,  
ncig lawv tej tsev.
- 29 Lawv noj tas, lawv tsau plab :  
Tswv Ntuj pub txhua yam lawv nqhis rau lawv.
- 30 Lawv noj tsis tau dhuav,  
mov thiab nqajj tseem nyob hauv lawv lub ncauj,
- 31 Tswv Ntuj twb npau taws rau lawv,  
nws tua cov muaj zog,  
nws ua kom cov hluas hauv His Xas Lais ntog.
- 32 Tab txawm muaj li ntawd, lawv tseem ua txhaum tsis tseg,  
lawv tsis ntseeg nws cov hauj lwm loj zoo saib.
- 33 Nws ua kom lawv lub neej luv li tshuab ib pas,  
ua kom lawv lub hnub nyoog muaj kev txhawj kev ntshai.
- 34 Thaum Tswv Ntuj tua lawv, ces lawv nrhiav nws ;  
lawv yuav lub siab tshiab,  
lawv tig los rau nws.
- 35 Lawv rov nco tias Tswv Ntuj yog lawv lub tsua,  
nco tias tus Tswv Ntuj Nyob Siab Tshaj yog tus txhiv lawv.
- 36 Tab sis lawv lam ntxias nws ntawm ncauj xwb,  
lawv tus nplaig dag nws.
- 37 Lawv lub siab tsis npuab nws ruaj,  
lawv tsis tso siab rau cov lus nws cog rau lawv.
- 38 Tab sis, Tswv Ntuj lub siab hlub mos nyoos zam rau lawv,  
nws tsis rhuav lawv, nws ntxuav lawv cov txhaum.  
Nws cheem nws lub siab npau tsis tseg,  
nws tsis pub nws lub siab ceev tsim nruab dab ntub los.
- 39 Nws rov nco tias lawv yog ib lub cev nqajj xwb,  
yog ib txoj pa uas yuav dua mus tsis rov.
- 40 Muaj pes tsawg zaus, lawv ntseev siab rau nws hauv teb chaws suab puam,  
lawv ua tub qaug nws hauv ntuj nrag teb do.
- 41 Lawv tseem rov sim Tswv Ntuj,  
lawv ua His Xas Lais tus Ntshiab tu siab.
- 42 Lawv tsis nco qab qhov nws txhais tes tau ua,  
tsis nco qab hnub uas nws txhiv lawv ntawm cov neeg ntub lawv :
- 43 Nws ua ib co cim los yuam Hais Nkws Tos,  
nws ua hwj huam loj hauv teb chaws Tas Nis.
- 44 Nws ua kom cov dej hauv cov niam dej hloov ua ntshav.  
Lawv haus tsis tau cov dej ntws hauv lawv cov kwj deg.
- 45 Nws xa nkawj tuaj phev lawv.  
nws xa qav tuaj ua vuab tsuab puv lawv vaj tse.

## Nkauj Paj Nruag, Zaj 78

- 46 Nws tso plhuav lawv tej qoob loo rau kooj noj,  
tej uas lawv lub zog khwv tau, nws tso rau kooj txom fav.
- 47 Nws tso lawg los ntaus lawv cov hmab txiv cawv,  
nws tso te los tua lawv cov txiv cev.
- 48 Nws tso plhuav lawv tej tsiaj loj rau lawg ntaus,  
tso lawv npoj tsiaj rau xob tua.
- 49 Nws tso nws lub siab npau tawm plaws tuaj rau lawv :  
nws chim, nws npau ceev, nws tso xwv txheej,  
nws cov tshiab rhuav siav nqes tes ua hauj lwm.
- 50 Nws qhib rooj rau nws lub siab npau tawm los,  
nws tsis txuag lawv ntawm qhov tuag ntxiv,  
nws tso lawv txoj sia rau tus mob aws tua.
- 51 Nws tua txhua tus tub hlob nyob Hais Nkws Tos teb,  
tua thawj phaum tub uas lawv yug thaum lawv nyuam qhuav nto  
zog, hauv cov tsev tsam phooj nyob Kaas.
- 52 Nws lawv nws haiv neeg tawm mus zoo li ib pab yaj,  
nws lawv nws npoj yaj mus hauv teb chaws suab puam.
- 53 Nws ntaus ntej coj kev mus dawb mus huv, lawv tsis ntshai,  
hos dej ntuj npheu npwv los nyab lawv cov yeeb ncuab.
- 54 Nws coj lawv los txog nws lub chaw ntshiab,  
txog lub roob uas nws txhais tes xis txeeb los ua nws tug.
- 55 Nws caum lwm cov kuj cuab ntawm lawv hauv ntej,  
nws faib teb faib chaw rau lawv, ua lawv lub cuab tam.  
Nws coj cov xeem His Xas Lais los nyob hauv lawv  
cov tsev tsam phooj.
- 56 Lawv tseem ntxeev siab, lawv sim tus Tswv Ntuj Nyob Siab Tshaj,  
lawv tsis hwm Tswv Ntuj cov lus zeem tseeb.
- 57 Lawv ncaim, lawv ntxeev siab xws li lawv phaj yawg.  
lawv lem cees xws rab hneev nkhaus.
- 58 Lawv tej chaw siab txi dab ua tub qaug nws.  
Lawv cov mlom ua khib nws.
- 59 Tswv Ntuj hnov, nws npau taws ceev,  
nws muab His Xas Lais xyeeb hlo pov tseg.
- 60 Nws tsiv ntawm lub chaw nws nyob txawm hauv Xis Laus  
uas yog lub tsev tsam phooj nws tsa rau hauv nruab nrab tsoom neeg.
- 61 Nws tso nws lub zog rau luag ntes,  
tso nws lub hwj chim rau yeeb ncuab txhais tes.
- 62 Nws tso nws haiv neeg rau hniav ntaj hlais,  
nws npau taws rau nws lub cuab tam.
- 63 Ib co hluav taws hlawv cov tub hluas,  
tsis muaj leej twg hais zaj tshoob rau cov ntxhais.
- 64 Cov leej choj raug ntsis ntaj nkaug lawv,  
cov poj ntsuam tsis nyiav lawv.

## Nkauj Paj Nruag, Zaj 78 thiab 79

- 65 HUAB TAIS sawv tsees, xws li tus tsim dheev nruab dab ntub,  
xws li tus tub rog tau cawv haus tas, siab tawv qhawv tuaj.
- 66 Nws sawv tom cov yeeb ncuab nraub qaum tua lawv,  
nws rhuav lawv kom poob ntsej muag mus ib txhiab ib txhis.
- 67 Nws xyeeb Yos Xes tsev neeg,  
nws tsis kam xaiv lub xeem Es Fais.
- 68 Nws xaiv lub xeem Yus Das,  
xaiv lub roob Xis Yoos uas nws nyiam.
- 69 Nws txhim nws lub tsev ntshiab xws li ib lub ncov roob siab.  
nws tsa nws lub tsev kom nyob mus li xws li lub ntiaj teb.
- 70 Nws xaiv nws tub tub txib Das Vis,  
nws coj Das Vis hauv lub nkuaj yaj los.
- 71 Thaum Das Vis lawv nws pab yaj qab, Tswv Ntuj hu Das Vis los,  
nws tsa Das Vis ua tswv zov nws haiv neeg,  
zov Yas Kos, zov His Xas Lais, nws lub cuab tam.
- 72 Das Vis ua tus tswv zov yaj tsis muaj chaw xyeej,  
Das Vis muab nws txhais tes xyuam xim los coj lawv.

### **Nkauj Paj Nruag 79 Lub teb chaws poob tsam loj, tsoom pej xeem seev.**

*Nkauj paj nruag. As Xas zaj.*

- 1 Tswv Ntuj, cov kuj cuab tuaj txeeb koj lub cuab tam,  
lawv ua tsis huv rau koj lub tuam tsev ntshiab,  
lawv tsoo rhuav Yes Lus Xas Les pob tas.
- 2 Lawv muab koj cov tub txib lub cev pov rau  
cov noog ya saum ntuj noj,  
muab koj cov ntseeg lub cev pub rau ntiaj teb cov tsiaj qus dhuas.
- 3 Cov kuj cuab ua koj cov ntseeg tej ntshav ntws sis laub sis lug  
ncig Yes Lus Xas Les, tsis muaj leej twg faus lawv.
- 4 Cov nyob ze peb ua tub qaug peb,  
cov nyob ncig peb thuam peb, luag peb.
- 5 HUAB TAIS, koj yuav npau taws hov ntev?  
Koj puas yuav npau taws tsis txawj tag?  
Koj puas yuav khib li hluav taws kub hnyiab?
- 6 Tig koj lub siab ceev siab npau mus rau cov kuj cuab uas tsis paub koj,  
mus rau cov teb chaws uas tsis hu ntxog koj lub npe !
- 7 Vim lawv noj Yas Kos, rhuav nws tej chaw nyob.
- 8 Koj txhob rov nco txog tej txhaum uas tej laus thaud tau ua,  
txhob muab rau peb ris.  
Thov xa koj lub siab hlub tuaj txog peb sai,

## Nkauj Paj Nruag, Zaj 79 thiab 80

- vim peb poob rau qhov qis tshaj lawm.
- 9 Tswv Ntuj, tus cawm peb, koj pab peb mas,  
kom koj lub npe muaj koob meej !  
Koj npe peb dim, koj ntxuav peb cov txhaum mas !  
Kom koj lub npe nto meej nto moo.
- 10 Vim li cas cov kuj cuab tau kev hais tias :  
"Lawv tus Tswv Ntuj nyob qhov twg?"  
Thov koj qhia cov kuj cuab paub tias yuav muaj kev rob caub  
los paj koj cov tub txib cov ntshav ntw.   
Thov koj ua kom peb pom !
- 11 Thov kom cov neeg nyob txim lub suab seev nrov tuaj txog koj.  
Thov koj txhais npab muaj hwj huam,  
txuag cov raug lub txim tuag kom lawv muaj txoj sia nyob.
- 12 HUAB TAIS, xav kom koj paj qhov tub qaug uas  
cov nyob ze peb ua rau koj,  
xav kom koj paj xya zaus chob nkaus lawv lub siab.
- 13 Ces peb uas yog koj haiv neeg, yog pab yaj nog zaub  
hauv koj lub nras, peb yuav cav txog koj mus li,  
peb yuav tshaj koj lub koob meej mus txheej dhau txheej.

### Nkauj Paj Nruag 80

#### Thov kom Tswv Ntuj rov tsa nws lub vaj txiv cawv.

- 1 *Ua rau tus koj nkauj. El-shoshannim, los cov  
paj qoov dawb. As Xas cov lus ua pov thawj. Nkauj paj nruag.*
- 2 Tswv zov His Xas Lais, koj mloog mog.  
Koj cab Yos Xes xws li ib pab yaj.  
Koj zaum saum cov Tshiab Kes Lus Npis, koj ci ntsa iab !
- 3 Koj tawm los ntawm Es Fais, Npes Yas Nis thiab Mas Nas Xes  
xub ntiag !  
Koj tsa koj lub siab tawv kom xeev nruab dab ntub,  
koj tuaj cawm peb mas !
- 4 Tswv Ntuj, thov koj koj peb rov los.  
Thov cia koj lub ntsej muag ci tuaj, ces peb yuav txais kev cawm.
- 5 HUAB TAIS Tswv Ntuj, tus muaj hwj huam tas nrho,  
koj yuav npau taws rau koj haiv neeg cov zaj thov koj hov ntev?
- 6 Koj yuav cia nws noj mov ntxuag kua muag,  
haus dej ntxuag peb siab kua muag ntev li cas ntxiv?
- 7 Cov nyob ze peb sib nug txog peb,  
peb cov yeeb ncuab tau kev luag peb.
- 8 Tswv Ntuj, tus muaj hwj huam tas nrho,  
thov koj koj peb rov los.

## Nkauj Paj Nruag, Zaj 80 thiab 81

- Thov cia koj lub ntsej muag ci tuaj, ces peb yuav txais kev cawm.
- 9 Tsob txiv cawv, koj rho ntawm Hais Nkws Tos teb,  
koj koj los cog, koj ntiab cov kuj cuab khiav.
  - 10 Koj ncaws av ua nws ntej,  
nws nrhau cag, nws hlob mus puv teb chaws.
  - 11 Nws ntxoov cov roob,  
nws cov ceg hlav vov Tswv Ntuj cov ntoo ciab.
  - 12 Nws cab hmab mus ti nkaus ntug dej ntuj,  
nws hlav ntsuag mus ti nkaus tus niam Dej.
  - 13 Ua cas koj rhuav lub laj kab xov nws,  
cia cov neeg dua kev cev tes de nws cov txiv?
  - 14 Tus npua teb tom hav zoov muab nws noj liam txwv,  
cov tsiaj tom teb xawb nws tej ntsuag mos noj.
  - 15 Tswv Ntuj, tus muaj hwj huam tas nrho,  
koj rov los mas !  
Koj tuaj saum ntuj ntsia, ces koj pom.  
Thov koj nqes los xyuas koj vaj txiv cawv no.
  - 16 Koj xyuas tus cag uas koj sab xis tau cog,  
xyuas tus tub uas txais koj lub zog.
  - 17 Saib, luag hlawv lub vaj txiv cawv kub hnyiab,  
muab nws ntov tas.  
Lawv tuag ntawm koj lub ntsej muag npau taws.
  - 18 Thov tso koj txhais tes rau saum tus nyob ntawm koj sab xis,  
rau saum tus tub uas txais koj lub zog.
  - 19 Ces peb yuav tsis txav mus deb koj ib zaug ntxiv ;  
koj ua kom peb muaj txoj sia nyob,  
peb yuav hu txog koj lub npe.
  - 20 HUAB TAIS Tswv Ntuj, tus muaj hwj huam tas nrho,  
thov koj koj peb rov los ;  
thov cia koj lub ntsej muag ci tuaj, ces peb yuav txais kev cawm.

### Nkauj Paj Nruag 81

#### Hnub nqaum paj, Tswv Ntuj ntuas nws haiv neeg.

- 1 *Ua rau tus koj npoj hu nkauj. Raws li guitth.  
As Xas zaj.*
- 2 Nej qw zoo siab rau Tswv Ntuj, nws yog peb lub zog,  
nej qw cav txog Yas Kos tus Tswv Ntuj.
- 3 Nej qhib paj nruag, ntaus nruas npuaj,  
koom suab thaj cheej zoo mloog nrog nkauj nog ncas.
- 4 Txog thawj lub hli nra, peb nqaum paj nqaum nruas,  
nej tshuab kub nyuj thaum qhib lub hli tshiab.



## Nkauj Paj Nruag, Zaj 81 thiab 82

- 5 Yog His Xas Lais txoj cai lis choj,  
yog Yas Kos tus Tswv Ntuj txiav txoj cai ntawd.
- 6 Yog txoj cai nws muab rau Yos Xes coj  
hnuv nws tawm mus ntaus Hais Nkws Tos teb.  
Kuv hnov ib xeev lus uas kuv tsis paub.
- 7 "Kuv txo lub nra ntawm nws xub pwg,  
nws ob txhais tes tso lub tawb tseg".
- 8 Thaum koj txom nyem, koj quaj qw, kuv tuaj npo koj dim.  
Kuv nraim hauv nag xob nag cua, kuv teb koj.  
Kuv sim koj siab nyob ntawm cov dej Mes Lis Npas.
- 9 Kuv haiv neeg, kuv taij koj, koj mloog mog !  
His Xas Lais, koj kheev lam mloog kuv lus !
- 10 Nyob hauv koj, yuav tsis txhob muaj luag pej kum neeg ib tug dab qhuas,  
koj yuav tsis txhos caug pe lwm tus dab qhuas.
- 11 Koj tus HUAB TAIS Tswv Ntuj, yog kuv.  
Kuv tau coj koj tawm ntawm Hais Nkws Tos teb los.  
Rua koj qhov ncauj kom dav dav, kuv yuav ntim kom puv.
- 12 Tab sis kuv haiv neeg tsis mloog kuv lub suab,  
His Xas Lais tsis xav yuav kuv.
- 13 Kuv ntiab lawv rov qab mus hauv lawv lub siab cam thawj.  
Cia lawv ua raws li lawv lub siab ntshaw !
- 14 Ab ! Kheev kuv haiv neeg mloog kuv mas !  
Kheev His Xas Lais mus raws kuv txoj kev mas !
- 15 Ib sij huam kuv yuav tua nws cov yeeb ncuab,  
kuv yuav tig kuv txhais tes mus txo cov neeg yuam lawv.
- 16 Cov uas ntxub HUAB TAIS, yuav swb nws,  
qhov ntawd yuav yog lawv txoj hmoov.
- 17 Kuv yuav muab hmoov nplej mos los yug His Xas Lais,  
muab zib ntab zib mu qus los rau lawv noj tsau.

### **Nkauj Paj Nruag 82** **Tsoom dab yuav poob hwj chim.**

*Nkauj paj nruag. As Xas zaj.*

- 1 Tswv Ntuj sawv ntsug hauv lub txoos qaum ntuj,  
nws txiav txim hauv nruab nrab ib tsoom tswv ntuj.
- 2 Nej yuav txiav txim yuam kev,  
thiab yuav tuaj cov neeg txhaum tog ntev li cas ntxiv?
- 3 Nej cia li txiav txim ncaj rau tus neeg me thiab tus ntsuag nos,  
nej txiav ncaj rau tus txom nyem thiab tus pluag.
- 4 Nej tso tus neeg me thiab tus pluag mus,  
nej daws kom lawv dim ntawm tus neeg txhaum tes.

## Nkauj Paj Nruag, Zaj 82 thiab 83

- 5 Lawv tsis paub thiab tsis to taub,  
lawv maub hauv qhov tsaus ntuj,  
tas cov ncej txawb lub ntiaj teb co ua zog.
- 6 Kuv tshaj rau nej paub, nej yog ib co tswv ntuj,  
nej yog tus Nyob Siab Tshaj cov tub.
- 7 Tab sis nej yuav tuag zoo li tej tib neeg,  
nej yuav ntog ib yam li cov vaj txheeb.
- 8 Tswv Ntuj, koj sawv mas ! Koj txiax txim rau ntiaj teb,  
vim tas ib tsoom kuj cuab yog koj lub cuab tam.

### Nkauj Paj Nruag 83

#### Cov ua yeeb ncuab rau Tswv Ntuj yuav poob ntsej muag.

- 1 *Ib zag paj huam seev. As Xas zaj nkauj paj nruag.*
- 2 Tswv Ntuj, koj txhob ntsiag to ntxiv ;  
Tswv Ntuj, txhob nyob twj ywm, kaw ncauj nti.
- 3 Vim koj cov yeeb ncuab nyooj nyooj tuaj,  
cov tiv koj tsa taub hau siab.
- 4 Lawv tuav xam nchuav koj haiv neeg,  
lawv npaj kev tua cov uas koj tshwj zias zais cia.
- 5 Lawv hais tias : "Nej tuaj ! peb luaj zus tua lawv haiv neeg,  
kom tsis muaj leej twg hais txog lub npe His Xas Lais ntxiv!"
- 6 Lawv koom ib lub siab, lawv tuav xam haum,  
sib cog lus tuaj tua koj :
- 7 Cov Es Doos thiab cov Is Mas Es,  
cov Muas thiab As Nkas cov me nyuam,
- 8 Nkes Vas, As Moos, As Mas Les,  
Fis Lis Tis teb nrog cov neeg nyob Tws Los.
- 9 Tab yog As Xus, nws kuj nrog lawv tuaj ib tog,  
nws cev tes pab Los cov tub.
- 10 Koj ua rau lawv xws li koj ua rau Mas Dias,  
xws li koj ua rau Xis Xes Las thiab  
Yas Vees nyob tom kwj deg Kis Soos.
- 11 Lawv tuag tu noob nyob Ees Dos,  
lawv ciaj quav chiv rau thaj av ntawd.
- 12 Koj ua kom lawv cov vaj txheeb raug ib yam li Os Les thiab Ntxes Es,  
ua kom lawv cov thawj coj raug zoo li Ntxes Vas thiab Xas Mus Nas.
- 13 Lawv yog cov uas hais tias :  
"Peb mus txeeb Tswv Ntuj daim av !"
- 14 Kuv tus Tswv Ntuj, koj muab lawv kiv  
xws li cov quav nplej uas khaub zeeg cua ntsawj.
- 15 Koj caum lawv xws li hluav taws noj hav zoov,

## Nkauj Paj Nruag, Zaj 83 thiab 84

- xws li nplaim taws kub hauv sab.
- 16 Koj tso koj nthwv khaub zeeg cua caum lawv khiav,  
tso koj cov nag xob cua hem lawv mas !
  - 17 Thov koj ua kom lawv txaj muag,  
kom lawv nrhiav koj lub npe, HUAB TAIS.
  - 18 Koj cia lawv ntshai ti txha thiab txaj muag mus li,  
kom lawv tuag tsis muaj koob meej.
  - 19 Kom lawv to taub tias koj lub npe yog HUAB TAIS,  
koj tib leeg yog tus Nyob Siab Tshaj hauv lub ntiaj teb.

### **Nkauj Paj Nruag 84** **Mus hawm Tswv Ntuj pem lub Tuam Tsev Teev Ntuj.** **Nkauj cav lus zoo.**

- 1 *Ua rau tus koj nkauj ; suab raj Nkis Tis,*  
*Kos Les cov tub zaj nkauj paj nruag.*
- 2 Tswv Ntuj muaj hwj huam,  
koj cov tuam tsev zoo xis siab ua luaj !
- 3 Kuv tus plig xyu, seev yees yuj plaws rau HUAB TAIS cov tshav loog.  
Kuv lub siab lub cev qw lom zem rau tus Tswv Ntuj muaj txoj sia.
- 4 HUAB TAIS muaj hwj huam, kuv tus vaj, kuv tus Tswv Ntuj,  
me noog ntxias nrhiav tau tsev nyob,  
noog lub nrhiav tau zes puag nws cov me nyuam :  
ntawm koj cov thaj txi ntuj.
- 5 Cov neeg nyob hauv koj tsev lawv txoj hmoov zoo :  
lawv tau kev cav txog koj tsis tseg.
- 6 Cov uas nrhiav lawv lub zog hauv koj, lawv txoj hmoov zoo :  
cov uas nco ntsoov txog txoj kev nce mus pem Xis Yoos rau  
nruab siab, lawv txoj hmoov zoo.
- 7 Lawv hla lub hav Ntoo Tsw Qab,  
nyob ntawd, luag ua ib lub qhov dej,  
thawj phaum nag xa koob hmoov los vov lawv.
- 8 Lawv hla ib lub roob dhau ib lub roob :  
Tswv Ntuj tawm plaws rau lawv pom saum Xis Yoos.
- 9 HUAB TAIS Tswv Ntuj muaj hwj huam,  
thov koj mloog kuv zaj thov !  
Yas Kos tus Tswv Ntuj, thov tig ntsej los mloog !
- 10 Tswv Ntuj, thov koj ntsia tus ua leem phiaj thaiv peb,  
thov ntsia koj tus pleev lub ntsej muag.
- 11 Vim nyob ib hnuv hauv koj cov tshav puam  
zoo dua nyob ib txhiab hnuv lwm qhov chaw, kuv thiaj tau xaiv :  
nyob ntawm kuv tus Tswv Ntuj taw rooj zoo dua

## Nkauj Paj Nruag, Zaj 84 thiab 85

- nyob hauv cov tsis hwm ntuj tej tsev tsam phooj.
- 12 Vim HUAB TAIS Tswv Ntuj yog ib lub hnub,  
yog ib daig leem phiaj ;  
HUAB TAIS pub txiaj ntsim thiab koob meej,  
nws pub kev kaj siab rau cov neeg taug txoj kev zoo.
  - 13 HUAB TAIS muaj hwj huam,  
tus tso siab rau koj, nws txoj hmoov zoo !

### Nkauj Paj Nruag 85

#### Thov kom Tswv Ntuj pub kev thaj yeeb thiab kev ncaj.

- 1 *Ua rau tus coj nkauj. Kos Les cov tub zaj.  
Nkauj paj nruag.*
- 2 HUAB TAIS, koj nyiam koj lub teb chaws !  
Koj coj Yas Kos cov neeg nyob txim pej kum teb rov qab los.
- 3 Koj daws koj haiv neeg qhov yuam kev.  
Koj zam nws cov txhaum.
- 4 Koj tshem koj lub siab npau,  
koj thim koj lub siab ceev.
- 5 Tswv Ntuj, tus cawm peb, thov koj coj peb rov qab los !  
Koj txhob chib nyeej rau peb.
- 6 Koj puas yuav npau taws rau peb mus li,  
puas yuav npau rau peb mus tiam dhau tiam?
- 7 Tus yuav ua kom peb muaj sia muaj zog, tsis yog koj lod?  
Tus yuav yog koj haiv neeg lub chaw zoo siab, tsis yog koj lod?
- 8 HUAB TAIS, koj ua kom peb pom koj hluv peb mas !  
Koj pub koj txoj kev cawm rau peb !
- 9 Kuv mloog saib HUAB TAIS Tswv Ntuj hais li cas.  
Nws hais tias : "Nej nyob thaj yeeb" rau nws haiv neeg thiab rau cov  
ntseeg nws.  
Tab sis lawv yuav tsis txhob rov qab mus taug  
lawv txoj kev vwm.
- 10 Nws txoj kev cawm los txog ze cov hwm nws.  
Lub koob meej yuav tsa tsev nyob hauv peb teb chaws.
- 11 Kev hluv thiab kev tseeb los sib ntsib,  
kev Thaj Yeeb thiab kev Haum Pheej los sib qawm.
- 12 Kev Tseeb hluv kaus hauv ntiaj teb,  
hos kev Haum Pheej dauv muag saum ntuj los.
- 13 HUAB TAIS pub kev kaj siab,  
peb cov av pub qoob loo.
- 14 Kev Haum Pheej mus ua Huab Tais ntej,  
nws hneev taw rhawv ib txog kev.

**Nkauj Paj Nruag 86**  
**Thov Ntuj pab lub caij raug kev txhawj xeeb.**

- 1 *Das Vis zaj nkauj teev ntuj.*  
HUAB TAIS, koj tig ntsej los mas ! Koj teb kuv !  
Vim kuv txom nyem, thiab kuv pluag.
- 2 Thov koj txuag kuv txoj sia, vim kuv npuab koj.  
Kuv tus Tswv Ntuj, thov koj cawm koj tus tub txib  
uas tso siab rau koj.
- 3 Huab Tais, thov koj khuv leej kuv,  
kuv hu koj tas hnuv.
- 4 Huab Tais, thov koj ua kom koj tus tub txib lub siab kaj,  
vim kuv siab ntsws dai ncuu rau koj.
- 5 Huab Tais, koj siab zoo thiab txawj zam,  
koj ua siab dav hluv cov neeg hu txog koj.
- 6 HUAB TAIS, thov koj tig ntsej los mloog kuv zaj thov mas !  
Thov koj ua siab ntev mloog kuv lub suab tajj!
- 7 Hnuv kuv txom nyem loj, kuv hu txog koj,  
koj teb kuv.
- 8 Huab Tais, hauv tas tsoom tswv ntuj tsis muaj leej twg zoo li koj!  
Tsis muaj ib yam hauj lwm yuav piv tau rau koj cov.
- 9 Huab Tais, tas ib tsoom kuj cuab uas koj tsim los  
yuav tuaj pe ntawm koj xub ntiag,  
Lawv yuav cav txog koj lub npe muaj koob meej.
- 10 Tswv Ntuj koj yog tus loj,  
Koj ua yam zoo nkauj zoo saib.  
Koj tib leeg yog Tswv Ntuj.
- 11 HUAB TAIS, qhia koj txoj kev rau kuv,  
kuv yuav mus raws nraim koj txoj kev tseem ceeb.  
Thov koj ua kom kuv sau siab zog los hwm koj lub npe.
- 12 HUAB TAIS, kuv tus Tswv Ntuj, kuv ua koj tsaug tas siab tas ntsws,  
kuv yuav cav txog koj lub npe nto moo mus ib txhiab ib txhis.
- 13 Vim koj kev hluv kuv loj tas nrho.  
Kuv nyob puag hauv qab ntuj txias teb tsaus,  
koj rub kuv tawm los.
- 14 Tswv Ntuj, ib co neeg muab hlob tuaj ntaus kuv,  
ib pab neeg txhav khem xav txo kuv txoj sia,  
lawv tsis quav ntsej koj.
- 15 Tab sis koj, HUAB TAIS yog tus Tswv Ntuj txawj zam  
thiab khuv leej neeg, npau taws qeeb, hluv neeg thiab ua ncaj rau neeg.
- 16 Thov koj tig los rau kuv; thov koj khuv leej kuv,  
pub koj lub zog rau koj tus tub txib,

## Nkauj Paj Nruag, Zaj 86, 87 thiab 88

cawm koj tus ntxhais txib leej tub.

- 17 HUAB TAIS, thov koj ua ib lub cim tias koj nyiam kuv ;  
ces kuv cov yeeb ncuab pom, lawv yuav txaj muag,  
Tswv Ntuj, vim koj pab kuv thiab nplij kuv.

### **Nkauj Paj Nruag 87** **Xis Yoos yog tsoom haiv neeg lub tsheej.**

*Kos les cov tub zaj. Nkauj Paj Nruag. Ib zaj paj huam seev.*

- 1 HUAB TAIS txhim Xis Yoos rau saum cov roob ntshiab.
- 2 Nws nyiam Xis Yoos cov qhov rooj tshaj Yas Kos cov tsev.
- 3 Tswv Ntuj lub tsheej,  
luag tej hais ntau zaj kwv huam qhuas koj lub koob meej !
- 4 Kuv xam tias Las Has thiab Npas Npis Los yog ib co uas paub kuv.  
Luag tham tias : "Tus neeg ntawd yug los nyob Fis Lis Tis,  
nyob Tws Los, nyob Es Thias Pias".
- 5 Hos thaum hais txog Xis Yoos, luag hais tias :  
"Txhua tus neeg puav leej yug los nyob hauv Xis Yoos.  
Tus Nyob Siab Tshaj txhim nws khov kho."
- 6 HUAB TAIS sau rau hauv phau ntawv txheeb npe neeg li no :  
"Tus neeg no yug los nyob qhov no !"
- 7 Nws sau cov vaj txheeb thiab cov me nyuam lub npe :  
"Sawv daws puav leej nyob txawm hauv koj."

### **Nkauj Paj Nruag 88** **Tus neeg tas kev cia siab cov lus thov Ntuj.**

- 1 *Paj huam seev. Kos Les cov tub zaj nkauj paj nruag..  
Ua rau tus coj nkauj. Al-mahalath le-annoth.  
Zaj qhuab qhia. Hes Maas, tus Es Las His zaj.*
- 2 HUAB TAIS, tus Tswv Ntuj cawm kuv,  
hmo ntuj, kuv quaj hu txog koj.
- 3 Thov cia kuv cov lus thov nce tuaj txog koj.  
thov koj tig ntsej los mloog kuv lub suab nroo.
- 4 Vim kev nyuaj ntxhov tsuam kuv ntsuj plig hnyav qees,  
kuv txoj sia chwv ntuj txias teb tsaus.
- 5 Luag saib kuv yog ib tug neeg mus zwm av.  
Kuv zoo li tus neeg uas tu siav lawm.
- 6 Kuv pw hauv cov tub tuag lub lav,  
zoo li tus uas luag muab tua pov tseg pw hauv qhov ntxa,  
tus uas koj twb hnov qab nws,

## Nkauj Paj Nruag, Zaj 88 thiab 89

- vim nws ploj mus deb koj.
- 7 Koj tso kuv pw hauv lub qhov tob tob,  
nyob teb chaws Tsaus Ntuj nti, hauv lub qhov ntuj.
  - 8 Koj lub siab npau tsuam kuv hnyav,  
koj hliv koj cov dej nphau nphwv rau saum kuv.
  - 9 Koj ua kom kuv cov swm neeg txav deb kuv ;  
koj muab kuv ua ib yam qias, rhiab neeg rau lawv ntsia.  
Kuv nyob kaw nti, tsis muaj kev tawm qhov twg.
  - 10 Kev txom nyem ua kuv qhov muag nkees nkees.  
HUAB TAIS, kuv niaj hnuv hu koj !  
Kuv cev tes tuaj rau koj.
  - 11 Koj puas yuav ua hwj huam yees ntxwv pab cov tub tuag?  
Cov dua nra puas yuav sawv los cav txog koj?
  - 12 Nyob hauv qhov ntxa, lawv puas hais txog koj lub siab hluv neeg?  
Nyob hauv qhov ntuj, lawv puas hais txog koj lub siab ncaj?
  - 13 Nyob teb chaws Tsaus Ntuj, puas muaj neeg paub txog  
yam zoo nkauj zoo saib uas koj ua?  
Hauv teb chaws Hnov Qab, puas muaj neeg paub txog koj txoj kev ncaj?
  - 14 HUAB TAIS, hos kuv, mas kuv hu txog koj !  
Thaum sawv ntxov, kuv zaj thov twb xub nce tuaj rau koj.
  - 15 HUAB TAIS, vim li cas koj xyeeb kuv?  
Vim li cas koj zais koj ntsej muag rau kuv?
  - 16 Txij thaum yau los, kuv txom nyem, kuv tshuav txoj sia xwb,  
kuv ntshai heev, kuv qaug zog.
  - 17 Koj lub siab ceev npau taws tsuam saum kuv,  
koj tej lus nthe ntshib ntshib rhuav kuv.
  - 18 Hnuv dhau hnuv, cov lus koj nyab kuv zoo li dej,  
lawv thaiv kuv kev.
  - 19 Koj ua kom kuv cov npawg, cov phooj ywg txav deb kuv,  
tsuas tshuav qhov tsaus ntuj ua kuv luag.

### Nkauj Paj Nruag 89

#### Tswv Ntuj pheej xeeb pab yus ris xwv txheej.

- 1 *Es Taas, tus Es Las His ib zag qhuab qhia.*
- 2 Kuv yuav hu nkauj cav txog HUAB TAIS txoj kev hluv,  
kuv lub ncauj yuav tshaj kom sawv daws paub koj lub siab ncaj  
txheej dhau txheej.
- 3 Kuv hais tias : "Koj txoj kev hluv nyob ruaj nreb mus li ;  
koj tsa koj txoj kev ncaj rau saum ntuj."
- 4 Kuv cog ib co lus rau tus kuv xaiv,  
kuv hais khov rau kuv tus tub txib Das Vis tias :

## Nkauj Paj Nruag, Zaj 89

- 5 Kuv tsa koj caj ces kom nyob mus li,  
kuv txhim ib lub theej kiab rau koj zaum tiam dhau tiam.
- 6 HUAB TAIS, cuaj txheej ntuj ua tsaug rau  
yam zoo nkauj zoo saib koj ua,  
ua tsaug rau koj txoj kev tseem ceeb nyob hauv lub txoos ntshiab.
- 7 Nyob saum ntuj, leej twg thiaj loj luaj li HUAB TAIS?  
Hauv tsoom tswv ntuj, leej twg thiaj zoo li HUAB TAIS?
- 8 Nyob hauv tsoom ntshiab lub rooj tuav xam,  
Tswv Ntuj yog tus loj tas nrho tsim nyog hwm,  
nws yog tus muaj hwj xyeej tshaj nws ib tsoom tub ncig.
- 9 HUAB TAIS, Tswv Ntuj muaj hwj huam !  
Leej twg thiaj muaj zog li koj?  
HUAB TAIS, txoj kev ncaj nyob ncig koj.
- 10 Koj tswj dej ntuj muab hlob,  
thaum dej nphau nphwv siab siab, koj cheem nws kom rov tus.
- 11 Koj tsuj zaj Las Has xws li tsuj ib lub cev tuag.  
Koj sab npab muaj zog ntaus koj cov yeeb ncuab tawg sib ncaim.
- 12 Cuaj txheej ntuj yog koj li ! Lub ntiaj teb yog koj tug !  
Koj yog tus tsim lub sim ceeb thiab tas puas tsav yam muaj nqe  
nyob hauv nws.
- 13 Yog koj tsim sab ntuj Ped thiab sab ntuj Nrad ;  
roob Tas Npos thiab roob Hes Moos qw zoo siab rau koj lub npe.
- 14 Sab npab siab tawv ntawd,  
txhais tes muaj hwj huam thiab sab tes tsa siab no yog koj li.
- 15 Koj lub theej kiab ruaj cag rau hauv kev haum pheej thiab kev ncaj ;  
kev hlub thiab kev tseem ceeb mus ua koj ntej.
- 16 HUAB TAIS, haiv neeg uas paub npuaj teg rau koj,  
nws txoj hmoov zoo !  
Koj lub ntsej muag ci ntsa yuav kaj nws txoj kev !
- 17 Niaj hnuv, thaum lawv hnov koj lub npe, lawv yuav dhia zoo siab.  
Koj txoj kev haum pheej tsa lawv sawv.
- 18 Koj yog lawv lub zog ci ntsa iab,  
koj lub txiaj ntsim tsa peb hauv pliag ntseg.
- 19 Peb daim leem phiaj tuaj ntawm HUAB TAIS tuaj,  
peb tus vaj yog His Xas Lais tus Ntshiab tug.
- 20 Yav thaud, koj yees tawm tuaj, koj hais rau koj cov ntseeg li no :  
"Kuv tau pab ib tug tub siab tawv,  
kuv tau tsa ib tug hluas hauv kuv haiv neeg.
- 21 Kuv nrhiav tau kuv tus tub txib Das Vis,  
kuv muab kuv cov roj ntshiab los pleev nws.
- 22 Kuv txhais tes muaj zog yuav nyob ze nws.  
kuv sab npab yuav ua kom nws muaj zog.
- 23 Tus yeeb ncuab yuav tuaj nyas tsis tau nws tua,



- tus ntseev siab yuav ua tsis tau nws poob ntsej muag.
- 24 Vim kuv yuav tsuj cov tiv nws rau ntawm nws xub ntiag,  
kuv yuav ntaus cov ntsub nws.
- 25 Kuv txoj kev ncaj thiab kev hlub nyob ze nws,  
kuv lub npe yuav tsa nws hauv pliaj.
- 26 Kuv yuav tso dej ntuj rau hauv nws xib teg,  
tso cov niam dej rau hauv nws phab xis.
- 27 Nws yuav hu kuv tias : "Kuv txiv !  
Kuv tus Tswv Ntuj ! Phab Tsua cawm kuv !"
- 28 Hos kuv yuav tsa nws ua tij,  
ua tus nyob siab tshaj tsoom vaj hauv ntiag teb.
- 29 Kuv yuav hlub nws mus li.  
Lo lus kuv cog rau nws yuav khov.
- 30 Kuv tsa nws caj ces nyob ib txhis,  
tsa nws lub theej kiab nyob ntev li lub ntuj.
- 31 Yog nws cov tub tso kuv txoj cai lis choj pov tseg,  
tsis mus taug kuv tej kev cai,
- 32 yog lawv hla kuv tej lus qhuab qhia lawv,  
tsis khaws kuv cov lus qhia.
- 33 Kuv yuav xuas qws rau txim rau lawv txoj kev ntseev siab,  
xuas hlua nplawm lawv qhov txhaum.
- 34 Tsis kav, kuv yuav tsis txiav kuv txoj kev hlub lawv,  
kuv yuav tsis thim cov lus kuv cog rau nws.
- 35 Kuv yuav tsis hla cov lus kuv cog,  
kuv yuav tsis hloov cov lus tawm hauv kuv lub ncauj.
- 36 Kuv muab kuv lub siab ntshiab los cog lus rau lub ntuj tias :  
kuv yuav tsis dag Das Vis ib zaug.
- 37 Nws caj ces yuav nyob txheej dhau txheej ;  
nws lub theej kiab yuav txawb ntawm kuv xub ntiag zoo li lub hnuv,
- 38 thiab zoo li lub hli, ruaj mus li, saum ntuj  
ua tim khawv tsis fav xeeb saum cov huab.
- 39 Tab sis, tus tso koj tus pleev pov tseg, thum nws,  
npau lwj npau liam rau nws, twb yog koj.
- 40 Koj tsis lees cov lus koj tau cog rau koj tus tub txib,  
koj muab nws lub kaus mom kub pov pem teb,  
koj ua tub qaug nws.
- 41 Koj rhuav nws cov laj kab,  
koj tsoo nws cov tuam ntsa loog zeb pob.
- 42 Cov neeg dua kev lwg nws ;  
cov nyob ze nws ua tub qaug nws.
- 43 Koj txhawb kom cov ntsub nws muaj zog,  
koj ua kom nws cov yeeb ncuab zoo siab.
- 44 Koj haj tseem ua kom nws rab ntsis ntaj tig rov qab,

## Nkauj Paj Nruag, Zaj 89 thiab 90

- thaum nws ntaus rog, koj tsis tuaj txheem nws.
- 45 Koj tshem nws rab cwj ua vaj,  
nchuav nws lub theej kiab rau pem teb.
  - 46 Koj txiav nws yav hluas kom luv,  
koj cia nws txaj muag loj.
  - 47 HUAB TAIS, koj yuav tos txog thaum twg?  
Ua cas thaiv koj rau peb mus li?  
Koj puas yuav cia koj lub siab npau kub li hluav taws?
  - 48 Thov koj nco ntsoov tias kuv lub neej luv npaum li cas :  
vim koj tsim neeg los nyob ib nyuag ntu li yaj ntshis.
  - 49 Ua neeg nyob, leej twg thiaj li tsis pom txoj kev tuag?  
Leej twg thiaj dim ntawm ntuj txias teb tsaus cov rau tes?
  - 50 HUAB TAIS, koj lub siab zoo thaud, dua twg lawm?  
Koj tau cog lus rau Das Vis tias koj hluv nws.
  - 51 HUAB TAIS, thov nco txog koj cov tub txib uas luag saib tsis taus,  
nco txog cov haiv neeg uas kuv puag lawv hauv xub ntiag.
  - 52 HUAB TAIS, koj cov yeeb ncuab ua tub qaug koj tus pleev.  
lawv nto aub ncaug saum nws hneev taw.
  - 53 HUAB TAIS nto koob meej mus ib txhiab ib txhis !  
Ua li ! Ua li !

### **Nkauj Paj Nruag 90** **Tswv Ntuj yog tus nyob ib txhiab ib txhis.**

- 1 *Mais Xes, Tswv Ntuj tus neeg, zaj teev ntuj.*  
  
HUAB TAIS, koj yog peb qhov chaw vam khom, tiam dhau tiam  
los txog tav no.
- 2 Puag thaum cov hauv roob siab tsis tau yug,  
koj tsis tau xeeb kom muaj av luaj thiab lub sim ceeb,  
koj yog Tswv Ntuj txij hnuv txheej tshoj thaud ub mus rau fab lwm txheej.
- 3 Koj kom neeg rov mus ua av,  
koj hais tias : "As Das cov tub, nej rov mus ua plua av !"
- 4 Koj saib ib txhiab xyoo  
zoo li nag ib hnuv, zoo li ib hnuv uas dhau mus,  
zoo li ib teev thaum hmo ntuj.
- 5 Koj cheb zeej tsoom zoo li ua npau suav nruab dab ntub,  
lawv dua mus zoo li nroj tsuag, thaum sawv ntxov.
- 6 Zoo li nroj tsuag tawg paj yav sawv ntxov, ib pliag xwb dua,  
yav tsaus ntuj, paj nroj twb ntsws, twb qhuav tas.
- 7 Koj lub siab ceev siab npau ntaus peb yuav tuag,  
peb ntshai tshee nas vim koj npau taws ceev.
- 8 Koj nthuav peb cov txhaum rau ntawm koj xub ntiag,

## Nkauj Paj Nruag, Zaj 90 thiab 91

- koj tso tas txhia yam peb nyiag ua rau ntawm koj lub ntsej muag ci ntsa.
- 9 Koj lub siab npau ceev ua kom peb lub hnuv nyoog yaj ;  
peb sim neej tsuas ntev li xyu ib suab.
  - 10 Zaum puav, peb lub caij ua neej ntev xya caum xyoo,  
yog lub cev muaj zog, nyob txog yim caum xyoo,  
lub caij ua neej, tsuas yog kev khwv thiab kev txom nyem ;  
ib pliag ntshis niaj xyos dhau mus, ces peb ya mus thiab.
  - 11 Leej twg thiaj paub koj qhov npau taws loj npaum li cas ?  
Tus yim ntshai koj, nws yim paub koj qhov npau taws muaj zog.
  - 12 Thov koj qhia kom peb xyaum suav peb lub hnuv nyoog ua neej,  
ces peb yuav tau ib lub siab thoob tsib.
  - 13 HUAB TAIS, thov koj rov qab los ! Koj yuav tos ntev li cas ntxiv ?  
Thov koj hloov siab rov hluv koj cov tub txib.
  - 14 Sawv ntxov tsees, thov koj pub koj lub siab hluv rau peb saj kom tsau,  
ces peb yuav qw zoo siab tas ib sim neej.
  - 15 Thov koj muab kev lom zem los pajub koj caij koj cia peb raug txim,  
pauj cov niaj xyoo uas peb ntsib kev txom nyem.
  - 16 Thov koj qhib koj tes dej num rau koj cov tub txib pom xyeem,  
qhib koj lub hwj chim ci iab rau lawv cov tub ntsia.
  - 17 Thov kom HUAB TAIS lub siab hluv mos nyoos nqes los roos peb !  
Thov koj ua kom cov hauj lwm peb txhais tes ua khov tuaj,  
kom cov num peb txhais tes khwv khov tuaj.

### Nkauj Paj Nruag 91

#### Tus tuaj nkaum hauv Tswv Ntuj, nws tsis ntshai dab tsi.

- 1 *Tus tsa tsev rau hauv tus Nyob Siab Tshaj lub chaw tsiv nraim,  
hmo ntuj, nws pw hauv tus Muaj Hwj Huam qhov ntsoov.*
- 2 Kuv hais txog HUAB TAIS, kuv hais tias :  
"Nws yog kuv qhov chaw nkaum, yog kuv lub yeej ntsa zeb,  
yog kuv tus Tswv Ntuj : kuv tso siab rau nws !"
- 3 Nws yog tus npo koj dim ntawm tus cuab noog lub vas,  
thiab cawm koj ntawm tus mob aws tsis zam siav.
- 4 Nws muab nws ob phab tis los vov koj.  
Koj khiav los nkaum hauv nws cov plaub.  
Nws lub siab hluv yog daim leem phiaj,  
yog lub tsho hlau.
- 5 Koj yuav tsis ntshai ntuj teb tag hmo tej vij sub vij sw,  
tsis ntshai xib xub ya nruab hnuv nrig tuaj.
- 6 Koj yuav tsis ntshai tus mob aws yuj hauv qhov tsaus,  
tsis ntshai xwv txheej rhuav teb chaws thaum tav su.

## Nkauj Paj Nruag, Zaj 91 thiab 92

- 7 Tab yog ib txhiab leej ntog ntawm koj ib sab,  
ib vam leej ntog ntawm koj sab xis,  
yuav tsis muaj dab tsi tuaj raug koj.
- 8 Tsuav yog koj qhib qhov muag los ntsia,  
koj yuav pom cov tsis hwm Ntuj raug nplua li cas,
- 9 vim koj hais tias : "HUAB TAIS, koj yog kuv qhov chaw nkaum !"  
Koj muab tus Nyob Siab Tshaj los ua koj lub tsev.
- 10 Qhov phem yuav tuaj tsis txog koj,  
yuav tsis muaj xwv txheej txav los ze koj lub tsev pheed suab.
- 11 Vim HUAB TAIS yuav txib nws cov tshiab  
kom zov koj hauv txhua txoj kev koj mus.
- 12 Lawv yuav nqa koj hauv lawv txhais tes,  
kom koj taw txhob dawm pob zeb.
- 13 Koj yuav mus kev saum tsov ntxhuav thiab nab muaj taug,  
koj yuav tsuj tsov, tsuj zaj.
- 14 Vim nws npuab kuv, kuv npo nws dim.  
Kuv yuav pov hwm nws, vim nws paub kuv lub npe.
- 15 Yog nws hu txog kuv, kuv yuav teb nws,  
thaum nws txom nyem, kuv yuav nrog nws nyob.  
Kuv yuav npo nws dim, kuv yuav ua kom nws nto koob meej.
- 16 Kuv yuav pub nws ua neej nyob ntev xyoo kom txaus nws siab,  
kuv yuav cia nws pom kuv txoj kev cawm neeg.

### **Nkauj Paj Nruag 92 Ua Tswv Ntuj tsaug vim pheed xeeb mus li.**

- 1 *Nkauj paj nruag. Nkauj seev hnub Xas Npas Tos.*
- 2 Tsim nyog yuav ua HUAB TAIS tsaug,  
Tswv Ntuj Nyob Siab, tsim nyog yuav hu nkauj cav txog koj lub npe !
- 3 Sawv ntxov tsees, tsim nyog yuav tshaj koj txoj kev hlub.  
Hmo ntuj, phim yuav tshaj koj lub siab pheed xeeb :
- 4 tshuab raj, ntaus nkauj nog ncas ntxuag suab qeej cav txog koj.
- 5 HUAB TAIS, koj cov hauj lwm ua kuv siab ntsws hom khaj.  
Kuv qw zoo siab rau cov dej num koj txhais tes ua.
- 6 HUAB TAIS, koj cov dej num loj tas nrho !  
Koj zaj tswv yim tob tas nrho !
- 7 Tus neeg ruam tsis paub dab tsi,  
tus neeg tswv yim yau, tsis to taub tias:
- 8 Cov tsis hwm Ntuj hlob zoo li nroj,  
cov ua phem rau luag tawg paj tshiab nra,  
tab sis lawv yuav raug rhuav pov tseg mus li.
- 9 Hos, koj ua HUAB TAIS nyob txheej ntuj saud mus ib txhiab ib txhis.

## Nkauj Paj Nruag, Zaj 92, 93 thiab 94

- 10 HUAB TAIS, koj ntsia koj cov yeeb ncuab saib,  
lawv yuav tuag, cov neeg ua phem tawg, sib ncaim tas.
- 11 Koj tsa kuv lub hauv pliaj ntseg, zoo li twm lub,  
koj muab roj tshiab los ywg kuv.
- 12 Kuv qhov muag pom cov tuaj nyas kuv ;  
kuv pob ntseg hnov cov neeg phem uas tuaj tua kuv.
- 13 Tus siab ncaj hlob zoo li tsob kuj yem,  
nws tshoom siab li tsob ntoo ciab nyob Lis Npas.
- 14 Lawv nrhau cag ruaj rau hauv HUAB TAIS tsev,  
lawv hlob hauv peb tus Tswv Ntuj cov tshav loog.
- 15 Tab yog laus lawm, lawv tseem txi txiv,  
lawv tus txha ntoo muaj dej yug, lawv cov nplooj ntsuab mos nyoos.
- 16 Lawv tshaj HUAB TAIS txoj kev ncaj, lawv hais tias :  
"Huab Tais yog kuv phab tsua !  
Tsis muaj ib yam nkhaus nyob hauv nws !"

### Nkauj Paj Nruag 93

#### Tswv Ntuj yog tus vaj muaj hwj xyeej tas nrho.

- 1 HUAB TAIS ua vaj,  
nws hnav hwj chim muaj tsim.  
HUAB TAIS hnav zam,  
nws muab lub zog los sia duav.  
Lub ntiaj teb ruaj nreb, tsis txav chaw.
- 2 Txij txheej tshoj thaum ub los, koj lub theej kiab khov kho.  
Koj ib txwm nyob.
- 3 HUAB TAIS, cov dej sawv tsees nphau tuaj !  
Cov dej qhib suab nroo nrov nrov tuaj !  
Cov dej nthe ua suab nrov ntxhe doog diaj.
- 4 HUAB TAIS nyob saum txheej ntuj siab, nws muaj hwj xyeej  
tshaj cov dej loj lub suab nroo,  
tshaj hiav txwv cov nplaim dej lub suab nroo.
- 5 Koj cov cai tswj fwm meej tas nrho.  
HUAB TAIS, txoj kev ntshiab ntim koj lub tsev zoo nkauj  
mus txhiab niag tim puas xyoo.

### Nkauj Paj Nruag 94

#### Thov kom Tswv Ntuj npo yus dim ntawm tus neeg phem txhais tes.

- 1 HUAB TAIS, tus Tswv Ntuj rob caub,  
tus Tswv Ntuj pauj qhov phem,  
koj ua kom peb paub koj mas !
- 2 Tus txiav txim rau ntiaj teb, thov koj sawv mas !

## Nkauj Paj Nruag, Zaj 94

- Koj muab tus nqe txhaum paj rau cov neeg muab hlob.
- 3 HUAB TAIS, cov neeg tsis hwm ntuj no yuav nyob hov ntev ?  
Cov tsis hwm ntuj yuav yeej txog thaum twg ?
  - 4 Cov neeg phem no cuab lus, hais lus siab luag tej,  
nyiam khav theeb.
  - 5 HUAB TAIS, lawv tsuj koj haiv neeg !  
Lawv ua koj lub cuab tam poob ntsej muag.
  - 6 Lawv tua tus poj ntsuam thiab tus vaim kum neeg,  
lawv txo cov ntsuag nos siav.
  - 7 Lawv hais tias : "HUAB TAIS tsis pom txog tej ntawd.  
Yas Kos tus Tswv Ntuj tsis paub txog dab tsi.
  - 8 Tsoom neeg ruam, nej yuav tsum paub !  
Tsoom neeg hlwb tsis nthuav, hnuv twg nej mam yuav to taub ?
  - 9 Tus cog pob ntseg rau neeg, nws tsis txawj hnov lus lod ?  
Tus paub qhov muag rau neeg, nws tsis txawj ntsia lod ?
  - 10 Tus cob ib tsoom kuj cuab, nws tsis txawj nplua txim lod ?  
Twb yog nws pub kev txawj ntse rau neeg.
  - 11 HUAB TAIS paub zaj tswv yim neeg xav,  
nws paub tias yam neeg xav yog cua.
  - 12 HUAB TAIS, tus uas koj qhuab qhia, nws txoj hmoov zoo,  
tus koj muab koj txoj cai lij choj rau nws coj, nws txoj hmoov zoo.
  - 13 Hnuv muaj kev ntshov, nws yuav so.  
Hos lub qhov faus cov tsis hwm ntuj tob zuj zus.
  - 14 Vim HUAB TAIS tsis nrauj nws haiv neeg,  
nws tsis muab nws lub cuab tam laim pov tseg.
  - 15 Sawv daws yuav rov txiav txim raws kev haum pheej,  
tas tsoom siab ncaj yuav mus raws kev haum pheej.
  - 16 Leej twg yuav daws kuv ntawm cov neeg phem no ?  
Leej twg yuav tuaj kuv tog hais tiv cov neeg ua phem no ?
  - 17 Yog HUAB TAIS tsis tuaj pab kuv,  
mas tshuav tsis ntev kuv yuav poob hauv teb chaws ntsiag to.
  - 18 Thaum kuv hais tias : "Kuv yuav ntog !"  
HUAB TAIS, koj lub siab hlub txheem kuv.
  - 19 Thaum kev txhawj laum kuv,  
koj tej lus nplij ua kom kuv zoo siab.
  - 20 Lub theej kiab tua neeg ntawd  
tsim kev txom nyem, tsis quav ntsej cov cai lij choj, nws puas  
nrog koj koom siab ?
  - 21 Lawv txo tus neeg ncaj txoj sia,  
lawv muab txim rau tus tsis txhaum.
  - 22 Tab sis HUAB TAIS yog kuv lub yeej ntsa zeb,  
kuv tus Tswv ntuj yog lub tsua kuv khiav los nkaum.
  - 23 Nws ua kom lawv qhov phem rov rhuav lawv.

## Nkauj Paj Nruag, Zaj 94, 95 thiab 96

Nws ua kom lawv nyob ntsiag to vim lawv siab phem.  
Peb tus HUAB TAIS Tswv Ntuj ua kom lawv nyob ntsiag to.

### **Nkauj Paj Nruag 95** **Nqua hu ib tsoom neeg tuaj cav lus zoo thiab hwm Tswv Ntuj.**

- 1 Nej tuaj ! Peb qw zoo siab rau HUAB TAIS,  
peb qw cav txog lub tsua cawm peb ;
- 2 Peb txav los ntawm nws xub ntiag, ua nws tsaug,  
peb qw npuaj teg hu nkauj cav txog nws.
- 3 Vim HUAB TAIS yog tus Tswv Ntuj loj,  
tus vaj loj nyob siab dua txhua tus tswv ntuj.
- 4 Nws tuav cov qhov ntuj tob hauv ntiag teb rau hauv nws txhais tes.  
Cov hauv roob siab yog nws li.
- 5 Dej ntuj yog nws li, yog nws tsim,  
cov tuam teb yog nws tug, yog nws ob txhais tes puab !
- 6 Nej chaws los ! Peb khoov cev, peb pe ;  
peb txhos caug pe tus HUAB TAIS uas tsim peb los !
- 7 Nws yog peb tus Tswv Ntuj.  
Peb yog nws haiv neeg, uas nws hwj mus noj zaub,  
yog pab yaj uas nws zov rawv.
- 8 Hnub no, nej cia li mloog nws lub suab !  
Txhob cia nej lub siab tawv ncauj zoo li nyob Mes Lis Npas,  
zoo li nyob Mas Xas, hauv teb chaws suab puam,
- 9 Nyob ntawd, nej phaj yawg tab tom pom kuv cov hauj lwm muaj hwj huam,  
tsis kav lawv tseem twv kuv thiab sim kuv.
- 10 Tiam neeg ntawd ua dhuav kuv plaub caug xyoo,  
kuv thiaj hais tias : "Haiv neeg no lub tswv yim poob zoo lawm,  
lawv tsis to taub kuv tej kev."
- 11 Ces kuv npau taws rau lawv, kuv txiav tias :  
"Lawv yuav tsis tau mus txog kuv lub teb chaws so."

### **Nkauj Paj Nruag 96** **Cav txog Huab Tais yog tus tseem Tswv Ntuj.**

- 1 Nej hu ib zag nkauj tshiab rau HUAB TAIS,  
tas lub ntiag teb, nej hu nkauj rau HUAB TAIS mas ;
- 2 Nej hu nkauj rau HUAB TAIS, nej foom koob hmoov rau nws !  
Hnub dhau hnub, nej tshaj nws txoj kev cawm.
- 3 Nej ceeb toom nws lub koob meej rau tsoom kuj cuab paub,  
piav nws cov dej num nto moo rau tsoom haiv neeg !
- 4 Nws yog tus HUAB TAIS loj, nws nto meej nto moo ,  
nws muaj hwj xyeej,

## Nkauj Paj Nruag, Zaj 96 thiab 97

- nws nyob siab tshaj ib tsoom dab :
- 5 Tsoom dab qhuas uas lwm cov haiv neeg teev, tsis muaj nqi dab tsi.  
Hos HUAB TAIS yog tus tsim yim txheej cuaj txheej ntuj.
  - 6 Hwj chim thiab koob meej ci ntsa iab ntawm nws xub ntiag.  
Nws lub zog thiab lub hwj xyeej nyob hauv nws lub tsev ntshiab.
  - 7 Tsoom haiv neeg cov cuab cov yim, nej cav lus zoo txog HUAB TAIS,  
nej foom koob meej thiab hwj huam rau nws.
  - 8 Nej foom lub npe nto moo rau HUAB TAIS .  
Nqa nej cov paj tshab, nej chaws mus hauv nws lub loog.
  - 9 Nej txhos caug hawm HUAB TAIS  
vim nws kev ntshiab tawm ntsa iab.  
Tas ntiaj teb, nej tshee na ntawm nws xub ntiag mas !
  - 10 Nej hais rau cov kuj cuab tias : "HUAB TAIS ua vaj.  
Lub ntiaj teb thiaj nyob ruaj, tsis qeeg tsis co.  
Nws txiav txim rau txhua haiv neeg raws kev haum pheej."
  - 11 Kom lub ntuj zoo siab, lub teb dhia daj dhia luag,  
kom dej ntuj thiab cov tsiaj uas nyob hauv luag ua suab ntas ntua !
  - 12 Kom cov liaj cov teb nqaum paj nqaum nruas,  
kom txhua hom xyoob ntoo tom hav zoov nqee suab lom zem
  - 13 rau ntawm HUAB TAIS xub ntiag, vim nws tuaj lawm,  
nws tuaj tswj fwm lub ntiaj teb,  
nws tswj fwm lub sim ceeb raws txoj kev haum pheej,  
nws tswj fwm cov haiv neeg nyob hauv txoj kev ncaj.

### **Nkauj Paj Nruag 97 Cav txog Tswv Ntuj yog tus Vaj Loj tswj lub sim ceeb.**

- 1 HUAB TAIS ua vaj.  
Kom lub ntiaj teb hom khaj,  
kom tas cov ntug hiav txwv dhia daj dhia luag !
- 2 Cov huab thiab qhov tsaus ntuj dub nciab nyob ncig nws ;  
kev haum pheej thiab kev ncaj yog chaw txawb nws lub theej kiab.
- 3 Hluav taws mus ua nws ntej,  
cig mus kub cov neeg ntsub nws uas nyob ze nws txoj kev.
- 4 Nws cov kab xob laim ci tuaj kaj lub qab ntuj ;  
ntiaj teb av pom, av tshee na ;
- 5 Cov toj roob siab yaj xws ciab ntab nyob ntawm HUAB TAIS  
xub ntiag, ntawm tus HUAB TAIS kav ntiaj teb xub ntiag.
- 6 Yim txheej cuaj txheej ntuj tau tshaj nws txoj kev ncaj,  
tas ib tsoom haiv neeg tau pom nws lub hwj chim :
- 7 "Kom tsoom neeg teev mlom txaj muag,  
vim lawv qhuas tej yam cuav.  
Tas nej ib tsoom dab,



## Nkauj Paj Nruag, Zaj 97 thiab 98

- nej txhos caug pe ntawm HUAB TAIS xub ntiag mas !"
- 8 Xis Yoos hnov, nws zoo siab ;  
HUAB TAIS, cov tsheej nyob Yus Das teb hom khaj,  
vim koj txiav txim lawm !
  - 9 HUAB TAIS, koj yog tus nyob siab dua ntiag teb.  
Koj nyob siab dua tas cov dab tib si.
  - 10 Nej cov uas nyiam HuabTais, nej ntxub kev phem mas !  
Nws txuag cov neeg ntseeg txog nws txoj sia,  
nws npo lawv dim ntawm cov tsis hwm ntuj txhais tes.
  - 11 Qhov pom kev sawv los ziab tus neeg ncaj ;  
Kev kaj siab sawv los ziab cov siab dawb.
  - 12 Cov neeg ncaj, nej zoo siab vim HUAB TAIS,  
nej cav txog nws txoj kev ntshiab kom sawv daws nco ntsoov txog.

### **Nkauj Paj Nruag 98** **Thaum Tswv Ntuj tuaj kav lus sim ceeb.**

*Nkauj paj nruag.*

- 1 Nej hu ib zag nkauj tshiab rau HUAB TAIS,  
vim nws ua dej num muaj tsim nto moo.  
Nws sab xis, nws sab npab ntshiab ua kom nws yeej.
- 2 HUAB TAIS ua kom sawv daws paub nws txoj kev yeej ;  
nws muab nws txoj kev ncaj rau cov kuj cuab pom.
- 3 Nws rov nco txog nws txoj kev hluv thiab npuab neeg,  
uas nws muab los hluv His Xas Lais lub cuab lub yig.  
Tas npoo ntuj npoo ntiag teb tau pom  
peb tus Tswv Ntuj txoj kev yeej.
- 4 Tas Ntiag teb, nej qw cav txog HUAB TAIS !  
Nej qhib suab hu nkauj lom zem ntxuag suab paj nruag !
- 5 Nej ntaus nkauj nog ncas rau HUAB TAIS,  
ntaus nkauj nog ncas ntxuag suab raj suab qeej,
- 6 Nej tshuab xyu tshuab hom ntxuag suab kub nyuj,  
nej dhia daj dhia luag cav txog tus vaj, txog tus HUAB TAIS.
- 7 Kom dej ntuj thiab cov tsiaj uas nyob hauv rag kev lom zem nroo ntws,  
Kom lub qab ntuj thiab tsoom neeg ua lom zem ntsuag zees !
- 8 Kom cov niam dej npuaj teg !  
Kom cov roob nrog lawv qw lom zem
- 9 nyob ntawm HUAB TAIS xub ntiag,  
vim nws tuaj tswj fwm lub ntiag teb.  
Nws yuav tswj fwm qab ntuj neeg raws kev haum pheej,  
tswj fwm cov haiv neeg raws kev ncaj.

## Nkauj Paj Nruag, Zaj 99 thiab 100

### Nkauj Paj Nruag 99 Tswv Ntuj yog tus vaj ntshiab muaj hwj xyeej.

- 1 HUAB TAIS ua vaj :  
kom cov haiv neeg tshee !  
Nws zaum saum cov tshiab Kes Lus Npis,  
kom ntiaj teb qeeg.
- 2 HUAB TAIS loj nyob saum Xis Yoos  
nws nyob siab dua ib tsoom haiv neeg :
- 3 Xav kom lawv cav txog koj lub npe loj thiab muaj hwj xyeej !  
Nws ntshiab !
- 4 Tus vaj lub zog, yog nyiam kev ncaj.  
Koj tsim txhua hom cai tswj.  
Koj txhim kev ncaj thiab kev haum pheej nyob hauv Yas Kos.
- 5 Nej qhuas, nej khav txog HUAB TAIS, peb tus Tswv Ntuj,  
nej pe ntawm nws lub rooj tiag taw !  
Nws ntshiab !
- 6 Mais Xes thiab As Loos nkawd yog ob tug hauv nws tsoom leej choj,  
Xas Muas yog ib tug hauv cov uas vam txog nws lub npe,  
thaum lawv hu txog HUAB TAIS, nws teb lawv.
- 7 HUAB TAIS nrog lawv tham hauv tus ncej huab.  
Lawv coj nws tej kev cai.  
Lawv mloog cov cai lij choj uas nws muab rau lawv.
- 8 HUAB TAIS, peb tus Tswv Ntuj, koj teb lawv,  
koj yog ib tug Tswv Ntuj siab ntev rau lawv,  
tab sis koj pauj lawv qhov phem .
- 9 Nej qhuas, nej cav txog HUAB TAIS, peb tus Tswv Ntuj ;  
nej pe tig rau pem nws lub roob ntsiab,  
vim peb tus HUAB TAIS Tswv Ntuj ntshiab tiag !

### Nkauj Paj Nruag 100 Cawv zeej tsoom tuaj ua Ntuj tsaug hauv lub tuam tsev.

*Ib zag nkauj paj nruag ua ntuj tsaug.*

- 1 Tas lub ntiaj teb, nej qw cav txog HUAB TAIS !
- 2 Nej xyiv fab hlo tsob hwb HUAB TAIS ;  
nej luag ntxhi chaws los ntawm nws xub ntiag !
- 3 Nej cia li lees tias HUAB TAIS yog Tswv Ntuj.  
Nws tsim peb los, peb yog nws tug,  
peb yog nws haiv neeg, yog pab yaj hauv nws lub tshav zaub.
- 4 Nej chaws mus hauv nws cov rooj loog, nej ua nws tsaug,  
mus hauv nws cov tshav loog, nej cav txog nws ;

## Nkauj Paj Nruag, Zaj 100 thiab 101

- nej npuaj teg hu nkauj, nej foom koob hmoov rau nws lub npe.  
5 Vim HUAB TAIS siab zoo :  
nws hlub peb mus li,  
nws npuab peb txheej dhau txheej.

### **Nkauj Paj Nruag 101 Tus vaj ntxim Tswv Ntuj lub siab.**

- 1 *Das Vis ib zaj nkauj paj nruag.*
- HUAB TAIS, kuv xav hu nkauj qhuas koj lub siab pheed xeeb  
thiab koj txoj kev ncaj,  
kuv xav seev nkauj rau koj.
- 2 Kuv xav muab siab rau taug txoj kev ncaj ncees :  
thaum twg koj li txav los ze kuv ?  
Nyob hauv kuv vaj tse, kuv yuav coj lub siab ncaj ncees.
- 3 Kuv yuav tsis cia qhov muag ntsia  
ib yam phem li.  
Kuv ntxub cov neeg xib rau kev phem tus cwj pwm,  
lawv yuav tuaj ntxias tsis tau kuv.
- 4 Kom lub siab nkhaus khiav deb ntawm kuv !  
Kuv tsis xav paub txog qhov phem.
- 5 Tus nyiaj ntshis liam cuav rau luag,  
mas kuv yuav kaw nws qhov ncauj.  
Kuv nyiaj tsis taus lub qhov muag muab hlob,  
thiab lub siab ntshaw ua tus loj.
- 6 Kuv qhov muag yuav tsom cov siab ncaj uas nyob hauv lub teb chaws,  
kuv yuav coj lawv los zaum ze kuv.  
Leej twg coj tus xeeb ceem ncaj ncees,  
yuav los ua kuv tus tub txib.
- 7 Tus neeg txawj ntxias kom luag yuam kev,  
yuav tsis nyob hauv kuv vaj tse.  
Tus neeg dag yuav sawv tsis taus ntawm kuv qhov muag.
- 8 Niaj tag kis, kuv yuav rhuav cov neeg siab phem  
uas nyob hauv lub teb chaws.  
Kuv yuav rho cov ua phem tawm  
hauv HUAB TAIS lub tsheed kom tag.

**Nkauj Paj Nruag 102**  
**Tus neeg pluag raug kev txhawj xeeb, nws thov Tswv Ntuj.**

- 1 *Tus neeg txom nyem zaj thov ntuj,  
nws tsaus muag, nws nthuav nws cov  
lus tu siab rau ntawm HUAB TAIS xub ntiag.*
- 2 HUAB TAIS, koj mloog kuv zaj thov,  
thov kom kuv lub suab hu nrov tuaj txog koj !
- 3 Thaum kuv txom nyem,  
thov koj txhob thaiv ntsej muag rau kuv.  
Hnub kuv hu txog koj,  
thov koj tig pob ntseg rau kuv,  
thov koj tsuag tsuag teb kuv.
- 4 Kuv txoj sia yaj zuj zus xws li pa taws,  
kuv cov pob txha kub hnyiab li hluav taws ciah ncaig.
- 5 Kuv lub siab qhuav zuj zus  
zoo li cov nroj uas luag txiav.  
Kuv tsis nco qab noj mov.
- 6 Kuv niaj hnub ntsaj,  
kuv tsuas tshuav daim tawv qhwv pob txha.
- 7 Kuv zoo li tus uab lag hauv teb chaws suab puam,  
zoo li tus plas zov qub vaj qub tsev.
- 8 Kuv tsis tuaj ib tug dab ntub,  
kuv zoo li tus noog twm zeej nyob saum ru tsev.
- 9 Kuv cov yeeb ncuab niaj hnub hais lus siab kuv,  
lawv npau taws rau kuv, lawv siv kuv lub npe mus foom phem  
rau luag.
- 10 Tshauv yog cov mov kuv noj,  
kuv haus dej ntxuag kua muag.
- 11 Koj meem txom rau kuv, koj npau taws heev rau kuv,  
koj nqa kuv siab, koj muab kuv pov tseg.
- 12 Kuv txoj sia txav zuj zus mus xws li duab ntxoov ntxoo,  
kuv lub cev qhuav zuj zus xws li nroj tsuag.
- 13 Hos koj, HUAB TAIS, koj zaum saum theej kiab mus li,  
txhua tiam neeg yuav nco txog koj.
- 14 Koj yuav sawv, vim koj hlub Xis Yoos,  
zaum no, txog lub caij koj yuav khuv leej nws.  
Txog lub sij hawm lawm tiag !
- 15 Koj cov tub txib nyiam Xis Yoos cov pob zeb,  
lawv hlub Xis Yoos cov plua tshauv.
- 16 Cov kuj cuab yuav ntshai HUAB TAIS lub npe,  
cov vaj nyob ntiag teb yuav ntshai koj lub koob meej,

## Nkauj Paj Nruag, Zaj 102 thiab 103

- 17 vim HUAB TAIS yuav rov txhim Xis Yoos,  
sawv daws yuav rov pom nws nyob hauv nws lub hwj chim,
- 18 nws yuav tig los mloog cov neeg poob cuab tam tej lus thov,  
nws yuav tsis ntiab lawv.
- 19 Nej sau qhov no cia rau phaj tub ki uas tseem yuav yug los,  
ces ib haiv neeg tshiab yuav cav txog HUAB TAIS :
- 20 Nws nyob saum nws lub tsev ntshiab, nws dauv muag los saib ;  
HUAB TAIS nyob saum txheej ntuj siab, nws ntsia ntiaj teb,
- 21 nws mloog cov neeg nyob txim lub suab ntsaj,  
cov uas luag txiav txim yuav muab tua, nws tso lawv dim.
- 22 Nyob Xis Yoos, sawv daws yuav tshaj HUAB TAIS lub npe,  
nyob Yes Lus Xas Les, sawv daws yuav cav lus zoo txog nws.
- 23 Thaum ntawd, cov haiv neeg thiab cov ceeb tsheej  
yuav sib txoos tsob hwb HUAB TAIS.
- 24 Nws txo kuv lub zog tom ib tog kev ;  
nws txiav kuv txoj sia kom luv.
- 25 Kuv hais tias , kuv tus Tswv Ntuj,  
thov txhob thau kuv hauv ib nrab neej !  
Koj lub hnuv nyoog nyob txhiab niag tim puas xyoo.
- 26 Txheej thaud, koj txawb lub ntiaj teb,  
lub ntuj yog dej num tawm ntawm koj txhais tes los.
- 27 Lawv yuav ploj, hos koj nyob.  
lawv yuav qub, yuav ntuag tas zoo li lub khaub tsho,  
koj hloov lawv zoo li hloov ris tsho,  
lawv yuav tseg lawv qhov chaw rau lwm tus.
- 28 Hos koj zoo li qhov qub mus li,  
koj hnuv nyoog tsis muaj hnuv kawg.
- 29 Koj cov tub txib tej me nyuam yuav muaj chaw nyob ruaj,  
lawv cov xeeb ntxwv yuav ua neej ntawm koj xub ntiag mus li.

### Nkauj Paj Nruag 103 Cav txog Tswv Ntuj lub siab khuv leej neeg.

- 1 *Das Vis zaj.*  
  
Kuv tus plig, koj cav lus zoo txog HUAB TAIS,  
kuv tej siab ntsws, nej cav lus zoo txog nws lub npe ntshiab !
- 2 Kuv tus plig, koj cav lus zoo txog HUAB TAIS,  
txhob hnov qab nws tej paj tshab ib qho li !
- 3 Nws zam koj qhov txhaum tas,  
nws kho koj cov mob tas tib si.
- 4 Nws txeeb koj txoj sia ntawm qhov ntxa los,  
nws lub siab hluv nqee mos nyoos roos koj.

- 5 Nws pub tej yam zoo los yug koj lub zog,  
ces koj rov hluas tuaj zoo li tus dav.
- 6 HUAB TAIS ua cov hauj lwm ncaj,  
cov raug luag tsuj, nws tsa lawv cai.
- 7 Nws qhia nws tej kev rau Mais Xes,  
nws qhia nws cov hauj lwm nto koob meej  
rau tsoom His Xas Lais.
- 8 HUAB TAIS hlub mos nyoos, nws khuv leej neeg,  
nws npau taws qeeb, nws hlub neeg tas nrho.
- 9 Nws tsis nrog neeg ua plaub mus li,  
nws tsis chib nyeej ntev.
- 10 Nws tsis nplua peb xws li peb tau txhaum,  
nws tsis paj rau peb raws li tej txhaum peb ua.
- 11 Nws lub siab hlub cov neeg hwm nws  
npaum li lub ntuj nyob siab lub ntiaj teb.
- 12 Nws xyeeb peb cov txhaum mus deb peb,  
deb cuag li sab hnuv tuaj nyob deb sab hnuv poob.
- 13 HUAB TAIS hlub nqee mos nyoos rau cov hwm nws,  
zoo li ib leeg txiv tsev hlub nqee mos nyoos nws cov me nyuam.
- 14 Nws paub tias nws xuas dab tsi los puab peb,  
nws nco ntsoov tias peb yog plua av.
- 15 Leej tib neeg lub hnuv nyoog ua neej nyob zoo li tsob nroj ;  
nws nthuav li tsob paj tawg nra tom teb :
- 16 cua tshuab ib nthw tuaj, lub paj ploj lawm,  
qhov chaw uas puas ta nws cial sia, twb tsis nco qab nws lawm.
- 17 Tab sis, HUAB TAIS txoj kev hlub roos cov hwm nws,  
txij puag hnuv txheej tshoj thaud los,  
tsis muaj hnuv kawg,  
nws ua ncaj rau lawv tsoom tub ki cov xeeb ntxwv.
- 18 Nws ua ncaj rau cov uas khaws tej lus nws cog,  
thiab rau cov ua raws li nws txib kom ua.
- 19 HUAB TAIS tsa nws lub theej kiab rau txheej ntuj saud,  
nws lub hwj chim ua vaj kav tas txhia yam.
- 20 Nej uas yog nws cov Tshiab,  
nej uas yog cov tub muaj peev xwm loj, nej mloog nws lus,  
nej uas xyiv fab mloog nws lub suab,  
nej cav lus zoo txog HUAB TAIS.
- 21 Nej uas yog nws tsoom tub rog,  
nej uas yog nws cov tub txib ua raws nws lub siab xav,  
nej cav lus zoo txog HUAB TAIS.
- 22 Nej uas yog cov hauj lwm tawm ntawm nws txhais tes los,  
nej uas nyob hauv tas txhia lub teb chaws nws kav,  
nej cav lus zoo txog nws.

## Nkauj Paj Nruag, Zaj 104

kuv tus plig, koj foom lus zoo txog HUAB TAIS.

### **Nkauj Paj Nruag 104 Cav lus zoo txog tus Huab Tais tsim lub sim ceeb.**

- 1 Kuv tus plig, koj cav lus zoo txog HUAB TAIS !  
HUAB TAIS, kuv tus Tswv Ntuj, koj loj tas nrho !  
Koj hnav hwj chim ci ntsa iab :
- 2 koj hnav qhov pom kev zoo li ib lub tsho,  
koj nthuav lub ntuj zoo li ib chaws ntaub.
- 3 Nws txhim nws cov tsev ua ntau txheej  
rau saum cov dej nyob txheej ntuj saud.  
Nws muab huab ua nws lub tsheb ;  
nws mus kev saum cua ob phab tis.
- 4 Nws muab cua ua nws cov tub coj xo,  
muab nplaim taws ua nws cov tub txib.
- 5 Nws tsim ntiaj teb txawb rau chaw ruaj,  
ntiaj teb nyob ib sid tsis ua zog.
- 6 Koj muab dej hiav txwv los vov ntiaj teb xws li daim tsoos tsho,  
dej nyob tus yeas saum cov roob.
- 7 Thaum koj tso hem thawj rau dej, dej khiav,  
thaum koj tso xob quaj, dej dhia tawm plaws.
- 8 Dej dhia nce roob, khiav nqes hav  
mus txog qhov chaw uas koj npaj rau nws nyob.
- 9 Koj txwv tsis pub dej hla dhau ciam,  
dej yuav tsis rov los vov ntiaj teb.
- 10 Nws xa cov dej txhawv mus rau hauv tej kwj :  
dej ntws nruab nrab tej kis roob.
- 11 Dej yug cov tsiaj txhu nyob nruab liaj nruab teb,  
cov luj qus tau dej los daws lawv qhov nqhis.
- 12 Cov noog ya saum ntuj khiav los nkaum ze dej,  
noog quaj hauv cov nplooj ntoos tuaj.
- 13 Koj tso nag saum koj cov tsev siab los ywg cov roob,  
ntiaj teb tau noj tsau haus txaus, vim cov hauj lwm koj ua.
- 14 Koj ua kom nroj tsuag hlob los yug tsiaj,  
ua kom neeg cov qoob loo hlob,  
kom neeg tau mov tawm nruab av los.
- 15 Koj ua cawv los nplij neeg lub siab,  
ua roj los pleev neeg lub ntsej muag kom ci tshiab.  
Koj ua kom mov ntixiv zog rau neeg lub plawv.
- 16 HUAB TAIS cov ntoo tau noj tau haus  
ib yam li cov ntoo mej ciab nyob Lis Npas uas nws cog.
- 17 Noog tuaj ua zes nyob hauv cov ntoo ntawd,

## Nkauj Paj Nruag, Zaj 104

- os qus ua tsev rau hauv cov thuv.
- 18 Roob siab yog sai tej chaw nyob,  
roob zeb roob tsuas yog nas maum kawv tej chaw nkaum.
  - 19 Nws tsim lub hli los cia tau xam hnuv xam nyoog,  
tsim tau lub hnuv, hnuv paub nws lub caij poob qho.
  - 20 Koj tso plhuav kev tsaus ntuj nqes los, ces yog hmo ntuj,  
yog lub caij tsiaj qus hauv hav xub tsuag nkag zom zaws.
  - 21 Tsov ntshuav nyooj laws caum nqaij  
taij nqaij taij hno ntawm Tswv Ntuj.
  - 22 Thaum hnuv tawm plaws tuaj, cov tsov nyias mus nraim nyias,  
lawv mus pw hauv lawv tej chaw nkaum.
  - 23 Tib neeg tawm mus pib nws lub luag hauj lwm,  
ua nws tej qoob loo txog tsaus ntuj.
  - 24 HUAB TAIS, koj cov hauj lwm ntau ua luaj !  
Koj tsim tas txhua yam raws kev thoob tsib,  
cov tsiaj koj tsim los nyob puv tas ntiaj teb.
  - 25 Nej ntsia ntawd, yog dej ntuj, loj los loj dav los dav rau txhua fab,  
nyob hauv, muaj tsiaj loj tsiaj me coob suav tsis tau,  
ntaug leev rau txhua qhov.
  - 26 Nyob hauv dej ntuj, nkoj mus mus los los,  
tus Les Vis Taas uas koj tsim los nrog koj ua si,  
kuj nyob hauv.
  - 27 Txhua leej txhua tus tso siab rau koj,  
vam ntsoov tias koj yuav pub txhiam xws rau lawv  
raws caij raws nyoog :
  - 28 koj pub, lawv cev tes txais.  
Koj qhib koj txhais tes, lawv tau noj tsau.
  - 29 Koj zais koj lub ntsej muag, lawv ntshai ua plhu thim xem tas ;  
koj thau txoj pa ntawm lawv, lawv txoj sia tu  
lawv rov mus ua hmoov av.
  - 30 Koj tshuab koj txoj pa tuaj, lawv ciaj muaj sia,  
koj ua kom npoo av rov tshiab tuaj.
  - 31 Xav kom HUAB TAIS lub koob meej nyob mus li,  
kom HUAB TAIS zoo siab rau nws tej qav tej num !
  - 32 HUAB TAIS tig ntsia ntiaj teb, ntiaj teb tshee ua zog koog ;  
nws kov cov roob, roob ncho pa lug.
  - 33 Kuv yuav hu nkauj rau HUAB TAIS tas kuv sim neej,  
kuv yuav ntaus paj nruag rau kuv tus Tswv Ntuj txog hnuv kawg.
  - 34 Xav kom kuv cov lus paj huam ntxim nws siab !  
Xav kom HUAB TAIS yog kuv qhov chaw zoo siab !
  - 35 Thov kom cov neeg txhaum ploj hauv ntiaj teb,  
kom txhob muaj cov neeg tsis hwm ntuj ntxiv !  
Kuv tus plig, koj cav lus zoo txog HUAB TAIS ! As Les Lus Yas !



**Nkauj Paj Nruag 105**  
**Huab Tais pub paj tshab ntau rau nws haiv neeg.**

- 1 Nej cav lus zoo txog HUAB TAIS, nej hu txog nws lub npe,  
nej qhia nws cov hauj lwm nto koob meej rau txhua haiv neeg paub.
- 2 Nej seev nkauj rau HUAB TAIS, nej ntaus paj nruag rau nws ;  
nej piav nws cov hwj huam yees ntxwv tas tib si.
- 3 Nej cav txog HUAB TAIS lub koob meej,  
nej cov uas nrhiav Huab Tais, nej zoo siab mog.
- 4 Nej nrhiav HUAB TAIS, nrhiav nws lub zog,  
nrhiav nws lub ntsej muag mus li.
- 5 Nej nco ntsoov txog cov hwj huam yees ntxwv nws tau ua,  
nco ntsoov nws cov hauj lwm nto moo,  
nco ntsoov cov lus txiav txim tawm ntawm nws lub ncauj los.
- 6 Vim nej yog nws tus tub txib Has Nplav Has cov xeeb ntxwv,  
yog Yas Kos cov tub, yog cov nws xaiv.
- 7 Nws yog peb tus HUAB TAIS Tswv Ntuj,  
yog tus tswj fwm tas ntiaj teb.
- 8 Nws nco ntsoov cov lus nws cog cia,  
yog lus cog ruaj rau txhiab tiam tub ki.
- 9 Yog cov lus nws nrog Has Nplav Has cog,  
nws rov zeem tseeb rau His Xas Has.
- 10 Nws muab nws cov lus cog tsa ua cai lij choj rau Yas Kos,  
nws nrog His Xas Lais cog lus kav ib txhiab ib txhis.
- 11 Vim nws hais tias : "Kuv muab lub teb chaws Kas Nas Has pub koj,  
yog lub cuab tam uas kuv tshwj zias rau nej !"
- 12 Yav thaud, lawv tsis coob, lawv suav tau lawv cov neeg,  
lawv yog ib pab neeg tsawg tsiv teb tsaws chaw.
- 13 Lawv tsiv ib lub kuj cuab rau lwm lub kuj cuab,  
hla ib lub teb chaws mus rau lwm haiv neeg.
- 14 HUAB TAIS tsis pub leej twg quab yuam lawv,  
nws rau txim loj rau cov vaj vim lawv.
- 15 "Nej txhob kov kuv cov pleev,  
txhob ua phem rau kuv cov yaj saub."
- 16 HUAB TAIS ua kom lub teb chaws tshaib plab ;  
nws ua kom txhiam laj txhiam xws tu nrho.
- 17 Nws xa ib tug neeg mus ua lawv ntej,  
yog Yos Xes uas lawv muab nws muag ua luag qhev.
- 18 Luag muab saw khi nws ko taw,  
muab khawb hlau xauv nws caj dab.
- 19 HUAB TAIS lo lus sim nws siab li ntawd  
mus txog hnuv nws qhib yav tom ntej tawm los.
- 20 Tus vaj txib kom luag daws cov hlua khi nws,

## Nkauj Paj Nruag, Zaj 105

- tus tswv tsoom neeg kom luag tso nws.
- 21 Tus vaj tsa nws ua huab tais saib tus vaj lub tsev,  
tsa nws ua tswv kav tus vaj lub cuab tam,
  - 22 kom nws rub cov tub huab tais los npuab nws,  
kom nws qhia kev thoob tsib rau cov txwj laus.
  - 23 Li ntawd His Xas Lais thiaj los nyob Hais Nkws Tos,  
Yas Kos tsiv los hauv teb chaws Kas.
  - 24 Tswv Ntuj ua kom nws haiv neeg huam vam,  
muaj zog dua haiv neeg uas ntxub lawv.
  - 25 Nws ntseev cov Hais Nkws Tos lub siab,  
kom Hais Nkws Tos ntxub nws haiv neeg,  
kom Hais Nkws Tos hiam nws cov tub txib.
  - 26 HUAB TAIS xa nws tus tub txib Mais Xes  
thiab As Loos uas nws xaiv.
  - 27 Nkawd Huab Tais co cim muaj hwj xyeej  
nyob Hais Nkws Tos,  
ua Tswv Ntuj cov hwj huam yees ntxwv  
nyob teb chaws Kas.
  - 28 Nws xa qhov tsaus ntuj tuaj, ces lub teb chaws tsaus ntuj nti,  
lawv tseem tiv nws lo lus.
  - 29 Nws kom dej txia ua ntshav,  
lawv tej ntses tuag tas.
  - 30 Qav dhia ua npoj ntwv puv lawv lub teb chaws  
qav dhia npoj ntwv hauv cov vaj tej chav pw.
  - 31 Nws tso lus, nkawj ya ntxiag txhua qhov los,  
yoov tshaj cum ya thoob teb chaws.
  - 32 HUAB TAIS tso lawg nqes los,  
nws tso xob laim cig liab vog thoob lawv teb chaws.
  - 33 Nws ntaus lawv cov txiv cawv thiab txiv ncuav pias,  
nws tsoo cov ntoo hauv lawv teb chaws dam.
  - 34 Nws qhib ncauj, ces kooj ya los,  
kooj txom fav coob coob suav tsis tau.
  - 35 Kooj txom tas txhua hom nroj tsuag hauv lub teb chaws,  
noj tas ib puas tsav yam txiv ntoo uas txi hauv teb chaws ntawd.
  - 36 Nws tua cov tub hlob hauv lawv lub teb chaws,  
tua cov tub uas yug thaum lawv nto zog plaws.
  - 37 Nws coj nws haiv neeg tsiv mus, nqa tau nyiaj tau kub,  
tsis muaj ib tug hauv cov xeem yuav ntog li.
  - 38 Hais Nkws Tos zoo siab pom lawv tawm mus,  
vim cov Hais Nkws Tos ntshai lawv kawg.
  - 39 HUAB TAIS rub ib tw huab los thaiv lawv xws li ib daim ntaub,  
nws tso hluav taws cig kom pom kev hmo ntuj.
  - 40 Lawv taij, nws tso ib co yij los ;

## Nkauj Paj Nruag, Zaj 105 thiab 106

- nws muab qaum ntuj cov mov rau lawv noj txaus siab.
- 41 Nws qhib phab tsua, dej ntws sis laub sis lug tawm los, dej ntws hauv teb chaws quav poj hlob npaum li ib tug niam dej.
  - 42 Vim HUAB TAIS rov nco txog nws lo lus ntshiab uas nws hais rau nws tus tub txib As Nplas Has.
  - 43 Nws coj nws haiv neeg tawm luag ntxhi, nws coj nws cov xaiv mus, lawv hu nkauj ua suab ntas ntua.
  - 44 Nws muab lwm cov kuj cuab tej av los pub rau lawv, lawv khaws xyeem lwm haiv neeg lub cuab tam los ua lawv tug.
  - 45 Tsuav yog lawv khaws nws cov cai tswj thiab mloog nws txoj cai.  
As Les Lus Yas !

### Nkauj Paj Nruag 106

#### Tswv Ntuj pub paj tshab ntau tab sis nws haiv neeg mom nws txiaj ntsim.

- 1 As Les Lus Yas !  
Nej cav lus zoo txog HUAB TAIS, vim nws siab zoo, nws hlub neeg mus ib txhiab ib txhis.
- 2 Leej twg yuav hais tau HUAB TAIS lub peev xwm, leej twg yuav hais tau cov lus cav txog nws rau sawv daws hnov ?
- 3 Cov neeg tsom txoj kev ncaj taug, cov neeg ua raws kev haum pheej mus li, lawv txoj hmoov zoo !
- 4 HUAB TAIS, thaum koj yuav hlub koj haiv neeg, thov koj nco txog kuv !  
Thaum koj npo koj haiv neeg, thov koj pab kuv.
- 5 Kom kuv tau pom koj cov xaiv puv siab, Kom kuv lub siab kaj, vim pom koj haiv neeg zoo siab.  
Kom kuv tau nrog koj lub cuab tam txais koob meej.
- 6 Peb ua txhaum zoo li peb cov yawg koob, peb lem ntawm koj txoj kev, peb tau ua txhaum.
- 7 Nyob Hais Nkws Tos, peb phaj yawg tsis to taub koj cov hwj huam yees ntxwv ib qho li.  
Lawv tsis nco qab tej txiaj ntsim ntau ntau uas koj pub rau lawv, lawv ntseev siab rau koj nyob ze dej ntuj, ze dej ntuj Hav Tauj.
- 8 Tab sis nws cawm lawv kom nws lub npe nto koob meej, kom nws tau muab nws lub zog rau lawv pom.
- 9 Nws hem dej ntuj Hav Tauj, ces dej qhuav ; nws coj lawv mus hauv qab thu dej zoo li taug kev hauv teb chaws suab puam.

- 10 Nws cawm lawv ntawm txhais tes uas ntxub lawv,  
nws txuag lawv ntawm yeeb ncuab txhais tes :
- 11 Dej rov ntws los nyab cov ntxub lawv,  
tsis muaj ib tug dim li.
- 12 Lawv thiaj ntseeg txog nws cov lus,  
lawv hu nkauj cav txog nws.
- 13 Tau tsis ntev, lawv txawm siv hnov qab  
tej txuj nws nyuam qhuav ua,  
lawv tsis tos tej dej num uas nws npaj ua rau yav pem suab ;
- 14 Nyob teb chaws suab puam, lawv ntshaw noj ntshaw haus,  
nyob tom ntuj nrag teb do, lawv sim Tswv Ntuj.
- 15 Nws pub yam lawv thov rau lawv,  
tab sis nws xa los tsawg dhau, tsis tsau lawv plab.
- 16 Nyob hauv lawv lub yeej so, lawv khib Mais Xes  
khib As Loos, uas yog leej neeg HUAB TAIS qee.
- 17 Av qhib plho qhov ncauj, av nqos Das Tas,  
av luaj quas As Npis Las pab neeg.
- 18 Hluav taws kub pab neeg ntawd,  
nplaim taws hlawv cov ntseev siab.
- 19 Nyob ntawm roob Hos Les, lawv puab ib tug mlom nyuj ;  
lawv txhos caug pe tus mlom hlau uas lawv nchuav.
- 20 Lawv muab lawv lub Koob Meej pauv  
ib tug mlom nyuj uas yog tsiaj noj zaub.
- 21 Lawv tsis nco qab Tswv Ntuj, tus tau cawm lawv,  
tus ua tej yam loj nyob Hais Nkws Tos,
- 22 tus ua hwj huam yees ntxwv loj nyob teb chaws Kas,  
tus ua tej yam uas neeg ntshai tas nrho nyob ze dej ntuj Hav Tauj.
- 23 Nws txiav tias nws yuav tua lawv tu noob  
tab sis Mais Xes, tus nws xaiv,  
nyob ntawm Tswv Ntuj xub ntiag, rau siab ntso  
ua kom Tswv Ntuj tig nws lub siab npau  
tsis txuag siav rau lwm qhov.
- 24 Lawv thiam lub teb chaws xis neeg siab,  
lawv tsis ntseeg Huab Tais lo lus.
- 25 Nyob hauv lawv cov tsev tsam phooj, lawv cem, lawv yws,  
tsis mloog HUAB TAIS lub suab.
- 26 Nws tsa tes, nws cog lus tias  
nws yuav tua lawv nyob teb chaws suab puam,
- 27 nws yuav ua kom lawv cov xeeb zeej xeeb ntxwv ncaim  
mus rau txhua lub teb chaws,  
nws yuav tua lawv nyob hauv cov teev dab lub teb chaws.
- 28 Lawv mus ua tus Npas Has nyob Pes Os qhev,  
lawv noj cov txim laig rau cov neeg tuag.

- 29 Lawv ua tas puas tsav yam mob Tswv Ntuj siab,  
ces xwv txheej loj tawm plaws hauv lawv.
- 30 Ces Phis Nes Has sawv ntsug, nws txiav txim,  
xwv txheej tu nrho.
- 31 Qhov nws ua ntawd luag muab xam ua kev ncaj  
tiam dhau tiam mus li.
- 32 Lawv ua meem txom Tswv Ntuj nyob ze cov dej Mes Lis Npas.  
lawv ua kom Mais Xes raug txoj hmoov phem.
- 33 Lawv cav ncauj, tsis mloog nws zaj tswv yim,  
Mais Xes thiaj hais tsis xyuam xim.
- 34 Lawv tsis rhuav lwm cov haiv neeg  
raws li HUAB TAIS tau xub qhia lawv.
- 35 Lawv nrog cov neeg teev dab sib fim,  
lawv xyaum luag tej kev teev dab pe mlom .
- 36 Lawv tsob hwb lwm haiv neeg cov mlom,  
luag cov mlom ua rooj ntxiab cuab lawv.
- 37 Lawv muab lawv cov tub tua txi dab,  
muab lawv cov ntxhais pub rau dab phem.
- 38 Lawv hno cov ntshav tsis txhaum ntws tawm los,  
yog lawv tej tub tej ntxhais cov ntshav  
uas lawv muab tua txi cov dab mlom Kas Nas Has,  
cov ntshav tsuas lub teb chaws vuab tsuab tas.
- 39 Lawv tej kev txhaum ua kom lawv tsis huv tuaj,  
lawv tej hauj lwm coj lawv mus ua niam ntiav.
- 40 HUAB TAIS lub siab npau kub lug hlawv nws haiv neeg  
ces nws ntsub nws lub cuab tam.
- 41 Nws tso plhuav lawv rau lwm kuj cuab txhais tes,  
cov ntsub lawv tuaj tsuj tuaj kav lawv ;
- 42 Yeeb ncuab tuaj quab yuam lawv,  
lawv khoov cev hauv yeeb ncuab xib teg.
- 43 Ntau zaus, nws npo lawv dim rov los,  
tab sis lawv cam thawj rov mus hauv lawv txoj kev ntseev siab  
lawv zom tob zuj zus rau hauv txoj kev txhaum.
- 44 Thaum nws hnov lawv quaj qw,  
nws ntsia lawv txoj kev txom nyem.
- 45 Nws rov nco txog cov lus nws cog rau lawv,  
nws hloov lub tswv yim tshiab, nws rov hlub lawv.
- 46 Nws ua kom cov neeg uas ntes lawv mus nyob txim  
khuv leej lawv.
- 47 HUAB TAIS, peb tus Tswv Ntuj, koj cawm peb mas !  
Thov koj sau peb ntawm lwm cov kuj cuab rov los ua ke.  
Ces peb yuav cav lus zoo txog koj lub npe ntshiab,  
peb yuav muaj koob meej vim peb cav txog koj.

## Nkauj Paj Nruag, Zaj 106 thiab 107

- 48 His Xas Lais tus HUAB TAIS Tswv Ntuj nto koob meej  
txij hnuv txheej tshoj thaum ub mus rau txhiab niag tim puas xyoo !  
Ib tsoom pej xeem hais tias :  
"Ua li ! As Les Lus Yas !"

### Nkauj Paj Nruag 107

**Tswv Ntuj npo nws haiv neeg thaum raug kev txhawj xeeb.**

- 1 Nej cav lus zoo txog HUAB TAIS, vim nws siab zoo,  
nws hluv neeg tas ib txhiab ib txhis.
- 2 Cov uas HUAB TAIS npo lawv dim,  
cov uas nws npo lawv dim ntawm cov neeg quab yuam txhais tes,  
kom lawv rov hais txog qhov ntawd !
- 3 Cov uas nws tau sau lawv ntawm pej kum teb rov los,  
txij sab hnuv tuaj mus txog sab hnuv poob,  
txij pej fab mus txog ntug dej hiav txwv,  
kom lawv rov hais txog tej ntawd !
- 4 Muaj ib txhia poob zoo rau teb chaws suab puam,  
lawv yuam kev mus rau txoj uas tsis muaj neeg taug,  
lawv nrhiav tsis tau ib lub zos muaj neeg nyob.
- 5 Lawv tshaib tshaib, nqhis dej heev,  
txoj sia yuav tso lawv tseg.
- 6 Thaum lawv txom nyem, lawv quaj hu HUAB TAIS,  
nws cawm lawv ntawm kev txhawj xeeb.
- 7 Nws coj lawv mus taug txoj kev ncaj  
kom txog ib lub tsheej muaj neeg nyob.
- 8 Kom lawv cav lus zoo txog HUAB TAIS, vim nws hluv,  
nws ua hwj huam yees ntxwv pab neeg :
- 9 Vim tias nws muab dej los cawm lub qa qhuav,  
thiab pub rau lub plab tshaib noj tsau.
- 10 Muaj ib txhia zaum nyob hauv qhov tsaus ntuj,  
nyob hauv kev tuag tus duab ntxoov ntxoo,  
lawv raug txim txom nyem khi rawv rau txoj saw hlau,
- 11 Yog vim lawv ntxeev siab rov taw tuam Tswv Ntuj cov lus qhia,  
lawv hnyos tus Nyob Siab Tshaj lub sim xeeb.
- 12 Nws tso kev txom nyem los pwv lawv,  
lawv ntog pem teb, tsis muaj leej twg pab lawv.
- 13 Thaum lawv txom nyem, lawv quaj hu HUAB TAIS,  
nws cawm lawv ntawm kev txhawj xeeb :
- 14 Nws rub lawv tawm hauv qhov tsaus ntuj,  
tawm hauv kev tuag tus duab ntxoov ntxoo,  
nws txiav cov saw khi lawv kom tu.
- 15 Kom lawv cav lus zoo txog HUAB TAIS vim nws hluv neeg,

- nws ua hwj huam yees ntxwv pab neeg ;
- 16 Nws tsoo tej qhov rooj tooj tawg,  
nws ntaus cov liaj rooj hlau plam.
  - 17 Muaj ib txhia cia li ruam vim lawv yuam cai ua tsis ncaj,  
lawv cov txhaum ua kom lawv phem zuj zus.
  - 18 Lawv dhuav txhiam xws noj,  
lawv twb nyob ze tub tuag lub rooj vag lawm.
  - 19 Thaum lawv txom nyem, lawv quaj hu HUAB TAIS,  
nws cawm lawv ntawm kev txhawj xeeb :
  - 20 Nws xa nws lo lus tuaj kho lawv zoo hlo  
nws cawm lawv dim ntawm lub qhov ntxa.
  - 21 Kom lawv cav txog HUAB TAIS vim nws hlub,  
nws ua hwj huam yees ntxwv pab neeg.
  - 22 Kom lawv txi tej thaj ua ntuj tsaug.  
Kom lawv qw zoo siab, tshaj nws tej hauj lwm.
  - 23 Cov neeg uas caij nkoj mus saum dej ntuj  
mus ua qav ua num hauv dej loj ;
  - 24 cov ntawd tau pom HUAB TAIS cov hauj lwm  
pom nws cov hwj huam yees ntxwv tom plawv hiav txwv.
  - 25 Nws lo lus ua kom cua daj cua dub sawv tsees  
los nyom nplaim dej nphau nphwv.
  - 26 Lawv nce siab rau saum ntuj,  
lawv rov nqes puag hauv qab thu,  
lawv xeev siab yuav tuag ;
  - 27 Lawv khiv, lawv viag ped viag nrad xws li qaug cawv,  
lawv kev txawj tog hauv dej.
  - 28 Thaum lawv txom nyem, lawv quaj hu HUAB TAIS,  
nws cawm lawv ntawm kev txhawj xeeb :
  - 29 Nws ua kom cua daj cua dub rov nyob ntsiag to,  
cov dej uas nphau nphwv rov nyob tus yees.
  - 30 Thaum lawv tau pom dej thiab cua rov ntsiag, lawv zoo siab,  
Tswv Ntuj coj lawv los txog lub chaw  
nqes nkoj uas lawv nrhiav.
  - 31 Kom lawv cav txog HUAB TAIS vim nws hlub,  
nws ua hwj huam yees ntxwv pab neeg.
  - 32 Kom lawv cav qhuas txog nws rau hauv nws haiv neeg lub txoos  
thiab cav txog nws hauv cov txwj laus lub rooj tuav xam.
  - 33 Nws ua kom tej niam dej loj hloov ua teb chaws suab puam,  
ua kom tej qhov dej txhawv hloov ua teb chaws tshaib dej.
  - 34 Ua kom thaj av zoo qoob loo hloov ua ib thaj av ntsev,  
vim cov neeg nyob txawm hauv thaj av ntawd lub siab phem.
  - 35 Nws ua kom teb chaws suab puam hloov ua pas dej,  
ua kom teb chaws quav poj hloov ua dej txhawv.

## Nkauj Paj Nruag, Zaj 107 thiab 108

- 36 Nws koj cov neeg tshaib plab los nyob ntawd,  
lawv txhim ib lub nroog xis nyob.
- 37 Lawv tseb nplej rau nram liaj  
lawv cog tej thaj txiv cawv,  
lawv tau de cov txiv uas lawv cog.
- 38 HUAB TAIS foom hmoov zoo rau lawv ces lawv huam vam,  
nws tsis pub kom lawv tej pab tsiaj tsawg zuj zus.
- 39 Yav tas lawd, lawv cob pob, tsis muaj zog zuj zus,  
vim txoj kev yoo tshaib yoo nqhis,  
kev puas kev rhuav, los kev mob kev ploj.
- 40 HUAB TAIS hais lus thuam cov nom tswv,  
nws koj lawv mus nrauj zoo rau hauv hav pos tsis muaj kev.
- 41 Hos nws txuag tus pluag kom txhob txom nyem,  
nws ua kom cov yim neeg huam vam coob ib yam li tej pab yaj.
- 42 Cov neeg ncaj pom li ntawd lawv zoo siab  
hos cov neeg dag kaw qhov ncauj.
- 43 Leej twg xav ua neeg thoob tsib ?  
Kom nws ceev faj txog tej no huv tib si,  
kom nws soj pom HUAB TAIS cov txiaj ntsha txiaj ntsim.

### Nkauj Paj Nruag 108

#### Cav txog Huab Tais, thov nws npo peb ntawm tus ntxub peb.

- 1 *Ib zag paj huam seev. Das Vis zaj nkauj paj nruag.*
- 2 Kuv tus Tswv Ntuj, kuv siab tus yeas,  
kuv yuav hu ib zag nkauj :  
Kuv tus plig, koj tsim los mas !
- 3 Nkauj nog ncas, thaj cheej, nej tsim nruab dab ntub los mas !  
kuv yuav seev suab tsa niam nkauj hnuv sawv.
- 4 HUAB TAIS, kuv yuav ua koj tsaug nyob hauv cov haiv neeg,  
kuv yuav hu nkauj rau koj nyob hauv nruab nrab cov kuj cuab ;
- 5 Vim koj lub siab hluab neeg loj dua lub ntuj,  
koj txoj kev tseem ceeb sawv siab dua txheej huab saud.
- 6 Tswv Ntuj, koj sawv siab siab saum txheej ntuj saud,  
thov kom koj lub koob meej khav tas ntiaj teb .
- 7 Thov koj tsa koj sab xis tuaj cawm, thov koj teb kuv,  
ces cov neeg uas koj nyiam yuav tau kev dim.
- 8 Tswv Ntuj hais li no hauv nws lub chaw ntshiab :  
Kuv hom khaj ! Kuv muab Xis Kes los faib,  
kuv ntsuas lub hav Xus Kos.
- 9 Nkas Las As yog kuv li lawm ; Mas Nas Xes yog kuv tug ;  
Es Fais yog lub kaus mom hlau saum kuv taub hau.



## Nkauj Paj Nruag, Zaj 108 thiab 109

- Yus Das yog kuv tus cwj tswj pej xeem.
- 10 Muas yog kuv lub tais ntxuav muag.  
Nyob hauv Es Doos, kuv pov kuv sab khau .  
Kuv qw mus ntaus Fis Lis Tis.
  - 11 Leej twg yuav coj kuv mus txog lub tsheej xov lag zeb siab ?  
Leej twg yuav coj kuv mus txog Es Doos ?
  - 12 Tus ntawd tsis yog koj lod, tus Tswv Ntuj uas tso peb pov tseg,  
tus Tswv Ntuj uas tsis nrog peb cov tub rog  
tawm mus ntaus tsam ntxiv ?
  - 13 Koj los mas, los pab peb ntaus cov ntxub peb,  
vim neeg rov cawm neeg tsis tau li.
  - 14 Tswv Ntuj nrog peb, peb thiaj yuav ua tshwm yam loj :  
nws yog tus yuav tsuj cov ntxub peb.

### Nkauj Paj Nruag 109 Tus raug luag iab liam cov lus thov Tswv Ntuj.

- 1 *Ua rau tus coj nkauj. Das Vis zaj nkauj paj nruag.*
- 2 Tus Tswv Ntuj uas kuv cav lus zoo txog, thov koj txhob nyob ntsiag to.  
Vim lawv qhib lawv lub ncauj tsiv tsaim hais phem.  
Lawv tus nplaig dag hais lus txog kuv.
- 3 Lawv hais ib co lus ntxub kuv  
lawv cem kuv tsis muaj hauv paus hauv ntsis.
- 4 Kuv nyiam kuv hlub lawv, hos lawv liam rau kuv,  
tab sis kuv tseem teev Ntuj rau lawv.
- 5 Lawv muab qhov phem los paj kuv cov txiaj ntsim,  
muab kev ntxub los paj kuv kev phooj ywg.
- 6 Lawv cem li no :  
"Koj nrhiav ib tug tim khawv liam rau nws mas !  
"Koj nrhiav ib tug neeg phem los sawv ntawm nws sab xis !
- 7 "Thaum hais nws rooj plaub, thov kom luag txiaj tias nws txhaum,  
"kom luag saib nws cov lus thov yog ib qho txhaum ntxiv.
- 8 "Kom nws txhob tau ua neej ntev,  
"cia lwm tus los sawv nws qhov chaw,
- 9 "Kom nws cov tub ua me nyuam ntsuag,  
"kom nws poj niam ua poj ntsuam !
- 10 "Kom nws cov tub ua neeg loj leeb thov khawv,  
"kom luag caum lawv tawm hauv lawv lub tsev khaub hlab !
- 11 "Kom tus tau txais nyiaj rau nws tuaj txeeb nws tej cuab yeej cuab tam,  
"kom cov pej kum neeg tuaj lwg tus nqe zog uas nws khwv tau !
- 12 "Kom txhob muaj ib tug neeg tuaj nws tog li,  
"kom txhob muaj neeg hlub nws cov me nyuam ntsuag.

- 13 "Kom nws cov xeeb ntxwv tuag tu noob,  
"kom nws lub npe ploj rau nws phaj tub tiam.
- 14 "Kom sawv daws rov hais txog nws phaj yawg  
"cov txhaum rau HUAB TAIS,  
"kom nws niam cov txhaum txhob ploj li !
- 15 "Kom ib puas tsav yam ntawd nyob nraim ntawm  
"HUAB TAIS xub ntiag,  
"thov HUAB TAIS rhuav tshem kom txhob muaj neeg nco txog  
"lawv nyob ntiag teb !
- 16 "Vim tias nws tsis nco ua ncaj ua ncees,  
"nws tsim txom tus pluag kom tuag,  
"ua lim hiam rau tus txom nyem, ua nws tu siab,
- 17 "nws nyiam kev foom tsawm,  
"kev tsawm rov los raug nws,  
"nws tsis nyiam lus foom hmoov zoo,  
"lo lus foom zoo txav mus deb nws,
- 18 "Nws npua lo lus foom phem zoo li ib lub tsho tshaj sab,  
"cov lus foom phem ntxaum nws lub cev zoo li dej,  
"ntxaum mus thawm nws tej tes taw zoo li roj.
- 19 "Cia qhov phem qhwv nws zoo li ib ce ris tsho,  
"zoo li ib txog hlab si niaj hnuv zawm nws !
- 20 Tej ntawd yog tus nqi ntawm lub txim txhaum  
uas HUAB TAIS ua pauj cov neeg liam rau kuv,  
thiab rau cov hais phem txog kuv !
- 21 Koj ne, HUAB TAIS Tswv Ntuj,  
thov koj pab kuv, koj lub npe thiaj nto koob meej.  
Koj lub siab hlub neeg ua zoo rau kuv,  
Koj npo kuv dim mas !
- 22 Kuv pluag, kuv txom nyem,  
nyob sab hauv, kuv nplooj siab ntuag.
- 23 Kuv dua zuj zus mus zoo li duab ntxoov ntxoo,  
luag caum kuv xws li caum kooj tshuab.
- 24 Kuv yoo mov ntau, kuv ob sab ceg tshee tshee ;  
tsis noj roj, kuv ib ce yuag.
- 25 Lawv saib kuv zoo li ib tug neeg qias teb qias chaw ;  
thaum lawv pom kuv, lawv co taub hau.
- 26 HUAB TAIS, kuv tus Tswv Ntuj, koj pab kuv mas !  
Koj cawm kuv vim koj hlub.
- 27 Kom lawv pom tias yog koj txhais tes ua tej ntawd HUAB TAIS,  
tej ntawd yog koj cov dej num.
- 28 Lawv foom phem, hos koj, koj foom lus zoo.  
Lawv sawv los ntaus, lawv poob ntsej muag !  
hos koj tus tub txib zoo siab.

## Nkauj Paj Nruag, Zaj 109, 110 thiab 111

- 29 Xav kom kev poob tsim los qhwv cov uas liam rau kuv,  
kom kev txaj muag los qhwv lawv xws li ib lub tsho tshaj sab.
- 30 Kuv seev suab ua HUAB TAIS tsaug,  
kuv yuav cav txog nws hauv nruab nrab tsoom neeg.
- 31 Vim nws sawv ntsug ntawm tus pluag sab xis,  
nws cawm tus pluag ntawm cov txwj laus txiav txim.

### Nkauj Paj Nruag 110 Leej pleev yuav ua vaj thiab ua leej choj.

- 1 *Das Vis zaj. Nkauj paj nruag.*

HUAB TAIS hais rau kuv tus Huab Tais hais tias :

"Koj zaum ntawm kuv sab xis !

mus txog hnub kuv muab koj cov yeeb ncuab

los ua rooj rau koj tiag taw !"

- 2 HUAB TAIS yuav tsa koj rab cwj ua vaj muaj hwj chim  
nyob saum Xis Yoos !

Koj kav hauv nruab nrab cov yeeb ncuab !

- 3 Txij hnub koj yug los, koj muaj vaj ntxwv lub hwj chim,  
txij nruab thiab, txog koj yav hluas, koj  
txais lub koob meej ntshiab.

- 4 HUAB TAIS tau cog lus cia,  
nws tsis khuv xim nws lo lus :

"Koj ua leej choj mus li,

raws nraim Mes Kis Xes Des txoj kev."

- 5 HUAB TAIS nyob ntawm koj sab xis :  
hnub nws npau taws, nws rhuav cov vaj ;

- 6 Nws txiav txim rau cov kuj cuab, neeg tuag sib tsub sib nias :  
nws tsuj neeg tej taub hau nyob thoob ntiaj teb.

- 7 Thaum nws mus kev, nws haus dej hauv hav,  
nws tsa taub hau.

### Nkauj Paj Nruag 111 Cav txog Tswv Ntuj cov paj tshab ntshiab uas txhawv npheu nphev ntwis los rau nws haiv neeg.

- 1 *As Les Lus Yas.*

*Alef* Kuv yuav cav txog HUAB TAIS tas siab tas ntwis  
*Beth* nyob hauv cov neeg ncaj lub rooj tuav xam thiab hauv lub txoos.  
*Guimel 2* HUAB TAIS cov hauj lwm loj tas nrho !  
*Daleth* Cov neeg nyiam HUAB TAIS cov hauj lwm,

## Nkauj Paj Nruag, Zaj 111 thiab 112

		lawv kawm nws tej dej num.
<i>He</i>	3	HUAB TAIS cov hauj lwm muaj hwj xyeej ntsa iab,
<i>Waw</i>		nws txoj kev ncaj nyob ib txhiab ib txhis.
<i>Zain</i>	4	Nws xav kom peb rov hais txog nws cov hwj huam yees ntxwv ;
<i>Heth</i>		HUAB TAIS hlub neeg mos nyoos, nws nyiam zam txhaum.
<i>Teth</i>	5	Nws pub txhiam laj txhiam xws rau cov hwm nws,
<i>Yod</i>		nws nco ntsoov cov lus nws cog.
<i>Kaf</i>	6	Nws muab nws cov dej num muaj hwj huam
		rau nws haiv neeg pom,
<i>Lamed</i>		nws muab lwm cov kuj cuab lub cuab tam
		los pub rau nws haiv neeg.
<i>Mem</i>	7	Cov hauj lwm tawm ntawm nws txhais tes los yog hauj lwm
		tseem ceeb thiab ncaj nces.
<i>Noun</i>		Nws cov lus qhuab qhia yog cov lus tsim nyog tso siab rau.
<i>Samek</i>	8	Nws cov lus qhuab qhia nyob ruaj mus ib sid,
<i>Ain</i>		xab xeeb rau hauv kev ncaj thiab kev tseem ceeb.
<i>Pe</i>	9	Nws xa kev dim tuaj rau nws haiv neeg,
<i>Cade</i>		nws ceeb toom lo lus nws cog kom nyob mus.
		Nws lub npe ntshiab muaj hwj xyeej.
<i>Resh</i>	10	Kev thoob tsib lub hauv paus, yog hwm HUAB TAIS :
<i>Shin</i>		cov neeg hwm HUAB TAIS, lawv xyuam xim.
<i>Taw</i>		Lo lus cav txog HUAB TAIS nyob mus txheej dhau txheej.

### Nkauj Paj Nruag 112 Tus siab ncaj tau txoj hmoov zoo.

	1	<i>As Les Lus Yas.</i>
<i>Alef</i>		Tus hwm HUAB TAIS thiab nyiam Huab Tais cov lus qhia,
<i>Beth</i>		nws txoj hmoov zoo :
<i>Guimel</i>	2	Nws caj ce yuav muaj zog nyob ntiaj teb,
<i>Daleth</i>		ntuj yuav foom hmoov zoo rau haiv neeg siab ncaj.
<i>He</i>	3	Nyob hauv nws vaj tsev muaj toob xib, muaj nyiaj muaj txiaj,
<i>Waw</i>		nws txoj kev ncaj yuav nyob mus li.
<i>Zain</i>	4	Tus neeg ncaj sawv hauv qhov tsaus ntuj.
<i>Heth</i>		Nws yog lub teeb kaj cov neeg ncaj, nws khuv leej luag,
		nws zam rau luag, nws ua haum pheej.
<i>Teth</i>	5	Tus neeg txawj hlub luag, thiab qiv rau luag
		mas nws txoj hmoov zoo.
<i>Yod</i>		Nws tswj nws tej nyiaj txiag raws kev ncaj.
<i>Kaf</i>	6	Tus neeg ncaj yuav nyob ruaj,
<i>Lamed</i>		sawv daws yuav nco ntsoov txog nws mus li.
<i>Mem</i>	7	Nws yuav tsis ntshai cov lus cuav lim hiam ;

## Nkauj Paj Nruag, Zaj 112, 113 thiab 114

<i>Noun</i>		nws lub siab ruaj, nws tso siab rau HUAB TAIS.
<i>Samek</i>	8	Nws lub siab tawv, nws tsis txhawj,
<i>Ain</i>		nws sawv, nws tsa taub hau ntsia nws cov yeeb ncuab.
<i>Pe</i>	9	Nws siab dav, nws pub ntau rau cov pluag :
<i>Cade</i>		nws txoj kev ncaj yuav nyob mus li,
<i>Qof</i>		nws muaj ntsej muag, nws yuav tsa hauv pliaj,
<i>Resh</i>	10	Tus tsis hwm ntuj pom tus siab ncaj, nws meem txom,
<i>Shin</i>		nws zim hniav rau, tab sis nws qaug zog.
<i>Taw</i>		Qhov uas cov tsis hwm ntuj ntshaw yaj tas rau nruab cua.

### Nkauj Paj Nruag 113

#### **Cav lus zoo txog Tswv Ntuj yog tus hlub cov neeg tsis muaj hwj chim.**

1 *As Les Lus Yas.*

HUAB TAIS cov tub txib, nej cav txog nws mas,  
nej cav txog HUAB TAIS lub npe.

2 Kom HUAB TAIS lub npe nto moo lug,  
txij no mus txheej dhau txheej !

3 Kom HUAB TAIS lub npe nto koob meej,  
txij thaum hnuv tawm txog hnuv poob qho.

4 HUAB TAIS kav ib tsoom kuj cuab,  
nws lub koob meej nyob siab dua txheej ntuj saud.

5 Leej twg thiaj zoo li HUAB TAIS, peb tus Tswv Ntuj?  
Nws zaum lub theej kiab puag saud.

6 Nws dauv muag los ntsia hauv no,  
nws pom lub ntuj thiab lub ntiaj teb.

7 Nws tsa tus pluag hauv plua tshauv los,  
nws rub tus txom nyem hauv qhov qias los.

8 Nws rub tus pluag los nrog cov tub huab tais sawv sib txig,  
nrog cov tub huab tais hauv nws haiv neeg ua ke.

9 Nws koj tus poj niam tsis muaj me nyuam los zaum ua niam tsev,  
xeeb tub xeeb kiv, siab puv npo ua ib leeg niam.

As Les Lus Yas !

### Nkauj Paj Nruag 114

#### **Cav txog Tswv Ntuj muaj hwj xyeej koj nws haiv neeg tsiv los hauv lawv teb chaws.**

1 Thaum His Xas Lais tawm ntawm Hais Nkws Tos teb mus,  
thaum Yas Kos lub cuab lub yig tso ib haiv neeg qus tseg,

2 Yus Das ciaj ua chaw ntshiab rau HUAB TAIS so,

## Nkauj Paj Nruag, Zaj 114 thiab 115

- His Xas Lais ciaj ua tsev rau nws nyob.
- 3 Dej ntuj pom, dej ntuj zam kev khiav,  
Dej Yos Las Das ntwis rov qab,
  - 4 Cov roob dhia xws li txiv laug tshis,  
cov pov roob dhia paj paws xws li me nyuam tshis.
  - 5 Dej ntuj, vim li cas koj khiav ?  
Yos Las Das, vim li cas koj ntwis rov qab ?
  - 6 Roob siab, vim li cas nej dhia xws li txiv laug tshis,  
Thiab nej, pov roob, vim li cas nej dhia paj paws xws me nyuam tshis ?
  - 7 Ntiaj teb, koj hom khaj nyob ntawm tus Tswv xub ntiag,  
ntawm Yas Kos tus Tswv Ntuj xub ntiag.
  - 8 Nws yog tus muab phab tsua hloov ua pas dej,  
muab phab zeb xob hnia hloov ua qhov dej txhawv.

### **Nkauj Paj Nruag 115** **Cav txog Tswv Ntuj muaj hwj xyeej thiab siab zoo.**

- 1 HUAB TAIS, txhob muab koob meej rau peb,  
txhob pub kom peb nto koob meej,  
tab sis thov ua kom koj lub npe nto koob meej,  
vim koj hlub neeg, vim koj yog tus coj ncaj.
- 2 Vim li cas cov kuj cuab thiaj hais tias :  
" Lawv tus Tswv Ntuj nyob qhov twg ?"
- 3 Peb tus Tswv Ntuj nyob txheej ntuj saud ;  
nws ua tau tas ib puas tsav yam nws xav ua.
- 4 Lawv cov mlom dab yog nyiaj yog kub,  
yog neeg ob txhais tes puab :
- 5 Cov mlom muaj qhov ncauj, tab sis tsis txawj hais lus ;  
lawv muaj qhov muag, tab sis tsis pom kev.
- 6 Lawv muaj pob ntseg, tab sis lawv tsis hnov lus ;  
lawv muaj qhov ntswg, uas lawv hnia tsis tau ntshiab ;
- 7 Muaj ob txhais tes, uas tsis txawj xuas dab tsi ;  
muaj ob txhais taw, uas tsis txawj mus kev ;  
tsis muaj ib lub suab tawm hauv lawv lub qa los.
- 8 Xav kom cov puab mlom ntawd,  
zoo ib yam li lawv cov mlom,  
xav kom cov tso siab rau cov mlom,  
zoo ib yam li lawv cov mlom !
- 9 His Xas Lais cov tub, nej tso siab rau HUAB TAIS mas !  
Nws yog tus pab lawv, yog lawv daim leem phiaj.
- 10 As Loos tsev neeg, nej tso siab rau HUAB TAIS mas !  
Nws yog tus pab lawv, yog lawv daim leem phiaj.
- 11 Nej cov uas hwm HUAB TAIS, nej tso siab rau HUAB TAIS !

## Nkauj Paj Nruag, Zaj 115 thiab 116

- Nws yog tus pab lawv, yog lawv daim leem phiaj.
- 12 HUAB TAIS rov nco txog peb ; nws yuav foom hmoov zoo :  
nws yuav foom hmoov zoo rau His Xas Lais tsev neeg,  
nws yuav foom hmoov zoo rau As Loos tsev neeg.
  - 13 HUAB TAIS yuav foom hmoov zoo rau cov hwm nws,  
nws yuav foom hmoov rau cov yau ib yam li rau cov hlob.
  - 14 Thov kom HUAB TAIS ua nej vam meej,  
nej thiab nej cov me nyuam tib si !
  - 15 Thov kom nej tau txais koob hmoov ntawm HUAB TAIS,  
ntawm tus xeeb ntuj xeeb teb.
  - 16 Yim txheej cuaj txheej ntuj yog HUAB TAIS li,  
hos lub ntiaj teb, nws muab pub rau neeg.
  - 17 Cov neeg tuag, cov uas twb nqes rau hauv teb chaws Ntsiag To,  
tsis txawj cav txog HUAB TAIS lawm.
  - 18 Tab sis peb, mas peb foom lus zoo rau HUAB TAIS,  
txij hnuv no mus tas ib txhiab ib txhis.  
As Les Lus Yas !

### Nkauj Paj Nruag 116

#### Ua Tswv Ntuj tsaug vim nws npo koj dim ntawm xwv txheej.

- 1 Kuv nyiam HUAB TAIS,  
vim HUAB TAIS hnov kuv lub suab taij.
- 2 Nws tig pob ntseg los ze kuv,  
kuv yuav hu txog nws tas kuv sim neej.
- 3 Tub tuag cov hlua zoj kuv ib ce ceev,  
ntuj txias teb tsaus cuab hlua ntes kuv ;  
kev txhawj xeeb, kev tu siab laum kuv.
- 4 Ces kuv hu txog HUAB TAIS, kuv tuav txog nws lub npe :  
"HUAB TAIS ! thov koj hlub, thov koj npo kuv !"
- 5 HUAB TAIS hlub neeg, HUAB TAIS siab ncaj ;  
peb tus Tswv Ntuj txawj zam.
- 6 HUAB TAIS txuag cov neeg me,  
kuv qaug zog, nws cawm kuv.
- 7 Kuv tus plig, koj rov nyob tus, rov so los siav mog,  
vim HUAB TAIS ua zoo rau koj.
- 8 Koj npo kuv dim ntawm qhov tuag,  
koj txuag kom kuv kua muag txhob poob,  
hwj kuv ko taw kom txhob ntog,
- 9 kom kuv tau taug kev hauv cov neeg ciaj lub teb chaws  
nyob ntawm HUAB TAIS xub ntiag.
- 10 Tab yog thaum kuv hais tias :  
"Kuv txom nyem dhau lawm, tsis kav kuv tseem tso siab rau koj !"

## **Nkauj Paj Nruag, Zaj 116, 117 thiab 118**

- 11 Tsis tau chaw cuab zog li, kuv thiaj hais tias :  
"Txhua leej txhua tus yog neeg dag ."
- 12 Kuv yuav muab dab tsi los pauj  
ib puas tsav yam zoo uas HUAB TAIS ua rau kuv ?
- 13 Kuv yuav cev lub ntim cawm neeg,  
kuv yuav hu txog HUAB TAIS, kuv yuav tuav txog nws lub npe.
- 14 Kuv yuav pauj kuv lub yeem rau HUAB TAIS  
nyob ntawm nws haiv neeg xub ntiag.
- 15 Thaum HUAB TAIS pom nws cov ntseeg tuag,  
Huab Tais mob siab heev.
- 16 HUAB TAIS, thov koj hlub kuv, vim kuv yog koj tus tub txib,  
yog koj tus tub txib tiag, yog koj tus ntxhais txib tus tub.
- 17 Koj tau daws cov hlua khi kuv.  
Kuv yuav cev ib co txim los cav txog koj,  
kuv yuav tuav txog HUAB TAIS lub npe.
- 18 Kuv yuav pauj kuv lub yeem rau HUAB TAIS  
nyob ntawm nws haiv neeg xub ntiag,
- 19 nyob ntawm cov tshav loog hauv HUAB TAIS tsev,  
nyob hauv nruab nrab koj Yes Lus Xas Les !  
As Les Lus Yas !

### **Nkauj Paj Nruag 117 Nqua hu ib tsoom neeg tuaj cav txog Tswv Ntuj.**

- 1 Tas ib tsoom kuj cuab, nej cav lus zoo txog HUAB TAIS.  
Tas ib tsoom haiv neeg, nej cav txog nws lub koob meej.
- 2 Vim nws lub siab hlub muaj zog tas nrho.  
HUAB TAIS lub siab pheej xeeb mus ib txhiab ib txhis.  
As Les Lus Yas !

### **Nkauj Paj Nruag 118 Ib zag paj huam ua Tswv Ntuj tsaug rau txhua hom txiaj ntsim.**

- 1 Nej cav lus zoo txog HUAB TAIS, vim nws siab zoo,  
Nws hlub peb tas ib txhiab ib txhis.
- 2 Xav kom His Xas Lais rov hais tias :  
Nws hlub peb tas ib txhiab ib txhis.
- 3 Xav kom As Loos tsev neeg rov hais tias :  
Nws hlub peb tas ib txhiab ib txhis.
- 4 Xav kom cov neeg hwm HUAB TAIS rov hais tias :  
Nws hlub peb tas ib txhiab ib txhis.
- 5 Thaum kuv txhawj xeeb, kuv hu txog HUAB TAIS :  
HUAB TAIS teb kuv, nws coj kuv mus rau qhov chaw nyab xeeb.



- 6 HUAB TAIS tuaj kuv tog, kuv tsis ntshai.  
Ib tug neeg ua tau dab tsi rau kuv.
- 7 HUAB TAIS tuaj kuv tog, nws pab kuv zoo tshaj lwm tus,  
kuv tsa taub hau siab ntsia kuv cov yeeb ncuab.
- 8 Khiav los nkaum hauv HUAB TAIS,  
zoo dua tso siab rau neeg !
- 9 Khiav los nkaum hauv HUAB TAIS,  
zoo dua tso siab rau cov muaj peev xwm loj.
- 10 Tas cov kuj cuab tuaj puav kuv kev :  
kuv tuav txog HUAB TAIS lub npe, kuv xuas ntaj tsuav lawv.
- 11 Lawv puav kuv kev, lawv vij kuv :  
kuv tuav txog HUAB TAIS lub npe, kuv xuas ntaj tsuav lawv.
- 12 Lawv puav kuv zoo li ib xub nkawj ;  
lawv cig plaws zoo li ib cub tawg pos,  
kuv tuav txog HUAB TAIS lub npe, kuv xuas ntaj tsuav lawv.
- 13 Koj siv zog phoom kuv, thawb kuv mus tua,  
tab sis HUAB TAIS pab kuv.
- 14 "Kuv lub zog, kuv lo lus hawv tsa rog, yog HUAB TAIS !"  
"Nws yog tus cawm kuv."
- 15 Muaj suab zoo siab, suab yeej rog nrov ntsuag qees  
hauv toom neeg siab ncaj cov tsev tsam phooj :
- 16 "HUAB TAIS txhais xis ua hauj lwm loj !  
"HUAB TAIS txhais xis yeej !  
"HUAB TAIS txhais xis ua hauj lwm loj.
- 17 Kuv yuav tsis tuag, kuv yuav muaj txoj sia nyob  
kuv yuav piav qhia txog HUAB TAIS cov dej num :
- 18 HUAB TAIS muab txim hnyav rau kuv,  
tab sis nws tsis tso kuv raug kev tuag.
- 19 Nej qhib rooj vag rau kuv mus hauv txoj kev ncaj,  
kuv yuav chaws mus cav txog HUAB TAIS.
- 20 - Yog HUAB TAIS lub rooj vag :  
kom cov siab ncaj chaws hauv nws lub rooj vag mas !
- 21 Kuv cav lus zoo txog koj, vim koj teb kuv,  
koj yog tus cawm kuv.
- 22 Lub pob zeb uas cov txhim tsev muab pov tseg,  
yog lub pob zeb txheem kaum tsev.
- 23 Qhov ntawd yog tuaj ntawm HUAB TAIS tuaj  
yog yam zoo nkauj tshaj rau peb qhov muag pom !
- 24 Hnub no yog hnub uas HUAB TAIS tsim los rau peb :  
peb zoo siab, peb lub siab kaj.
- 25 HUAB TAIS, thov koj pub, thov koj pub kev cawm !  
HUAB TAIS, thov koj pub, thov koj pub kev yeej !
- 26 Tus tuaj, nws nto koob meej nyob hauv HUAB TAIS lub npe !

## Nkauj Paj Nruag, Zaj 118 thiab 119

- Peb nyob hauv HUAB TAIS tsev foom koob hmoov rau nej !
- 27 HUAB TAIS yog Tswv Ntuj, nws ua kom peb pom kev :  
nej tuav rev nplooj ntawm tes, nej nqaum paj nqaum nplooj ua kab sab,  
mus txog cov kub nyuj pem thaj txi ntuj.
- 28 - Koj yog kuv tus Tswv Ntuj ! Kuv ua koj tsaug,  
Kuv tus Tswv Ntuj kuv cav txog koj.
- 29 Nej cav lus zoo txog HUAB TAIS vim nws siab zoo  
nws hlub peb tas ib txhiab ib txhis.

### Nkauj Paj Nruag 119 Tus kawm thiab coj raws Ntuj txoj cai tau hmoov zoo.

#### *Alef*

- 1 Cov tau txoj hmoov zoo yog cov neeg coj tus cwj pwm ncaj ncees,  
yog cov ua raws nraim HUAB TAIS Txoj Cai.
- 2 Cov tau txoj hmoov zoo yog cov ua qhov uas HUAB TAIS  
xav kom ua, yog cov nrhiav nws tas siab tas ntsws.
- 3 Lawv tsis tau ua txhaum hnyav,  
lawv taug nws tej kev.
- 4 Koj tshaj koj cov lus qhuab qhia tuaj  
kom sawv daws khaws cia zoo.
- 5 Thov kom kuv coj tus cwj pwm ruaj  
kuv thiaj yuav coj tau koj cov lij choj.
- 6 Thaum kuv qhov muag tsom ntsoov koj cov lus qhia,  
kuv tsis txaj muag.
- 7 Thaum kuv kawm tej kev koj tau txiav cia,  
kuv muab ib lub siab ncaj los cav txog koj.
- 8 Kuv khaws koj cov lij choj cia,  
thov koj txhob muab kuv pov tseg tu moo nrho.

#### *Beth*

- 9 Yuav ua cas ib tug hluas txoj kev thiaj ntshiab ?  
Nws yuav ua raws li koj cov lo lus.
- 10 Kuv nrhiav koj tas siab tas ntsws,  
koj txhob cia kuv ua loj leeb mus deb koj cov lus qhia.
- 11 Kuv khaws cov lus koj cog rau nruab siab  
kom kuv tsis txhob ua txhaum rau koj.
- 12 HUAB TAIS, koj nto koob meej !  
Thov koj qhia koj tej lij choj rau kuv.
- 13 Kuv di ncauj qog  
cov cai cob qhia tawm ntawm koj lub ncauj los.
- 14 Thaum kuv ua raws li koj xav kom ua,  
mas kuv kaj siab dua tus uas nrhiav tau pov haum.
- 15 Kuv yuav ua tib zoo xav txog koj cov lij choj

kuv qhov muag yuav tsom koj tej kev.

- 16 Kuv nyiam koj cov lij choj,  
kuv tsis hnov qab koj lo lus.

*Guimel*

- 17 Thov koj ua zoo rau koj tus tub txib :  
kom kuv muaj txoj sia, kuv thiaj yuav khaws koj lo lus.  
18 Koj qhib kuv qhov muag, kuv thiaj yuav pom  
yam zoo nkauj tshiab khiv hauv koj Txoj Cai.  
19 Kuv yog ib tug neeg tuaj ua qhua hauv ntiaj teb,  
koj txhob zais koj cov lus qhia rau kuv.  
20 Kuv tus plig yuj plaws  
rau ntawm koj cov cai mus li.  
21 Koj npau taws rau cov muab hlob,  
uas lawv khiav mus deb ntawm koj cov lus qhia.  
22 Thov koj tshem txoj kev raug luag cem thiab raug luag thuam  
mus deb kuv, vim kuv ua qhov koj xav kom ua.  
23 Tab yog cov tub huab tais zaum theej kiab sab laj liam rau kuv,  
koj tus tub txib tseem xav ntsoov txog koj cov lij choj.  
24 Koj cov lus zeem tseeb qhia tswv yim rau kuv,  
ua kom kuv sov siab.

*Daleth*

- 25 Zaum no, kuv da luj luam hauv qhov tshauv,  
thov koj ua kom kuv rov muaj txoj sia dua, raws li koj lo lus.  
26 Thaum kuv qhib kuv tej kev rau koj, koj twb teb kuv,  
thov koj qhia koj txoj lij choj rau kuv.  
27 Thov koj ua kom kuv to taub txoj kev mus txog koj cov lus qhuab qhia,  
kuv yuav ua tib zoo xav txog koj cov dej num zoo nkauj zoo saib.  
28 Kev tu siab ua kuv kua muag poob,  
thov koj rov tsa kuv raws li koj lo lus.  
29 Thov koj tshem txoj kev dag mus deb kuv,  
koj muab koj Txoj Cai pub ua txiaj ntsim rau kuv.  
30 Kuv xaiv txoj kev npuab koj,  
kuv ua raws nraim koj cov cai tswj siab.  
31 Kuv muab kuv khi rau cov hauj lwm koj xav kom ua ;  
HUAB TAIS, thov koj txhob cia kuv poob ntsej muag.  
32 kuv khiav taug txoj kev mus hauv koj cov lus qhia  
vim koj qhib kuv lub siab.

*He*

- 33 HUAB TAIS, thov koj qhia txoj kev mus hauv koj cov lij choj  
rau kuv kawm,  
kuv yuav mus raws nraim koj cov lij choj.  
34 Thov koj ua kom kuv to taub, ces kuv yuav coj koj Txoj Cai,  
kuv yuav muab tas kuv lub siab lub ntsws los mloog koj Txoj Cai.

- 35 Thov koj koj kuv kev mus hauv koj cov lus qhia,  
vim kuv xis siab nyob hauv koj cov lus qhia.
- 36 Thov koj hwj kuv lub siab kom xib rau cov hauj lwm koj xav kom ua,  
txhob pub qaij rau kev nrhiav nyiaj txiag.
- 37 Thov koj tig kuv qhov muag mus deb txoj kev npau suav dag,  
koj tsa kuv ciaj rov los nyob hauv koj txoj kev.
- 38 Koj ua raws li cov lus koj cog rau koj tus tub txib,  
vim koj cog lus rau cov hwm koj.
- 39 Thov koj tshem lo lus tsawm uas kuv ntshai,  
vim koj cov kev cai kho kuv zoo tas.
- 40 Koj ntsia saib, kuv nyiam koj cov lij choj tiag,  
thov koj rov muab txoj sia rau kuv nyob hauv koj txoj kev ncaj.
- Waw*
- 41 HUAB TAIS, thov tso koj cov txiaj ntsha txiaj ntsim nqes los saum kuv,  
thov koj tso txoj kev cawm raws li koj cov lus.
- 42 Ces kuv yuav muaj ib lo lus teb rau tus cem kuv,  
vim kuv vam ntsoov koj lo lus.
- 43 Koj txhob rho koj lo lus tseeb ntawm kuv lub ncauj mus,  
vim kuv tso siab rau koj cov cai tswj siab.
- 44 Kuv yuav khaws koj Txoj Cai mus li,  
khaws tsis muaj caij tas, mus ib txhis.
- 45 Ces kuv yuav mus khab seeb, hauv tej qhov chaw dav,  
vim kuv nrhiav koj cov lij choj.
- 46 Kuv yuav piav txog cov hauj lwm koj xav kom ua  
nyob ntawm cov vaj ntxwv xub ntiag,  
kuv tsis txaj muag hais.
- 47 Kuv zoo siab tas nrho rau koj cov lus qhia,  
uas kuv nyiam tas siab.
- 48 Kuv tsa tes tuaj rau koj cov lus qhia uas kuv nyiam,  
thiab kuv ua tib zoo xav txog koj cov lij choj.
- Zain*
- 49 Thov koj nco ntsoov lo lus koj tau hais rau koj tus tub txib,  
koj lo lus yog kuv lub chaw cia siab.
- 50 Koj lo lus nplij kuv nyob hauv kev txom nyem,  
koj cov lus tswj siab rov muab txoj sia rau kuv.
- 51 Txawm tias cov neeg muab hlob thuam kuv ti txha nkaus,  
los kuv tsis ncaim ntawm koj Txoj Cai.
- 52 HUAB TAIS, kuv rov nco txog koj tej kev cai thaum ub,  
tej kev cai ntawd nplij kuv siab.
- 53 Kuv pom cov tsis hwm Ntuj tso koj Txoj Cai pov tseg,  
kuv meem txom.
- 54 Hauv kuv tsev, kuv nyob xws li ib tug qhua,  
koj cov lij choj yog kuv cov txuj pag seev.

- 55 HUAB TAIS, hmo ntuj, kuv rov nco txog koj lub npe,  
ces kuv xav mloog koj Txoj Cai.
- 56 Kuv txoj hmoov  
yog mloog koj cov lij choj.  
*Heth*
- 57 HUAB TAIS, kuv hais tias :  
kuv txoj hmoov, yog ua raws li koj tej lus.
- 58 Kuv rau siab ntso ua kom koj lub ntsej muag luag nyav,  
thov koj hlub kuv raws li koj tau cog lus.
- 59 Kuv xav tswv yim txog kuv txoj kev,  
ces kuv tig kauj ruam rau yam uas koj tos kom ua.
- 60 Kuv maj zeeg mloog koj cov lus qhia,  
tsis ncu ntev li.
- 61 Cov neeg tsis hwm Ntuj cuab hlua khi kuv,  
tab sis, kuv tsis hnov qab koj Txoj Cai.
- 62 Ntuj teb tag hmo, kuv tseem sawv los cav lus zoo txog koj,  
vim cov lus ncaj ncees koj txiav.
- 63 Kuv nrog cov neeg hwm koj thiab ua raws li koj cov lij choj,  
koom ib lub siab.
- 64 HUAB TAIS, koj lub siab hlub phwj mus puv lub qab ntuj,  
koj qhia koj cov lij choj rau kuv mas.  
*Teth*
- 65 HUAB TAIS, koj ua kom koj tus tub txib puv siab  
raws li lo lus koj hais.
- 66 Koj qhia kev thoob tsib thiab kev txawj ntse rau kuv,  
vim kuv tso siab rau koj cov lus qhia.
- 67 Thaud, kuv tsis tau poob ntsej muag, kuv ua loj leeb ;  
nyiam no, kuv mloog koj cov lus tswj siab.
- 68 Koj yog tus siab zoo, koj ua qhov zoo,  
thov koj qhia koj cov lij choj rau kuv.
- 69 Ib co neeg muab hlob dag kom tau xyav kuv moo,  
hos kuv, kuv rau siab ntso tsom koj cov lus qhuab qhia.
- 70 Lawv lub siab khov zoo li ib co roj,  
hos, kuv xyiv fab vim tau saj koj Txoj Cai.
- 71 Kev poob ntsej muag tau coj qhov zoo rau kuv,  
vim kev poob ntsej muag mas kuv thiaj kawm koj cov lij choj.
- 72 Txoj Cai uas tawm hauv koj lub ncauj los,  
muaj nqe rau kuv dua ib txhab nyiaj.  
*Yod*
- 73 Koj ob txhais tes tsim kuv los, puab kuv khov kho ;  
thov koj ua kom kuv ntse, kuv yuav kawm koj cov lus qhia.
- 74 Cov neeg hwm koj pom kuv, lawv zoo siab,  
vim kuv tso siab rau koj lo lus.

- 75 HUAB TAIS, zaum no kuv lees tias koj txiav lus haum pheej,  
kuv lees tias thaum koj cia kuv poob ntsej muag,  
koj tau xav zaj zoo.
- 76 Thov koj lub siab hluv nplij kuv  
raws li koj tau cog lus rau koj tus tub txib.
- 77 Thov kom koj lo lus nqes los nyob hauv kuv, ces kuv yuav  
muaj txoj sia, vim kuv siab xib rau koj Txoj Cai.
- 78 Cov muab hlob nchuav nthwv lawv tej lus dag rau kuv ris,  
lawv yuav txaj muag,  
hos kuv, mas kuv txais koj cov lus qhia tuaj nruab siab.
- 79 Thov kom cov neeg hwm koj tig los cuag kuv,  
lawv thiaj yuav paub tej hauj lwm koj tos ntawm lawv.
- 80 Thov kom kuv mus raws nraim koj cov lij choj,  
kuv yuav tsis poob ntsej muag.
- Kaf*
- 81 Kuv qaug zog, kuv seev yees tos koj txoj kev cawm,  
kuv tso siab rau koj lo lus.
- 82 Kuv nrhiav koj cov lus tswj siab,  
qhov ntawd ua kuv qhov muag plooj,  
kuv hais tias : "Thaum twg koj li tuaj nplij kuv ?"
- 83 Kuv zoo puav tam li lub hnab tawv qha saum pa taws,  
tab sis kuv tseem nco ntsoov koj cov lij choj.
- 84 Koj tus tub txib yuav taug txoj kev ntxhov no hov ntev?  
Thaum twg, koj mam li txiav siab ntaus cov neeg hiam kuv ?
- 85 Ib co neeg muab hlob khawb qhov tos kuv,  
lawv thuam koj Txoj Cai.
- 86 Tas koj cov lus qhia, puav leej yog lus tsis fav xeeb ;  
cov neeg nkhaus caum kuv, thov koj pab kuv mas.
- 87 Tab txawm lawv yuam kuv npaum li cas nyob ntiaj teb,  
kuv tsis tso koj cov lus qhia pov tseg.
- 88 Thov koj txuag kuv txoj sia, vim koj hluv kuv,  
kuv yuav khaws cov lij choj uas koj lub ncauj tshaj tawm los.
- Lamed*
- 89 HUAB TAIS, koj lo lus nyob mus li,  
nws sawv ruaj nreb saum ntuj.
- 90 Koj kev hluv kav tiam dhau tiam :  
koj teeb lub ntiaj teb kom khov kho.
- 91 Tas ib puas tsav yam nyob khov kho los txog tav no,  
raws li koj tau teem, vim lub sim ceeb yog koj ntxhais txib tub txuas.
- 92 Yog koj txoj cai txhob xis kuv siab,  
mas kuv twb tuag hauv kev txom nyem lawm.
- 93 Kuv yuav tsis hnov qab koj cov lus qhia ib zaug li,  
koj cov lus qhia ua kom kuv ciaj ua neeg.

- 94 Kuv yog koj tug ! koj cawm kuv mas !  
Vim kuv nrhiav koj cov lus qhia.
- 95 Cov tsis hwm ntuj nyas yuav tua kuv,  
hos kuv rau siab ntso mloog koj cov lus qhia.
- 96 Kuv pom nyob hauv txhua txoj kev zoo, muaj ib lub ntsis.  
hos koj lo lus qhia, yog txoj kev dav tsis muaj ntug.
- Mem*
- 97 Kuv nyiam koj Txoj Cai tas nrho,  
niaj hnuv, kuv rov ua tib zoo xav tuaj nruab siab.
- 98 Koj lo lus qhia ua kom kuv thoob tsib dua kuv cov yeeb ncuab,  
kuv txais los ua kuv tug mus li.
- 99 Kuv ntse dua kuv cov xib hwb huv si,  
vim kuv txais koj lo lus qhia tuaj hauv nruab siab.
- 100 Kuv txawj xav tom ntej tom qab dua cov txwj laus,  
vim kuv khaws koj cov lus qhia.
- 101 Kuv maim txhua txoj kev phem,  
vim kuv xav coj koj cov lus.
- 102 Kuv tsis ncaim ntawm cov lus koj tau txiav,  
vim koj yog tus qhia kuv.
- 103 Cov lus koj txib qab zib rau saum kuv tus nplaig,  
qab dua zib ntab hauv kuv lub ncauj !
- 104 Vim koj cov lus qhuab qhia, kuv thiaj txawj xav tom ntej tom qab,  
kuv ntsub tej kev dag kev cuav.
- Noun*
- 105 Koj lo lus yog lub teeb tsom hauv txoj kev kuv mus,  
yog qhov pom kev kaj kuv txoj lw.
- 106 Kuv cog lus, kuv rov hais meej tias :  
kuv yuav mloog cov lus ncaj koj tau txiav.
- 107 Kuv txom nyem ti txha nkaus,  
HUAB TAIS, thov koj ua kom kuv muaj txoj sia raws li koj lo lus.
- 108 HUAB TAIS, thov koj txais cov lus kuv cev rau koj,  
koj qhia kuv paub cov lus koj txiav.
- 109 Kuv tus plig nyob rawv hauv kuv xib teg,  
kuv tsis hnov qab koj Txoj Cai.
- 110 Cov neeg tsis hwm ntuj cuab ib rooj ntxiab rau kuv,  
tab sis, kuv tsis nrug deb ntawm koj cov lus qhia.
- 111 Koj lo lus zeem tseeb, yog kuv ntiag tug :  
yog kuv txoj kev sov siab.
- 112 Kuv xyaum ua raws li koj cov lij choj,  
vim yog cov koob haum koj pub rau kuv mus li .
- Samek*
- 113 Kuv ntsub cov neeg muaj ntau lub siab,  
kuv nyiam koj Txoj Cai.

- 114 Koj yog kuv lub chaw nkaum, yog kuv daim leem phiaj,  
kuv tso siab rau koj lo lus.
- 115 Cov neeg phem, nej tig mus deb ntawm kuv,  
kuv yuav coj kuv tus Tswv Ntuj cov lus qhia.
- 116 Thov koj ua kuv lub chaw ib raws li koj tau cog lus,  
ces kuv yuav muaj txoj sia nyob ;  
kuv vam ntsoov koj, koj txhob cia kuv poob ntsej muag.
- 117 Koj txheem kuv, mas kuv yuav dim,  
kuv yuav tsis cia koj cov lij choj plam ntawm kuv qhov muag.
- 118 Koj ntiab cov neeg uas tawm mus deb ntawm koj cov lij choj,  
vim qhov lawv xam, lawv ua, yog kev dag.
- 119 Koj saib cov tsis hwm ntuj nyob thoob ntiaj teb  
zoo li ib co quav hlau,  
li ntawd, kuv nyiam lo lus koj zeem tseeb.
- 120 Kuv cev nqaij ntshai tshee na ntawm koj xub ntiag  
kuv pom cov lus koj txiav, kuv ntshai.  
*Ain*
- 121 Kuv tau ua raws kev ncaj thiab kev haum pheej ;  
koj txhob tso kuv rau cov hiam kuv.
- 122 Thov koj hais meej tias yuav pub txoj kev kaj lug rau koj tus tub txib ;  
kom cov muab hlob txhob yuam kuv.
- 123 Kuv qhov muag tos koj txoj kev cawm neeg txog tav no, qhov muag plooj,  
kuv qhov muag nrhiav cov lus qhia tuaj ntawm koj lub siab ncaj tuaj.
- 124 Thov koj ua rau koj tus tub txib raws li koj lub siab hlub,  
koj qhia koj cov lij choj rau kuv.
- 125 Kuv yog koj tus tub txib ;  
koj pub kom kuv txawj xav tom ntej tom qab,  
ces kuv yuav paub yam koj tos ntawm kuv.
- 126 HUAB TAIS, txog caij lis koj tes dej num lawm :  
vim luag twb hla koj Txoj Cai.
- 127 Vim li ntawd, kuv nyiam koj cov lus qhia tshaj kub,  
nyiam tshaj cov tseem kub zoo nkauj.
- 128 Li ntawd, kuv saib txhua lo lus qhia yog kev ncaj ncees ;  
kuv ntsub txhia txoj kev dag.  
*Pe*
- 129 Koj tej kev tswj fwm, zoo mloog tas nrho,  
vim li ntawd kuv thiaj mloog.
- 130 Thaum kuv nrhiav tau koj cov lus, kuv pom kev tuaj,  
koj cov lus ua kom cov neeg me txawj xav tom ntej tom qab.
- 131 Kuv rua ncauj, kuv nqus koj cov lus,  
kuv tshaib koj cov lus qhia.
- 132 Thov koj tig los rau kuv thiab hlub kuv :  
yog kev ncaj uas koj pub rau cov neeg nyiam koj lub npe.



- 133 Thov koj hwj kuv txhais taw khov, kom haum lo lus koj cog,  
txhob kheev kom kev phem tuaj kav tau kuv.
- 134 Thov koj txhiv kuv ntawm neeg txoj kev lim hiam,  
kuv yuav khaws koj tej lus qhia.
- 135 Thov koj lub ntsej muag ci tuaj rau koj tus tub txib :  
koj qhia koj cov lij choj rau kuv.
- 136 Kuv kua muag ntws,  
vim luag tsis koj koj Txoj Cai.
- Cade*
- 137 HUAB TAIS, koj siab ncaj,  
koj txiav yam twg, koj txiav ncaj.
- 138 Koj tau hais meej koj cov lus tswj siab : yog txoj kev ncaj,  
yog txoj kev tseeb.
- 139 Thaum cov ntub kuv tsis nco qab koj cov lus,  
kuv lub siab kub lug hlawv kuv kug tas.
- 140 Koj sim koj cov lus txib nyob hauv hluav taws,  
koj tus tub txib nyiam koj tej lus txib.
- 141 Tab txawm kuv cob pob thiab raug luag thuam,  
kuv tsis hnov qab koj cov lus qhia.
- 142 Koj txoj kev ncaj yog kev ncaj nyob ib txhiab ib txhis,  
koj Txoj Cai yog kev tseem ceeb.
- 143 Kev txom nyem thiab kev txhawj xeeb nthos nkaus kuv,  
tab sis, koj cov lus qhia yog kuv chaw sov siab.
- 144 Koj txoj cai tswj siab, yog txoj kev ncaj uas nyob ib txhiab ib txhis ;  
thov koj ua kom kuv txawj xav tom ntej tom qab,  
ces kuv yuav muaj txoj sia.
- Qof*
- 145 Kuv hu koj tas siab tas ntsws, HUAB TAIS, thov koj teb kuv ;  
Kuv yuav mloog koj cov lus qhia.
- 146 Kuv hu txog koj, thov koj cawm kuv,  
kuv yuav hwm koj cov lus tswj siab.
- 147 Ntuj tsis tau kaj, kuv twb hu txog koj,  
kuv tso siab rau koj lo lus.
- 148 Hmo ntuj, kuv tsim los,  
kuv xav tswv yim txais koj cov lus qhia hauv nruab siab.
- 149 HUAB TAIS, koj hlub kuv,  
Koj mloog kuv lub suab,  
thov koj ua kom kuv ciaj ua neeg raws li koj txiav.
- 150 Cov neeg phem taug kev lim hiam, tuaj txog ze lawm,  
lawv txav mus deb ntawm koj Txoj Cai.
- 151 HUAB TAIS, koj nyob ze kuv,  
tas koj cov lus qhia yog lus tseem ceeb.
- 152 Kuv paub tias koj ib txwm txhim koj cov lus tswj siab

kom ruaj nreb mus ib txhiab ib txhis.

*Resh*

- 153 Koj ntsia kuv txoj kev txom nyem, koj npo kuv  
vim kuv nco ntsoov txog koj Txoj Cai.  
154 Thov koj txheem kuv, koj hais lus zoo los txuag kuv ;  
koj ua kom kuv cياج ua neeg, raws li koj tau cog lus.  
155 Txoj kev cawm nyob deb cov tsis hwm ntuj,  
vim lawv tsis nrhiav koj cov lij choj.  
156 HUAB TAIS, koj txoj kev zam dav tas nrho,  
thov koj ua kom kuv cياج ua neeg raws li koj tau txiav.  
157 cov neeg lim hiam, thiab cov ntsub kuv coob kawg,  
tab sis kuv tsis txav taw mus deb ntawm koj cov lus tswj siab.  
158 Kuv pom cov neeg ntseev siab, kuv dhuav lawv tas nrho,  
vim lawv tsis mloog koj cov lus qhia.  
159 Koj ntsia saib, kuv nyiam koj cov lus qhuab qhia npaum li cas,  
HUAB TAIS, thov koj ua kom kuv cياج ua neeg,  
vim koj hlab kuv.  
160 Koj lo lus yog qhov tseem ceeb txij lub hauv paus txog lub ntsis,  
tas txhia yam koj lub siab ncaj tau txiav,  
yuav nyob ib txhiab ib txhis.

*Shin*

- 161 Ib co huab tais tsim txom kuv tsis muaj hauv paus hauv ntsis,  
tab sis kuv lub siab tsuas ntshai koj cov lus xwb.  
162 Kuv sov siab rau koj cov lus txib,  
zoo puav tam li tus tub rog uas txeeb tau toob xib ntau.  
163 kuv tsis nyiam kev dag, kuv ntsub tas nrho,  
qhov kuv nyiam yog koj Txoj Cai.  
164 Ib hnuv, kuv cav txog koj xya zaus,  
vim koj txiav yam twg, koj txiav ncaj.  
165 Cov neeg nyiam koj Txoj Cai,  
lawv txais ib txog kev thaj yeeb loj,  
tsis muaj dab tsi tav lawv kev.  
166 HUAB TAIS, kuv tos txoj kev cawm neeg tuaj ntawm koj tuaj,  
kuv ua raws li koj cov lus qhia.  
167 Kuv mloog thiab ua raws li koj cov lus tswj siab,  
kuv nyiam koj cov lus tswj siab tiag.  
168 Kuv mloog koj cov lus qhia thiab lus tswj siab,  
tej kev kuv taug puav leej nyob ntawm koj xub ntiag.

*Taw*

- 169 HUAB TAIS, thov kom kuv lub suab nrov tuaj txog  
koj lub ntsej muag.  
Thov koj ua kom kuv txawj xav tom ntej tom qab raws li koj tau hais.  
170 Kom kuv lo lus thov tuaj txog koj lub ntsej muag !

## Nkauj Paj Nruag, Zaj 119, 120 thiab 121

- thov koj npo kuv raws li koj tau qhia.
- 171 Kom kuv di ncauj khav txog koj lub koob meej,  
vim koj qhia koj cov lij choj rau kuv.
- 172 Kom kuv tus nplaig hu nkauj qhuas koj cov lus txib,  
vim tas koj cov lus qhia, yog lus ncaj.
- 173 Thov koj txhais tes tuaj pab kuv,  
vim kuv tau xaiv koj cov lus qhuab qhia.
- 174 HUAB TAIS, kuv ntshaw txoj kev cawm tuaj ntawm koj tuaj,  
koj Txoj Cai yog kuv qhov chaw sov siab.
- 175 Xav kom kuv muaj txoj sia nyob, kuv thiaj yuav tau cav txog koj,  
Cov lus koj tau txiav yuav tuaj txhawb nqa kuv.
- 176 Kuv poob zoo, xws li tus yaj ploj,  
koj tuaj nrhiav koj tus tub txib,  
vim kuv tsis hnov qab koj cov lus qhia.

### Nkauj Paj Nruag 120

#### Thov Tswv Ntuj txuag yus ntawm cov nplaig nkhaus.

1 *Ib zag nkauj nce.*

- Thaum kuv txhawj xeeb, kuv hu txog HUAB TAIS, nws teb kuv.
- 2 "HUAB TAIS, thov koj cawm kuv ntawm cov di ncauj dag,  
ntawm tus nplaig nkhaus !"
- 3 Nplaig nkhaus ! Yuav muab dab tsi rau koj ?  
Yuav ua dab tsi rau koj ntxiv ?
- 4 Yuav muab tub rog cov xub vos ntse hau,  
xyaw ib co hluav ncaig liab.
- 5 Txoj hmoov phem poob los raug kuv !  
Kuv yuav tsum tsiv mus Mes Ses,  
mus nyob hauv Kes Das cov tsev tsam phooj.
- 6 Kuv nrog cov neeg ntxub kev thaj yeeb nyob ntev dhau.
- 7 Kuv nyiam kev thaj yeeb, tab sis thaum kuv hais txog kev thaj yeeb,  
lawv tsuas nyiam kev tsov kev rog.

### Nkauj Paj Nruag 121

#### Huab Tais zov His Xas Lais nruab hnuv hmo ntuj mus li.

1 *Ib zag nkauj nce.*

- Kuv tsa muag ntsia toj roob hauv pes saib :  
Txoj kev pab kuv yuav tuaj qhov twg tuaj ?
- 2 Txoj kev pab kuv tuaj ntawm HUAB TAIS tuaj,  
tuaj ntawm tus tsim lub ntuj lub teb tuaj.

## Nkauj Paj Nruag, Zaj 121, 122 thiab 123

- 3 Thov kom nws txhob cia koj txhais taw qaij,  
kom tus zov koj, txhob qaug dab ntub !
- 4 Tus zov His Xas Lais,  
tsis qaug dab ntub tsis tsaug zog.
- 5 HUAB TAIS yog tus zov koj,  
HUAB TAIS yog tus duab ntxoov ntxoo roos koj.  
Nws nyob ntawm koj sab xis.
- 6 Nruab hnuv, lub hnuv yuav tsis ntaiv koj,  
hmo ntuj, lub hli yuav tsis dub rau koj.
- 7 HUAB TAIS yuav txuag koj ntawm txhua hom kev phem.  
Nws yuav txuag koj txoj sia.
- 8 HUAB TAIS yuav zov koj, thaum koj mus thiab thaum koj los.,  
Nws zov koj nyem no mus ib txhiab ib txhis.

### Nkauj Paj Nruag 122 Yes Lus Xas Les yog cov His Xas Lais lub chaw tshua.

- 1 *Ib zag nkauj nce. Das Vis zaj.*  
  
Thaum lawv hais rau kuv tias :  
"Peb mus pem HUAB TAIS tsev !" Kuv zoo siab hlo !
- 2 Yes Lus Xas Les, peb ko taw nres ntawm koj cov qhov rooj !
- 3 Luag txhim Yes Lus Xas Les xws li ib lub tsheej,  
txhua yam sib dhos ua ke.
- 4 Yog qhov chaw uas cov xeeb nce tuaj,  
HUAB TAIS cov xeeb neeg  
nce tuaj raws li txoj cai koj His Xas Lais,  
lawv tuaj cav lus zoo txog HUAB TAIS lub npe.
- 5 Yog qhov chaw uas cov theej kiab txiav txim nyob txawm,  
Das Vis tsev neeg cov theej kiab nyob ntawd.
- 6 Nej thov kom Yes Lus Xas Les tau nyob thaj yeeb :  
kom cov nyiam Yes Lus Xas Les tau nyob tiaj tus,  
kom kev thaj yeeb nyob hauv koj cov ntsa loog,  
kom koj cov tuam tsev tau nyob nyab xeeb.
- 8 Vim kuv nyiam kuv cov kwv tij thiab cov phooj ywg,  
kuv hais tias : " Thov kom kev thaj yeeb nyob hauv koj !"
- 9 Vim kuv nyiam peb tus HUAB TAIS Tswv Ntuj lub tsev,  
kuv thov kom koj tau nyob kaj lug.

### Nkauj Paj Nruag 123 Cov neeg me tos Tswv Ntuj zoo li tej tub txib tos tus tswv siab zoo.

- 1 *Ib zag nkauj nce.*

## Nkauj Paj Nruag, Zaj 123, 124 thiab 125

- Kuv tsa muag ntsia koj,  
tus zaum saum lub theej kiab nyob txheej ntuj saud.
- 2 Peb tsa muag ntsia peb tus HUAB TAIS Tswv Ntuj  
zoo puav tam li cov tub txib tsa muag ntsia lawv tus tswv txhais tes,  
zoo puav tam li tus ntxhais txib tsa muag ntsia nws niam tsev txhais tes,  
peb vam tias nws yuav pab.
  - 3 HUAB TAIS, thov koj hlub, thov koj hlub peb !  
Vim luag thuam peb, ua dhuav peb kawg.
  - 4 Peb tus plig tsau,  
ntim tsis taus cov neeg tau nyob zoo cov lus thuam.  
Cov neeg muab hlob txawj thuam.

### **Nkauj Paj Nruag 124** **Tswv Ntuj cawm His Xas Lais dim ntawm kev xwv txheej loj.**

- 1 *Ib zagj nkauj nce. Das Vis zaj.*  
  
His Xas Lais, koj nco nraim mas !  
Yog HUAB TAIS tsis txhob tuaj peb tog,  
2 yog HUAB TAIS tsis txhob tuaj peb tog,  
thaum cov neeg tuaj tua peb,  
3 lawv npau taws cuag dej kub,  
mas lawv yeej yuav muab peb nqos ciaj.  
4 Dej los tshoob peb,  
dej sab siv tuaj nyab peb ;  
5 Dej sab siv npau npuas nyab peb.  
6 Peb kav tsij cav lus zoo txog HUAB TAIS,  
nws tsis pub peb lub cev rau lawv kaus hniav xo !  
7 Peb zoo puav tam li noog dim ntawm tus cuab ntxiab lub vas ;  
lub vas ntuag, peb dim plaws lawm.  
8 Peb qhov chaw vam khom, yog nyob hauv HUAB TAIS lub npe,  
tus tswv tsim ntuj tsim teb.

### **Nkauj Paj Nruag 125** **Huab Tais pov hwm nws haiv neeg.**

- 1 *Ib zag nkauj nce.*  
  
Tus neeg tso siab rau HUAB TAIS  
nws zoo puav tam li lub roob Xis Yoos :  
nws nyob ruaj nreb tsis ua zog,  
nws khov mus li tas ib sid.

## Nkauj Paj Nruag, Zaj 125, 126 thiab 127

- 2 HUAB TAIS nyob ncig nws haiv neeg  
zoo li cov roob nyob ncig Yes Lus Xas Les  
txij no mus, tas ib txhiab ib txhis.
- 3 Tus cwj vaj phem yuav tsis yuam  
cov siab ncaj thaj av,  
cov neeg ncaj yuav tsis cev tes mus taum txoj kev txhaum.
- 4 HUAB TAIS, thov koj ua zoo rau cov neeg zoo,  
rau cov neeg siab ncaj.
- 5 Thov kom HUAB TAIS caum cov neeg xib rau kev nkhaus,  
kom nws ntiab lawv mus nrog cov neeg phem nyob.  
Thov kom kev thaj yeeb roos His Xas Lais !

### **Nkauj Paj Nruag 126** **Huab Tais muab kev quaj tig ua kev zoo siab.**

- 1 *Ib zag nkauj nce.*

Thaum HUAB TAIS coj Xis Yoos cov neeg nyob txim rov los,  
peb xav tias yog npau suav.

- 2 Peb lub ncauj muaj suab luag nqhua,  
peb tus nplaig qw kev zoo siab,  
hos luag pej kum cuab hais zom zaws tias :  
"HUAB TAIS ua yam loj tas nrho rau lawv !"
- 3 HUAB TAIS ua tej yam loj rau peb tiag,  
peb zoo siab tas nrho.
- 4 HUAB TAIS, koj coj peb cov neeg nyob txim rov qab los  
xws li dej sab siv huam nyob teb chaws suab puam Nes Nkes.
- 5 Cov neeg tseb nplej, tseb ntxuag kua muag,  
lawv sau nplej ntxuag suab nkauj.
- 6 Thaum mus, lawv quaj,  
vim lawv ris seev noob,  
thaum lawv rov los, lawv hu nkauj,  
vim lawv ris cov rev nplej tshiab los.

### **Nkauj Paj Nruag 127** **Tswv Ntuj pub txhua yam rau tus nyiam Ntuj.**

- 1 *Ib zag nkauj nce. Xas Los Moos zaj.*

Yog HUAB TAIS tsis txhim tsev,  
mas cov tub txhim tsev nkim zog pov tseg.  
Yog HUAB TAIS tsis zov lub tsheej,  
mas cov zov keeb zov hmo dag.

## Nkauj Paj Nruag, Zaj 127, 128 thiab 129

- 2 Ntuj tsis tau kaj, nej twb sawv,  
ntuj tag hmo nej tsis tau pw,  
nej noj mov ntxuag hws iab hws daw !  
Hos HUAB TAIS pub txhua tsav txhua yam  
rau nws tus phooj ywg uas pw tsaug zog.
- 3 Me tub me nyuam yog lub cuab tam HUAB TAIS pub,  
lub txiv txi ntawm leej niam lub cev,  
yog koob haum.
- 4 Cov tub uas koj yug yav koj hluas,  
zoo puav tam li tej xub vos nyob hauv tub rog txhais tes.
- 5 Tus muaj hmoov zoo, yog tus ntim puv nws lub raj xub,  
yog nws nrog yeeb ncuab sib ntsuas zog  
ntawm cov qhov rooj tsheej, nws yuav tsis poob ntsej muag.

### **Nkauj Paj Nruag 128** **Tus nyiam Ntuj, nws tsev neeg tau txoj hmoov zoo.**

- 1 *Ib zag nkauj nce.*  
  
Cov neeg hwm HUAB TAIS, thiab cov mus taug nws txoj kev,  
lawv txoj hmoov zoo.
- 2 Koj tau nej tej txhiam xws koj ob txhais tes khwv,  
Koj txoj hmoov zoo ! Koj tau lub neej kaj siab !
- 3 Koj poj niam yog zoo li tsob txiv cawv txi ncw ncw  
nyob hauv koj tsev.  
Koj cov tub zoo li cov ntsuag txiv ntoo roj,  
ncig koj rooj mov.
- 4 HUAB TAIS foom koob hmoov  
zoo li ntawd rau tus hwm nws.
- 5 Thov kom HUAB TAIS nyob saum Xis Yoos  
foom hmoov zoo rau koj,  
niaj hnub tas koj sim neej, koj yuav pom Yes Lus Xas Les vam meej,  
Koj yuav pom koj cov tub, lawv tej tub tej ki tom qab.  
Kev thaj yeeb nyob hauv His Xas Lais !

### **Nkauj Paj Nruag 129** **Thov kom cov ntsub Huab Tais poob ntsej muag.**

- 1 *Ib zag nkauj nce.*  
  
His Xas Lais, koj nco ntsoov mog !  
Yav kuv hluas, luag tuaj ntaus kuv ntau zaus kawg,
- 2 Yav kuv hluas, luag tuaj ntaus kuv ntau zaus kawg,

## Nkauj Paj Nruag, Zaj 129, 130 thiab 131

- lawv ua tsis tau dab tsi rau kuv.
- 3 Cov tub qoob tub loo, laij teb saum kuv nraub qaum,  
lawv khawb tej tus kwj teb ntev ntev rau saud.
  - 4 HUAB TAIS ua ncaj,  
nws txiav cov tsis hwm ntuj cov hlua tu.
  - 5 Thov kom tas tsoom neeg uas ntxub Xis Yoos,  
poob ntsej muag, kom lawv thaub qab.
  - 6 Kom lawv zoo li cov nroj uas tuaj saum tej ru tsev,  
nroj tsis tau hlob, nroj twb qhuav.
  - 7 Kom tus hlais nplej, tsis tau nplej puv nws tes,  
tus pav nplej tsis tau cov teg nplej txaus puag ib tsuag.
  - 8 Ces cov neeg dua kev yuav tsis hais tias :  
"HUAB TAIS foom hmoov zoo rau nej."  
Peb tuav txog HUAB TAIS lub npe  
los foom koob hmoov rau nej.

### **Nkauj Paj Nruag 130** **Thov kom Ntuj khuv leej thiab zam txhaum.**

- 1 *Ib zag nkauj nce.*  
  
Kuv nyob hauv qab tiv txwv,  
HUAB TAIS, kuv hu txog koj :
- 2 HUAB TAIS, thov koj mloog kuv lub suab,  
koj tig ntsej los mloog kuv lub suab taij.
- 3 HUAB TAIS, yog koj nco ntsoov tej txhaum,  
HUAB TAIS, leej twg thiaj yuav nyob taus ?
- 4 Tab sis, nyob ze koj muaj txoj kev zam,  
ces sawv daws hwm koj.
- 5 Kuv tos txog HUAB TAIS,  
kuv tos txog nws tas siab tas ntsws,  
kuv tso siab rau nws lo lus.
- 6 Kuv tus plig tos txog HUAB TAIS  
heev dua tus zov keeb tos lub caij kaj ntug,  
heev dua tus zov keeb tos lub caij kaj ntug.
- 7 His Xas Lais, koj tso siab rau HUAB TAIS mog,  
vim nyob ze HUAB TAIS, muaj lub txiaj ntsim,  
nyob ze nws, muaj kev txhiv neeg loj.
- 8 Nws yog tus yuav txhiv His Xas Lais  
ntawm lub txim txhaum tas huv si.

### **Nkauj Paj Nruag 131** **Tso siab lug rau rau Tswv Ntuj.**



## Nkauj Paj Nruag, Zaj 131 thiab 132

- 1 *Ib zag nkauj nce. Das Vis zaj.*

HUAB TAIS, kuv lub siab tsis ntshaw txoj hauj lwm loj ;  
kuv tsis tsa muag tsum tej yam siab dhau.  
Kuv tsis nrhiav tej yam loj nto koob meej,  
tsis nrhiav tej yam uas kuv lub tswv yim tsis duav.

- 2 Kuv cia kuv tus plig nyob thaj yeeb,  
ntsiag to zoo li tus me nyuam khooj rau nws niam.  
Kuv tus plig nyob hauv kuv zoo li tus me nyuam.  
3 His Xas Lais, koj tso siab rau HUAB TAIS,  
txij no mus tas ib txhiab ib txhis.

### **Nkauj Paj Nruag 132 Nco ntsoov tias Tswv Ntuj tau cog lus rau Das Vis.**

- 1 *Ib zag nkauj nce.*

HUAB TAIS, thov koj nco ntsoov txog Das Vis,  
nco txog nws txoj kev khwv ;  
2 nco txog lo lus nws cog rau HUAB TAIS,  
nco txog lub yeem nws fiv rau Yas Kos tus Huab Tais Muaj Hwj Huam :  
3 "Kuv yuav tsis chaws mus hauv kuv lub tsev tsam phooj,  
yuav tsis qhau cev pw saum kuv lub txaj,  
4 kuv yuav tsis pub kuv ob lub qhov muag qi,  
tsis kheev kuv ob daim tawv muag swb tus dab ntub,  
5 yog kuv tsis xub nrhiav ib qho chaw rau HUAB TAIS nyob,  
tsis tau txhim ib lub tsev rau Yas Kos tus  
HUAB TAIS Muaj Hwj Huam so."  
6 Peb hnov tias lub Xab Cog Lus nyob Es Fas Tas,  
peb nrhiav tau nws tom cov nras teb Yas As.  
7 "Peb kav tsij mus txog Huab Tais lub tsev,  
peb txhos caug pe ntawm nws lub rooj tiag taw.  
8 HUAB TAIS, koj sawv los mus nyob hauv koj lub chaw so mas,  
koj sawv nrog lub Xab Cog Lus uas yog koj lub zog chaw nyob.  
9 Kom koj cov leej choj hnav txoj kev ncaj,  
kom cov hwm koj qw lom zem !  
10 Vim koj tus tub txib Das Vis,  
koj txhob fee rau koj tus pleev !"  
11 HUAB TAIS tau cog lus rau Das Vis ;  
yog ib lo lus tseem ceeb, nws yuav tsis thim nws lo lus :  
"Tus kuv yuav tsa los zaum saum koj lub theej kiab,  
yog ib tug tawm hauv koj los.

## Nkauj Paj Nruag, Zaj 132, 133 thiab 134

- 12 Yog koj cov tub khaws cov lus kuv nrog lawv cog,  
thiab ua raws li cov lus kuv qhia kom lawv ua,  
mas lawv phaj tub kuj yuav tau zaum saum koj lub theej kiab mus li."
- 13 Vim HUAB TAIS tau xaiv Xis Yoos,  
nws xav yuav Xis Yoos los ua nws chaw nyob.
- 14 "Xis Yoos yog kuv qhov chaw so mus txheej dhau txheej,  
kuv yuav nyob txawm saum Xis Yoos,  
vim kuv xav yuav nws.
- 15 Kuv yuav foom koob hmoov ntau rau nws tej qoob loo,  
kuv yuav muab mov rau nws cov pluag kom tau noj tsau.
- 16 Kuv yuav muab kev cawm ua tsho rau nws cov leej choj hnay,  
ces cov hwm nws yuav qw lom zem.
- 17 Nyob hauv Xis Yoos, kuv yuav ua kom Das Vis hlav ib tug kub,  
Kuv yuav npaj ib lub teeb cig rau kuv tus pleev.
- 18 Kuv yuav muab kev txaj muag rau nws cov yeeb ncuab hnay,  
hos lub teev kub nyob saum nws taub hau yuav tawg paj."

### **Nkauj Paj Nruag 133** **Ib pab kwv tij sib hlub zoo siab nyob ua ke.**

- 1 *Ib zag nkauj nce. Das Vis zaj.*  
  
Thaum ib pab kwv tij nyob ua ke,  
lawv zoo siab tas nrho, xis lawv siab kawg !
- 2 Zoo puav tam li hliv roj tsw qab rau saum lawv taub hau,  
ntws los ntxaum tej hwj txwv,  
ntxaum As Loos cov hwj txwv,  
ntws los ntub nws tej caj dab tshos.
- 3 Zoo puav tam li cov dej lwg saum lub roob Hes Moos,  
uas nqes los ntub cov hauv roob Xis Yoos.  
HUAB TAIS txiav tias nws yuav foom koob hmoov rau saud :  
ces nyob saud, txoj sia yuav cياج nyob tiam dhau tiam !

### **Nkauj Paj Nruag 134** **Nqua hu tsoom leej choj thiab tsoom ntseeg** **kom cav txog Tswv Ntuj.**

- 1 *Ib zag nkauj nce.*  
  
Nej tuaj !  
Tas nej sawv daws uas yog HUAB TAIS tsoom tub txib,  
nej uas zov hmo nyob hauv HUAB TAIS tsev,  
nej cav lus zoo txog HUAB TAIS.

## Nkauj Paj Nruag, Zaj 134 thiab 135

- 2 Nej tsa tes rau tim thaj chaw ntshiab,  
nej cav txog HUAB TAIS.
- 3 Thov kom HUAB TAIS, tus tswv tsim ntuj tsim teb,  
tus nyob saum Xis Yoos foom hmoov zoo rau koj.

### **Nkauj Paj Nruag 135** **Cav txog tus Tswv kav lub sim ceeb,** **thiab tus pov hwm His Xas Lais.**

- 1 *As Les Lus Yas !*

- Nej cav txog HUAB TAIS lub npe.  
HUAB TAIS cov tub txib, nej cav txog nws mas.
- 2 Nej uas sawv nyob hauv HUAB TAIS tsev,  
nej uas nyob hauv peb tus Tswv Ntuj cov tshav loog,  
nej cav txog nws mas.
  - 3 As Les Lus Yas ! HUAB TAIS siab zoo ua luaj !  
Nej hu nkauj cav txog nws lub npe, nws zoo nyiam tas nrho !
  - 4 Vim HUAB TAIS xaiv Yas Kos ua nws tug,  
xaiv His Xas Lais ua nws ntiag tug.
  - 5 Kuv mas, kuv paub tias: HUAB TAIS loj ;  
peb tus HUAB TAIS nyob siab dua tas ib tsoom tswv ntuj.
  - 6 HUAB TAIS tau ua tas puas tsav yam xis nws siab,  
nyob saum ntuj thiab nyob ntiag teb,  
nyob hauv dej ntuj thiab hauv qab thu hiav txwv.
  - 7 Nws ua kom huab sawv puag tim npoo ntiag teb los,  
nws tsim cov kab xob laim ua kom dej nag nqes los ;  
nws tso cua tawm hauv nws cov txhab cua los.
  - 8 Nws yog tus tua cov tub hlob nyob Hais Nkws Tos teb,  
tsis hais neeg los tsiaj txhu.
  - 9 Hais Nkws Tos, nyob hauv koj teb chaws,  
Huab Tais xa ib co cim thiab ib co hwj huam  
tuaj yuam Fas Las Oos thiab yuam nws cov tub txib tas huv si.
  - 10 Nws ntaus ib co kuj cuab coob kawg,  
nws tua ib co vaj muaj peev xwm loj :
  - 11 cov As Mos Lis tus vaj Xis Hoos ;  
cov Npas Sas tus vaj Os,  
thiab tas cov vaj nyob Kas Nas Has teb.
  - 12 Nws muab lawv cov teb chaws los pub  
ua cuab tam rau nws haiv neeg His Xas Lais.
  - 13 HUAB TAIS, tas zeej tsoom yuav hais txog koj lub npe mus li.  
HUAB TAIS, tas zeej tsoom yuav nco txog koj tiam dhau tiam.
  - 14 HUAB TAIS ua ncaj rau nws haiv neeg,

## Nkauj Paj Nruag, Zaj 135 thiab 136

- nws ua siab muag, nws rov hlub nws cov tub txib.
- 15 Pej kum cuab cov mlom dab, yog xuas nyiaj thiab kub ua,  
yog neeg ob txhais tes puab.
  - 16 Lawv muaj qhov ncauj, tab sis tsis txawj hais lus ;  
lawv muaj qhov muag, tab sis tsis pom kev ;
  - 17 lawv muaj pob ntseg, tab sis tsis hnov lus ;  
tsis muaj ib txog pa tawm hauv lawv qhov ncauj los !
  - 18 Xav kom cov neeg puab mlom,  
thiab cov tso siab rau mlom,  
lawv zoo li cov mlom ntawd kiag !
  - 19 His Xas Lais tsev neeg, nej cav lus zoo txog HUAB TAIS.  
As Loos tsev neeg, nej cav lus zoo txog HUAB TAIS.
  - 20 Les Vis tsev neeg, nej cav lus zoo txog HUAB TAIS.  
Nej cov uas hwm HUAB TAIS, nej cav lus zoo txog HUAB TAIS.
  - 21 Nej uas nyob Xis Yoos,  
nej cav lus zoo txog HUAB TAIS, uas yog tus nyob txawm pem  
Yes Lus Xas Les.

As Les Lus Yas !

### **Nkauj Paj Nruag 136** **Cav lus zoo txog Tswv Ntuj vim nws lub siab hlub nyob mus li.**

- 1 Nej cav lus zoo txog HUAB TAIS, nws siab zoo  
vim nws lub siab hlub nyob tas ib txhiab ib txhis.
- 2 Nej cav lus zoo txog tus Tswv Ntuj kav tas tsoom tswv ntuj,  
vim nws lub siab hlub nyob tas ib txhiab ib txhis.
- 3 Nej cav lus zoo txog tus HUAB TAIS kav tas tsoom huab tais,  
vim nws lub siab hlub nyob tas ib txhiab ib txhis.
- 4 Nws tib leeg ua cov hauj lwm loj zoo nkauj zoo saib,  
vim nws lub siab hlub nyob tas ib txhiab ib txhis.
- 5 Nws muaj laj lim tswv yim ntse tsim cuaj txheej ntuj,  
vim nws lub siab hlub nyob tas ib txhiab ib txhis.
- 6 Nws txawb lub ntiaj teb khov rau saum dej,  
vim nws lub siab hlub nyob tas ib txhiab ib txhis.
- 7 Nws tsim cov teeb loj :  
vim nws lub siab hlub nyob tas ib txhiab ib txhis ;
- 8 lub hnuv uas kav lub caij pom kev,  
vim nws lub siab hlub nyob tas ib txhiab ib txhis ;
- 9 lub hli thiab cov hnuv qub kav lub caij tsaus ntuj,  
vim nws lub siab hlub nyob tas ib txhiab ib txhis.
- 10 Nws ntaus Hais Nkws Tos cov tub hlob,  
vim nws lub siab hlub nyob tas ib txhiab ib txhis.

## Nkauj Paj Nruag, Zaj 136 thiab 137

- 11 Nws coj His Xas Lais tawm ntawm Hais Nkws Tos teb,  
vim nws lub siab hlub nyob tas ib txhiab ib txhis.
- 12 Nws siv nws txhais tes muaj zog, nws tsa nws txhais npab,  
vim nws lub siab hlub nyob tas ib txhiab ib txhis.
- 13 Nws phua dej ntuj Tiaj Tauj ua ob thooj,  
vim nws lub siab hlub nyob tas ib txhiab ib txhis.
- 14 Nws coj His Xas Lais hla hauv nruab nrab,  
vim nws lub siab hlub nyob tas ib txhiab ib txhis.
- 15 Nws ntseev Fas Las Oos thiab nws tsoom tub rog rau hauv dej,  
vim nws lub siab hlub nyob tas ib txhiab ib txhis.
- 16 Nws hwj nws haiv neeg nyob hauv teb chaws suab puam,  
vim nws lub siab hlub nyob tas ib txhiab ib txhis.
- 17 Nws ntaus cov vaj loj,  
vim nws lub siab hlub nyob tas ib txhiab ib txhis.
- 18 Nws tua tej tus vaj muaj hwj xyeej,  
vim nws lub siab hlub nyob tas ib txhiab ib txhis,
- 19 Nws tua cov As Mos tus vaj Xis Hoos,  
vim nws lub siab hlub nyob tas ib txhiab ib txhis,
- 20 Nws tua Npas Sas teb tus vaj Os,  
vim nws lub siab hlub nyob tas ib txhiab ib txhis.
- 21 Nws muab lawv teb chaws los pub ua cuab tam,  
vim nws lub siab hlub nyob tas ib txhiab ib txhis,
- 22 ua cuab tam rau nws tus tub txib His Xas Lais,  
vim nws lub siab hlub nyob tas ib txhiab ib txhis.
- 23 Thaum peb poob qis, nws nco txog peb,  
vim nws lub siab hlub nyob tas ib txhiab ib txhis,
- 24 nws rub rhe peb ntawm yeeb ncuab los,  
vim nws lub siab hlub nyob tas ib txhiab ib txhis.
- 25 Nws muab mov pub rau txhua tus muaj lub cev nqaij,  
vim nws lub siab hlub nyob tas ib txhiab ib txhis.
- 26 Nej cav lus zoo txog tus Tswv Ntuj nyob txheej ntuj saud  
vim nws lub siab hlub nyob tas ib txhiab ib txhis.

### Nkauj Paj Nruag 137

#### **Cov His Xas Lais nyob pej kum teb tshua txog Yes Lus Xas Les.**

- 1 Peb zaum ze ntawm cov ntug dej Npas Npis Los,  
peb nco txog Xis Yoos, peb quaj.
- 2 Peb muab peb tej nkauj nog ncas  
dai saum tej ceg lwg zaj uas nyob ib ncig ntawd.
- 3 Nyob ntawm no, cov tub rog uas zov peb, taij kom peb seev nkauj,  
cov neeg uas ntes peb, taij kom peb ua lom zem :  
lawv hais tias :

## Nkauj Paj Nruag, Zaj 137 thiab 138

- "Nej seev ib zag nkauj Xis Yoos rau peb mloog."
- 4 Yuav ua cas seev tau HUAB TAIS zaj nkauj nyob vaim kum teb ?
  - 5 Yes Lus Xas Les, yog kuv hnov qab koj, thov kom kuv sab tes xis qhuav.
  - 6 Yes Lus Xas Les, yog kuv tsis nco txog koj ntxiv, yog kuv tsis muab koj ua kuv qhov chaw zoo siab tshaj, thov kom kuv tus nplaig kum rau hauv kuv qab yiag.
  - 7 HUAB TAIS, koj nco ntsoov tias hnuv uas Yes Lus Xas Les poob, Es Doos cov tub hais tias :  
"Nej rhuav, nej tsoo kom ti nkaus taw ntsa !"
  - 8 Ntxhais Npas Npis Los, kev tuag qhaib tau koj lawm, tus yuav ua rau koj xws li koj tau ua rau peb, nws txoj hmoov yuav zoo !
  - 9 Tus yuav ntes koj cov me nyuam mos  
coj mus tsoo saum pob tsuas,  
nws txoj hmoov yuav zoo.

### Nkauj Paj Nruag 138 Ua Tswv Ntuj tsaug

- 1 *Das Vis zaj.*  
  
Huab Tais, Kuv muab tas kuv siab ntsws los ua koj tsaug ;  
kuv hu nkauj rau koj nyob ntawm ib tsoom dab xub ntiag.
- 2 Kuv pe tig tuaj rau koj lub tuam tsev ntshiab  
kuv ua tsaug rau koj lub npe,  
vim koj hluv thiab npuab neeg,  
vim cov lus koj cog rau peb  
mus deb tshaj koj lub koob meej.
- 3 Hnuv kuv hu txog koj, koj teb kuv,  
koj txhab zog rau kuv tus plig.
- 4 HUAB TAIS, tas ib tsoom vaj ntxwv nyob ntiag teb ua koj tsaug,  
vim lawv tau hnov cov lus koj lub ncauj cog.
- 5 Lawv cav lus zoo txog HUAB TAIS txoj kev :  
"HUAB TAIS lub koob meej loj tas nrho !"
- 6 Tab txawm, HUAB TAIS nyob siab,  
nws tseem pom tus me,  
nws tuaj deb zeem tau tus muab hlob."
- 7 Tab yog kuv nyob hauv nruab nrab qhov nyuaj ntxhov,  
koj nres kuv txoj sia,  
koj tsa tes ntaus cov ntsub kuv,  
koj sab xis ua kom kuv yeej.

## Nkauj Paj Nruag, Zaj 138 thiab 139

- 8 HUAB TAIS yuav ua tas puas tsav yam rau kuv.  
HUAB TAIS, koj lub siab hlub nyob mus ib txhiab ib txhis !  
Koj txhob tso cov hauj lwm tawm ntawm koj txhais tes pov tseg.

### Nkauj Paj Nruag 139 Tswv Ntuj paub thiab pom txhua yam zais.

- 1 *Ua rau tus coj nkauj. Das Vis zaj nkauj paj nruag.*
- HUAB TAIS, koj tsom kuv, koj paub kuv :
- 2 koj paub thaum kuv sawv thiab thaum kuv zaum ;  
koj nyob deb tsom pom tas tej kuv xav.
- 3 Koj zov txoj kev kuv mus, zov lub chaw kuv pw,  
koj paub txhua txoj kev kuv taug.
- 4 HUAB TAIS, lo lus uas tsis tau nyob saum kuv tus nplaig,  
koj twb xub paub lawm.
- 5 Koj vij kuv, koj paub tom kuv qab thiab tom kuv hauv ntej,  
koj tso koj txhais tes rau saum kuv.
- 6 Koj txoj kev paub ntau yam, tob dhau rau kuv ,  
siab dua qhov kuv ncav tau !
- 7 Kuv yuav mus qhov twg thiaj nyob deb ntawm koj txoj pa?  
Kuv yuav khiav mus qhov twg,  
thiaj nyob deb ntawm koj lub ntsej muag?
- 8 Yog kuv nce saum ntuj, koj twb nyob saud !  
Yog kuv nqes mus pw hauv ntuj txias teb tsaus, koj nyob hauv !
- 9 Yog kuv qiv lub caij kaj ntug ob phab tis  
kuv ya mus nyob puag dej ntuj sab tim ub,
- 10 los tseem yog koj txhais tes coj kuv mus,  
yog koj sab xis tuav kuv.
- 11 Kuv hais tias : "Sim cia qhov tsaus ntuj vov kuv,  
cia qhov pom kev uas nyob ncig kuv hloov ua hmo ntuj !"
- 12 Tab sis, qhov tsaus ntuj tsis dub tsis tsaus rau koj,  
hmo ntuj pom kev nrig xws nruab hnuv :  
qhov tsaus ntuj nti zoo ib yam li qhov pom kev.
- 13 Koj yog tus tsim kuv tej plab plaw ;  
koj xaws kuv hauv kuv niam plab.
- 14 Kuv cav lus zoo txog koj, vim koj tej dej num zoo nkauj :  
koj tsim kuv zoo saib ua luaj,  
koj cov dej num zoo tas nrho :  
Koj paub kuv tus plig thoob plaws.
- 15 Koj paub kuv hauv qhov chaw nraim,  
koj xaws kuv lub cev hauv plawv av.  
tsis muaj ib tug pob txha uas koj tsis paub.

## Nkauj Paj Nruag, Zaj 139 thiab 140

- 16 Kuv tsis tau xeeb nruab thiab, koj qhov muag yeej ntsia ntsoov kuv, thaum kuv tseem tsis tau paub nruab hnuv los hmo ntuj, koj twb sau kuv cov hnuv cov hmo rau hauv koj phau ntawv,
- 17 Tswv Ntuj ! Yam koj xav tob ua luaj rau kuv, koj cov tswv yim, muaj ntau tas nrho !
- 18 Kuv xav suav, tab sis koj cov tswv yim ntau dua cov suab puam. Kuv suav tas, yog kuv nrog koj nyob.
- 19 Tswv Ntuj ! Kheev lam koj pom zoo tua tus tsis hwm koj ! Neeg nyiam hno ntshav, nej txav mus deb kuv !
- 20 Cov neeg ntsub koj, lam tuav koj lub npe kom tau dag, lawv lam hu txog koj lub npe kom tau ua phem.
- 21 HUAB TAIS, ua cas tseem tsis ntsub cov neeg ntsub koj, ua cas tseem tsis dhuav cov neeg tawm tsam ntaus koj?
- 22 Kuv ntsub lawv tas siab, kuv saib lawv yog kuv cov yeeb ncuab ntag !
- 23 Tswv Ntuj ! Xav kom koj tsom kuv, paub kuv lub siab, sim kuv, paub kuv kev ntshov siab.
- 24 Koj saib kuv puas mus taug txoj kev tuag, thov koj koj kuv mus taug txoj kev muaj sia nyob mus li.

### Nkauj Paj Nruag 140

**Thov kom Ntuj npo yus dim ntawm tus neeg lim hiam.**

- 1 *Ua rau tus koj nkauj. Das Vis zaj nkauj paj nruag.*
- 2 HUAB TAIS, thov koj cawm kuv ntawm tus neeg phem, thov koj txuag kuv ntawm tus neeg siab ceev,
- 3 ntawm tus npaj ua phem hauv nruab siab, ntawm tus niaj hnuv thab ua tsov ua rog.
- 4 Lawv hliav lawv tus nplaig ntse li nplaig nab, lawv ntim taug nab rau ntawm di ncauj.
- 5 HUAB TAIS, thov koj thaiv kuv ntawm tus tsis hwm ntuj txhais tes, txuag kuv ntawm tus neeg siab ceev, ntawm cov neeg uas nrhiav ua kom kuv ntog.
- 6 Cov neeg muab hlob caws tej rooj ntxiab tom kuv hauv ntej, lawv cuab hlua, cuab vas ntawm ntug kev, lawv cuab hmuov tos kuv.
- 7 Kuv hais rau HUAB TAIS tias : "Koj yog kuv tus Tswv Ntuj !" HUAB TAIS, koj tig ntsej los mloog kuv lub suab taj.
- 8 Tswv Ntuj, HUAB TAIS, koj yog lub zog cawm kuv, hnuv kuv ntaus rog, koj thaiv kuv taub hau.
- 9 HUAB TAIS, koj txhob kheev tus tsis hwm ntuj ua raws li nws xav, txhob kheev qhov phem uas lawv npaj tsheej xeeb tau,



## Nkauj Paj Nruag, Zaj 140 thiab 141

- tsam lawv rov tsa taub hau.
- 10 Cov neeg vij kuv ntawd : xav kom qhov txhaum  
tawm hauv lawv di ncauj,  
rov tsuam lawv.
  - 11 Thov kom hluav ncaig liab nchuav nthwv los rau saum lawv,  
xav kom lawv poob hauv tej qhov ntuj tob  
uas lawv sawv tsis taus !
  - 12 Cov hais lus xaiv yuav tsis nyob hauv lub teb chaws ;  
sawv daws yuav caum tus siab ceev thiab tus lim hiam kom ploj.
  - 13 Kuv paub tias HUAB TAIS yuav ua haum tus txom nyem,  
nws yuav ua ncaj rau cov pluag.
  - 14 Cov neeg siab ncaj yuav ua tsaug rau koj lub npe,  
cov siab dawb siab huv yuav ua neej nyob ntawm koj xub ntiag.

### **Nkauj Paj Nruag 141 Tus raug luag hiam thov kom Ntuj npo nws dim.**

- 1 *Nkauj paj nruag. Das Vis zaj.*  
  
HUAB TAIS, kuv hu txog koj : tsuag tsuag tuaj pab kuv !  
Thaum kuv hu txog koj,  
thov koj tig ntsej los mloog kuv lub suab.
- 2 Thov kom kuv zaj teev Ntuj nce xws li pa xyab  
tuaj rau ntawm koj xub ntiag.  
Kom ob txhais tes kuv tsa tuaj,  
zoo li cov txim txi rau koj yav tsaus ntuj.
- 3 HUAB TAIS, thov koj zov kuv lub ncauj,  
zov kuv di ncauj lub qhov rooj.
- 4 Koj txhob pub kuv lub siab qaug rau kev phem,  
txhob nrog cov neeg phem koom tes nyob hauv tej num tub qaug ntuj :  
kuv yuav tsis saj lawv tej nqaij tej hno.
- 5 Xav kom tus siab ncaj ntaus kuv, vim nws hlub kuv,  
kom nws qhuab qhia kuv.  
Kom tus neeg phem cov roj tsw qab txhob pleev tau kuv taub hau.  
Vim kuv thov Ntuj tas zog tiv thaiv lawv tej kev phem.
- 6 Lawv cov nom tswv raug luag thawb poob pob tsuas,  
ces lawv yuav mloog kuv cov lus mos lus zoo.
- 7 Luag muab lawv cov pob txha cuam mus pov rau ntuj txias teb tsaus  
lub ncauj qho, xws li luag laij teb hlais av."
- 8 HUAB TAIS Tswv Ntuj, kuv qhov muag tig ntsia ntsoov koj,  
kuv khiav tuaj nkaum hauv koj,  
koj txhob cia kuv txoj sia rau luag rhuav.
- 9 Thov koj txuag kuv ntawm lub vas luag cuab rau kuv,

## Nkauj Paj Nruag, Zaj 141, 142 thiab 143

ntawm cov neeg phem rooj hmuov.

- 10 Cov tsis hwm Ntuj yuav rov mag lawv rooj ntxiab, hos kuv, mas kuv yuav hla dhau.

### **Nkauj Paj Nruag 142** **Zaj thov Ntuj lub caij Ntuj sim yus siab.**

- 1 *Das Vis cov lus qhuab qhia.*  
*Nws zaj teev Ntuj thaum nws nyob hauv lub qhov tsua.*
- 2 Kuv tsa suab hu txog HUAB TAIS ;  
kuv tsa suab taij HUAB TAIS.
- 3 Kuv nchuav kuv txoj kev txhawj rau ntawm Huab Tais xub ntiag,  
kuv nthuav kuv txoj kev txom nyem rau nws.
- 4 Thaum kuv txog siav,  
koj paub kuv mus qhov twg :  
luag zais rooj ntxiab rau txoj kev kuv mus.
- 5 Koj ntsia sab xis, koj yuav pom :  
tsis muaj leej twg zeem tau kuv li !  
Tsis muaj chaw rau kuv nkaum,  
tsis muaj leej twg txhawj txog kuv lub neej !
- 6 HUAB TAIS, kuv tsa suab hu txog koj !  
kuv hais tias : "Nyob hauv tsoom neeg ciaj lub teb chaws,  
koj yog kuv qhov chaw nkaum, koj yog kuv tug !"
- 7 Thov koj muab siab rau mloog kuv lub suab,  
kuv qaug zog dhau lawm !  
Cov neeg hiam kuv, muaj zog dua kuv, thov koj  
npo kuv ntawm lawv tes.
- 8 Thov koj thau kuv dim ntawm tsev loj faj,  
kuv yuav cav lus zoo txog koj lub npe.  
Cov neeg siab ncaj yuav tuaj ntsauv ncig kuv  
vim koj ua zoo rau kuv.

### **Nkauj Paj Nruag 143** **Zaj thov Ntuj lub caij raug kev txhawj xeeb loj.**

- 1 *Nkauj paj nruag. Das Vis zaj.*  
  
HUAB TAIS, koj mloog kuv zaj thov,  
koj tig ntsej los mloog kuv tej lus taij koj,  
koj yog tus hlub, yog tus siab ncaj, thov koj teb kuv !
- 2 Koj txhob txiav txim rau koj tus tub txib,  
vim hauv tsoom neeg ciaj,

## Nkauj Paj Nruag, Zaj 143 thiab 144

- tsis muaj ib tug ncaj nyob ntawm koj xub ntiag.
- 3 Yeeb ncuab hiam kuv,  
nws thawb kuv ntog, nws tsuj kuv ;  
nws tso kuv rau hauv qhov tsaus,  
xws li cov tuag yav thaud.
  - 4 Kuv tus ntsuj pa yuav tu,  
kuv nplooj siab ntshai tshee na.
  - 5 Kuv nco txog yav thaud,  
kuv rov hais txog tas ib puas tsav yam koj tau ua,  
kuv ntuas tuj taws cov hauj lwm koj txhais tes ua.
  - 6 Kuv cev tes tuaj rau koj ;  
kuv nyob ntawm koj xub ntiag, zoo puav tam li av qhuav nqhis dej.
  - 7 HUAB TAIS, koj tsuag tsuag teb kuv !  
Kuv txoj pa tu lawm.  
Txhob zais koj lub ntsej muag rau kuv,  
yog koj zais, mas kuv zoo li tus neeg nqes mus hauv qhov ntxa.
  - 8 Sawv ntxov tsees, koj ua kom kuv hnov tias koj hlub,  
vim kuv tso siab rau koj.  
Koj qhia txoj kev rau kuv taug  
vim kuv lub siab dai dhuam rau koj.
  - 9 HUAB TAIS, thov koj npo kuv ntawm cov yeeb ncuab ;  
nyob ze koj, kuv tsis txhawj.
  - 10 Koj qhia kuv ua raws koj lub siab xav,  
vim koj yog kuv tus Tswv Ntuj.  
Thov kom koj tus ntsuj pa hlub neeg  
coj kuv mus hauv thaj av tiaj tus.
  - 11 HUAB TAIS, koj ua kom kuv ciaj ua neeg,  
kom xwv koj lub npe nto koob meej ;  
vim koj yog tus ncaj, koj rub kuv tawm ntawm kev txom nyem.
  - 12 Vim koj hlub kuv, koj tua kuv cov yeeb ncuab tu noob,  
koj rhuav cov ntsub kuv tas huv si,  
vim kuv yog koj tus tub txib.

### Nkauj Paj Nruag 144

**Thov Tswv Ntuj pab kom yus yeej thiab tau lub neej vam meej.**

- 1 *Das Vis zaj.*

Tus HUAB TAIS nto koob meej yog kuv lub tsua,  
nws qhia kuv ob txhais tes xyaum ntaus rog,  
nws qhia kuv ntiv tes xyaum ntaus tsam.

- 2 Nws yog kuv lub zog, yog kuv lub yeej xov ntsa zeb,  
yog kuv lub loog zeb ruaj, yog tus npo kuv dim,

## Nkauj Paj Nruag, Zaj 144 thiab 145

- yog kuv daim leem phiaj, kuv khiav mus nkaum hauv nws ;  
nws rub cov haiv neeg los zwm rau kuv.
- 3 HUAB TAIS, neeg yog dab tsi, koj thiaj muab nws saib hlob,  
leej tib neeg uas txawj tuag, yog leej twg,  
koj thiaj nco txog nws?
  - 4 Leej tib neeg zoo li ib nyuag pa cua,  
nws lub neej zoo li tus duab ntxoov ntxoo dua mus.
  - 5 HUAB TAIS, koj nthuav lub ntuj, koj nqes los mas.  
Koj kov cov roob, ces cov roob ncho pa lug.
  - 6 Koj ua tej kab xob laim, koj muab nrom puv ntuj,  
koj tua koj cov xib xub mus caum yeeb ncuab tawg.
  - 7 Koj nyob saud, koj cev tes tuaj cawm kuv,  
koj npo kuv ntawm dej hlob,  
ntawm vaim kum haiv neeg,
  - 8 uas lub ncauj txawj dag,  
ntawm lawv txhais tes xis uas txawj ntseev lus.
  - 9 Tswv Ntuj, kuv yuav hu ib zag nkauj tshiab rau koj,  
kuv yuav ntaus lub thaj cheej kaum txoj hlua rau koj.
  - 10 Koj yog tus pub kev yeej rau cov vaj,  
yog tus cawm koj tus tub txib Das Vis ntawm rab ntaj tua neeg.
  - 11 Thov koj cawm kuv, thov npo kuv ntawm vaim kum neeg txhais tes,  
uas lub ncauj txawj dag,  
hos lawv txhais xis txawj ntseev lus.
  - 12 Kom peb cov tub zoo puav tam li cov yub ntoo uas hlob zoo  
txij thaum yau los,  
kom peb cov ntxhais zoo puav tam li tej ncej zeb txaug,  
txheem tuam tsev vaj ntxwv.
  - 13 Peb tej txhab yeej meem puv kom nto ncauj,  
ntim txhua yam txhiam laj txhiam xws.  
Peb cov tsiaj yeej meem huam vam nto txhiab  
mus puv peb tej nras teb.
  - 14 Kom peb cov nyuj yeej meem rog,  
tej ntsa loog tsis to qhov, tsis muaj tus yuav tsum khiav,  
tsis muaj suab quaj hauv peb cov tshav puam.
  - 15 Haiv neeg uas tau txhua yam li no, yog haiv neeg tau txoj hmoov zoo !  
Haiv neeg uas tau Tswv Ntuj ua lawv tus HUAB TAIS  
yog haiv neeg tau txoj hmoov zoo !

### **Nkauj Paj Nruag 145** **Tswv Ntuj muaj hwj huam thiab siab zoo tas nrho.**

1        *Zaj cav lus zoo. Das Vis zaj.*

## Nkauj Paj Nruag, Zaj 145

<i>Alef</i>		Kuv tus Tswv Ntuj, kuv tus vaj, kuv cav lus zoo txog koj, kuv yuav foom koob meej rau koj lub npe mus ib txhiab ib txhis.
<i>Beth</i>	2	Kuv xav niaj hnuv foom koob meej rau koj, kuv xav cav lus zoo txog koj lub npe mus ib txhiab ib txhis.
<i>Guimel</i>	3	HUAB TAIS loj tas nrho, tsim nyog cav txog nws ; nws loj tas nrho, neeg ntsuas tsis tau.
<i>Daleth</i>	4	Sawv daws yuav cav txog koj tej hauj lwm txheej dhau txheej, yuav tshaj koj cov dej num muaj hwj xyeej.
<i>He</i>	5	kuv yuav hais tag hais thiab txog koj cov dej num zoo nkauj zoo saib, piav txog koj lub hwj chim nto koob meej ci ntsa iab.
<i>Waw</i>	6	Sawv daws yuav hais txog koj lub hwj xyeej muaj hwj huam, kuv yuav tshaj koj cov hauj lwm loj.
<i>Zaim</i>	7	Sawv daws yuav cav txog koj lub siab zoo dav tas nrho, luag yuav npuaj teg cav txog koj lub siab ncaj.
<i>Heth</i>	8	HUAB TAIS yog tus hluv mos nyoos thiab khuv leej, nws npau taws qeeb, nws lub siab phwj kev hluv.
<i>Teth</i>	9	HUAB TAIS ua siab zoo rau txhua leej txhua tus, nws lub siab hluv mos nyoos puag nws tej num.
<i>Yod</i>	10	HUAB TAIS, koj tej num yuav ua ke cav txog koj, hos cov ntseeg txog koj yuav foom lus zoo rau koj.
<i>Kaf</i>	11	Lawv yuav hais txog koj txoj kev ua vaj nto koob meej. lawv yuav piav koj cov hauj lwm muaj hwj xyeej.
<i>Lamed</i>	12	Lawv yuav qhib koj cov hauj lwm muaj hwj xyeej rau zej tsoom paub, thiab qhib koj txoj kev ua vaj muaj koob meej ci ntsa.
<i>Mem</i>	13	Koj lub ceeb tsheej nyob txhiab niag tim puas xyoo, lub teb chaws koj kav nyob txheej dhau txheej. Tswv Ntuj cov lus puav leej hais qhov tseeb tas huv si, nws cov hauj lwm tas huv si, yog nws lub siab hluv ua.
<i>Samek</i>	14	HUAB TAIS txheem cov neeg ntog txhua leej txhua tus, nws tsa cov neeg khoov nkoos.
<i>Ain</i>	15	Sawv daws ntsia koj, vam ntsoov koj, koj pub txhiam xws rau lawv raws caij raws nyoog.
<i>Pe</i>	16	Koj qhib koj txhais tes, koj pub kom txhua tus muaj sia tau noj tsau.
<i>Cade</i>	17	HUAB TAIS ua ncaj hauv txhua txoj kev, nws phееj xeeb nyob hauv txhua txoj hauj lwm.
<i>Qof</i>	18	HUAB TAIS nyob ze cov neeg tuav txog nws lub npe, nws nyob ze cov neeg uas muab hlo lub siab los tuav txog nws lub npe.
<i>Resh</i>	19	Nws pub rau cov neeg hwm nws raws li lawv xav yuav,

## Nkauj Paj Nruag, Zaj 145, 146 thiab 147

- Shin* 20 nws mloog lawv lub suab quaj qw, nws cawm lawv.  
HUAB TAIS txuag nws cov phooj ywg,  
nws rhuav tshem cov tsis hwm nws huv tib si.
- Taw* 21 Kuv lub ncauj yeej meem cav txog HUAB TAIS,  
kom txhua lub cev nqaij foom lus zoo rau  
nws lub npe ntshiab mus ib txhiab ib txhis !

### Nkauj Paj Nruag 146

**Tswv Ntuj yog cov neeg txom nyem qhov chaw cia siab.**

- 1 *As Les Lus Yas !*
- Kuv tus plig, koj cav lus zoo txog HUAB TAIS !
- 2 Kuv yuav cav txog HUAB TAIS tas kuv sim neej,  
kuv txoj sia ntev li cas, mas kuv yuav ntaus paj nruag  
rau kuv tus Tswv Ntuj ntev li ntawd.
- 3 Nej txhob tso siab rau cov vaj txheeb,  
txhob tso siab rau leej tib neeg cov tub,  
lawv tsis muaj hwj huam cawm tau nej :
- 4 Lawv txoj pa yaj, ces lawv rov mus ua av luaj,  
thaum ntawd, lawv tus nrhu lus kuj nrog lawv ploj.
- 5 Tus tau Yas Kos tus Tswv Ntuj nres nws, mas nws txoj hmoov zoo,  
tus tso siab rau nws tus HUAB TAIS Tswv Ntuj,  
nws txoj hmoov zoo.
- 6 Tswv Ntuj yog tus tsim ntuj tsim teb,  
tsim dej ntuj thiab ib puas tsav yam uas nyob hauv dej,  
nws pheej xeeb mus ib txhiab ib txhis :
- 7 cov raug luag quab yuam, nws tsa lawv cai.  
nws pub mov rau cov neeg tshaib noj.  
HUAB TAIS tso cov neeg raug txim.
- 8 HUAB TAIS qhib cov dig muag qhov muag,  
HUAB TAIS tsa cov khoov nkoos kom sawv,  
HUAB TAIS nyiam cov neeg ncaj.
- 9 HUAB TAIS pov hwm cov vaim kum neeg  
nws txhawb tus ntsuag nos thiab tus poj ntsuam,  
nws mooj tus siab phem ob txhais taw kom yuam kev.
- 10 HUAB TAIS ua vaj mus li.  
Xis Yoos, nws yog koj tus Tswv Ntuj mus txheej dhau txheej !  
Peb cav lus zoo txog Huab Tais !

### Nkauj Paj Nruag 147

**Tswv Ntuj rov txhim His Xas Lais, nws kav lub sim ceeb.**

1 *As Les Lus Yas !*

- Peb cav lus zoo txog Tswv Ntuj, vim qhov ntawd zoo tas nrho !  
Kev cav txog Huab Tais, yog tej lus qab zib phim kawg !
- 2 HUAB TAIS txhim Yes Lus Xas Les,  
nws sau cov His Xas Lais raug txim vaim kum teb huv tib si rov los.
- 3 Nws nplij cov neeg uas lub siab ntuag,  
nws qhwv lawv cov qhov txhab.
- 4 Nws txheeb tau cov hnuv qub :  
nws tis lawv ib leeg ib lub npe.
- 5 Peb tus HUAB TAIS loj, nws muaj peev xwm tas nrho ;  
nws lub tswv yim ntse dav tsis muaj ciam.
- 6 HUAB TAIS txheem cov neeg me,  
nws txo cov tsis hwm Ntuj poob hauv av.
- 7 Nej hu nkauj cav txog HUAB TAIS,  
nej ntaus thaj cheej rau peb tus Tswv Ntuj ;
- 8 vim nws ua kom huab vov lub qab ntuj,  
nws npaj dej nag rau ntiaj teb  
nws ua kom nroj tsuag hlob puv tej hauv roob.
- 9 Nws pub zaub rau tsiaj txhu noj  
pub mov rau cov me nyuam uab lag thaum lawv taij mov.
- 10 Huab Tais tsis qhuas tus xob nees muaj zog,  
nws tsis quav ntsej rau tus tib neeg khiav nrawm.
- 11 HUAB TAIS lub siab dai ncuv rau cov neeg hwm nws,  
dai ncuv rau cov uas tso siab rau nws lub siab hlub.
- 12 Yes Lus Xas Les, koj cav txog HUAB TAIS !  
Xis Yoos, koj cav lus zoo txog koj tus Tswv Ntuj mog !
- 13 Vim nws ua kom koj cov ntsia liaj rooj hlau khov ;  
nws foom hmoov zoo rau cov tub hauv koj lub loog.
- 14 Nws pub kev thaj yeeb rau koj lub teb chaws,  
nws pub mov nplej mog rau koj noj txaus siab.
- 15 Nws txib nws lo lus tuaj rau ntiaj teb,  
nws lo lus khiav yeev tam sis ntawd.
- 16 Nws nchuav daus xws li tej ntshua plaub yaj,  
nws nphoo npuv xws li tshauv.
- 17 Nws nchuav lawg los xws li qe ;  
leej twg yuav tiv tau nws cov te txias?
- 18 Nws xa nws lo lus tuaj, ces npuv thiab daus yaj ;  
nws kom cua tshuab, ces dej ntws ntxhee yees.
- 19 Nws qhia nws lo lus rau Yas Kos,  
qhia nws cov lij choj thiab cov lus qhia rau His Xas Lais.
- 20 Nws tsis tau ua li ntawd rau ib haiv neeg twg li,  
lwm cov haiv neeg tsis paub nws cov lus qhia.

## Nkauj Paj Nruag, Zaj 148 thiab 149

Peb cav lus zoo txog Huab Tais !

### **Nkauj Paj Nruag 148** **Nqua hu tas lub sim ceeb kom cav txog Tswv Ntuj.**

1 *Peb cav lus zoo txog Huab Tais !*

Nej uas nyob saum cuaj txheej ntuj,  
nej cav lus zoo txog HUAB TAIS :

nej cav txog nws nyob saum cov txheej ntuj siab.

2 HUAB TAIS tsoom Tshiab, nej cav lus zoo txog nws ;

HUAB TAIS tsoom tub rog, nej cav lus zoo txog nws.

3 Nkauj hnub nraug hli, neb cav lus zoo txog nws ;

tas ib tsoom hnub qub ci ntsa iab, nej cav lus zoo txog nws.

4 Cov txheej ntuj siab tshaj,

cov dej nyob txheej ntuj saud, nej cav lus zoo txog nws.

5 Kom lawv yeej meem cav txog HUAB TAIS lub npe,

vim nws txib ib los, ces lawv tsheej xeeb los.

6 Nws teeb lawv ruaj mus li ;

nws teeb ib txog cai, ces lawv tsis hla ciam.

7 Nej uas nyob ntiaj teb, nej cav lus zoo txog HUAB TAIS :

cov zaj laug, thiab cov qab thu hiav txwv,

8 hluav taws, lawg, daus, huab pw hav,

nag xob nag cua, uas nej sawv daws ua raws nws lo lus.

9 Toj roob siab, ncov roob qis,

cov ntoo txi txiv, cov ntoo ciab,

10 tas tsoom tsiaj qus, tsiaj nyeg,

me nab, me noog,

11 cov vaj ntxwv kav ntiaj teb, thiab ib tsoom haiv neeg,

cov vaj txheeb, thiab ib tsoom nom tswv tswj lub ntiaj teb,

12 tsoom nkauj hluas, tub nraug xwb,

cov laus, thiab cov me nyuam yaus !

13 Kom lawv sawv daws yeej meem cav txog HUAB TAIS lub npe,

vim nws tib leeg muaj lub npe nto loj tshaj,

nws lub hwj xyeej khav tas lub ntuj thiab lub ntiaj teb.

14 Nws tsa nws haiv neeg lub peev xwm kom siab :

kom cov ntseeg nws, cov tub His Xas Lais

uas yog haiv neeg nyob ze nws, muaj koob meej !

Peb cav lus zoo txog Huab Tais !

### **Nkauj Paj Nruag 149** **Cav txog Tswv Ntuj uas yog tus cawm nws haiv neeg.**



## Nkauj Paj Nruag, Zaj 149 thiab 150

- 1 Nej cav lus zoo txog Huab Tais.  
Nej seev ib zag lus paj huam tshiab rau HUAB TAIS ;  
nej seev nkauj cav txog nws nyob hauv cov ntseeg lub txoos.
- 2 kom His Xas Lais zoo siab nyob hauv tus Tsim lawv,  
kom Xis Yoos cov tub hom khaj nyob hauv lawv tus vaj.
- 3 Kom lawv dhia daj dhia luag cav txog nws lub npe ;  
yeej meem ntaus nruas zoj nruas tawv, ntaus thaj cheej rau nws.
- 4 Vim HUAB TAIS txaus siab tas nrho rau nws haiv neeg ;  
nws muab kev cawm los ntim cov neeg me.
- 5 Kom cov ntseeg ua lom zem nyob hauv lawv lub koob meej,  
kom lawv luag nqhua zoo siab hauv lawv lub chaw pw.
- 6 Lo lus cav txog Tswv Ntuj phwj rau saum lawv di ncauj,  
lawv txhais tes tuav rawv rab ntaj ob sab ntse
- 7 yuav rob caub ntaus cov kuj cuab,  
yuav muab txim rau cov haiv neeg.
- 8 Lawv yuav xuas saw hlau pav luag cov vaj,  
xuas khawb hlau xauv luag cov nom tswv.
- 9 Lawv yuav nqes tes pauj lub txim raws li Ntuj tau sau tseg,  
qhov ntawd yuav ua kom HUAB TAIS cov ntseeg muaj koob meej !  
Peb cav lus zoo txog Huab Tais !

### **Nkauj Paj Nruag 150** **Xaus cov zaj cav lus zoo txog Tswv Ntuj.**

- 1 As Les Lus Yas !  
  
Nej cav txog Tswv Ntuj hauv nws Kem Ntshiab ;  
Nej cav txog nws hauv lub ntuj hnuv qub muaj hwj huam.
- 2 Nej cav txog nws vim nws cov hauj lwm muaj hwj xyeej ;  
nej cav txog nws vim nws loj tas nrho.
- 3 Nej cav txog nws thaum lub suab raj kub tshis nrov.  
Nej ntaus nkauj nog ncas, ntaus thaj cheej cav txog nws.
- 4 Nej ntaus nruas zoj nruas tawv, dhia daj dhia luag cav txog nws ;  
nej ntaus nkauj nog ncas tis hlua, thiab tshuab qeej cav txog nws.
- 5 Nej ntaus nruas npuaj doog diaj cav txog nws ;  
nej ntaus nruas npuaj ncha ncha cav txog nws.
- 6 Kom txhua tsav txhua yam uas txawj nqus pa,  
kav tsij cav txog HUAB TAIS !  
Peb cav lus zoo txog Huab Tais !